

Frágreiðing

um

meirnýtsluna av verkætlanini at byggja  
Skúladepil við Marknagil

latin

løgtingsgrannskoðarunum

sambært § 14 í LI. nr. 25/1999  
“um grannskoðan av landsroknskapinum v.m.”

APRÍL 2019



# Innihaldsyvirlit

<b>0</b>	<b>FRAMLØGA</b>	<b>7</b>
<b>1</b>	<b>NIÐURSTØÐA</b>	<b>9</b>
1.1	HVUSSU ÚTREIÐSLURNAR SAMSVARA VIÐ FÍGGJARLIGU HEIMILDIRNAR	9
1.2	ROKNSKAPARVIÐURSKIFTI OG MANNAGONGDIR HJÁ LANDSVERKI	10
1.3	SKRÁSETING AV GERÐARRÆTTARMÁLI Í LANDSROKNSKAPINUM	11
1.4	EFTIRLIT HJÁ AÐALRÁÐUNUM	11
1.5	VIÐGERÐ AV UN DANFARNUM KANNINGUM	14
<b>2</b>	<b>ÚTREIÐSLUGONGDIN, OG HVUSSU HON SAMSVARAR FÍGGJARLIGU HEIMILDUNUM</b>	<b>17</b>
2.1	ÚTREIÐSLUGONGDIN ÁRINI 2007 TIL 2018	17
2.1.1	SAMANDRÁTTUR	19
2.2	VERKLAGSLÓGIN	19
2.2.1	BROYTING AV VERKLAGSLÓGINI Í 2013	20
2.2.2	BROYTING AV VERKLAGSLÓGINI Í 2016	21
2.2.3	BROYTING AV VERKLAGSLÓGINI Í 2017	22
2.2.4	SAMANDRÁTTUR	27
2.3	FÍGGJARLÓGIR	28
2.3.1	FÍGGJARLÓGIR FRAM TIL 2013	28
2.3.2	FÍGGJARLÓGIN 2014	29
2.3.3	FÍGGJARLÓG V.M. 2015	29
2.3.4	FÍGGJARLÓG V.M. 2016	30
2.3.5	FÍGGJARLÓG V.M. 2017	31
2.3.6	FÍGGJARLÓG V.M. 2018	31
2.3.7	FÍGGJARLÓG V.M. 2019	33
2.3.8	SAMANDRÁTTUR	35
2.4	HVUSSU ÚTREIÐSLURNAR SAMSVARA VIÐ FÍGGJARLIGU HEIMILDIRNAR	36
2.4.1	FÍGGJARÁRINI 2007-2018	36
2.4.2	SERLIGT UM FÍGGJARÁRINI 2016-2018	38
2.5	NIÐURSTØÐA	40
<b>3</b>	<b>ROKNSKAPARVIÐURSKIFTI, OG MANNAGONGDIR HJÁ LANDSVERKI</b>	<b>43</b>
3.1	BYGNAÐUR	43
3.2	ROKNSKAPARREGLUR	44
3.2.1	ROKNSKAPARREGLUGERÐ HJÁ LANDSVERKI	45

3.2.2	SAMANDRÁTTUR	46
<b>3.3</b>	<b>VERKÆTLANARLEIÐSLA OG FÍGGJARSTÝRING</b>	<b>46</b>
3.3.1	AMBOÐ AT STÝRA VERKÆTLANUM	46
3.3.2	FLYTING AV UPPLÝSINGUM MILLUM SEYF OG FSS OG BSL	49
3.3.3	SAMANDRÁTTUR	51
<b>3.4</b>	<b>RÆÐISROKNSKAPUR</b>	<b>51</b>
3.4.1	VIÐGERÐ AV ROKNINGUM	52
3.4.2	DISPONERINGAR	52
3.4.3	SAMANDRÁTTUR	54
<b>3.5</b>	<b>NIÐURSTØÐA</b>	<b>54</b>
<b>4</b>	<b><u>GERÐARRÆTTARMÁL</u></b>	<b>57</b>
<b>4.1</b>	<b>ROKNINGAR, SUM IKKI ERU SKRÁSETTAR</b>	<b>58</b>
<b>4.2</b>	<b>ÚTLEGG</b>	<b>58</b>
<b>4.3</b>	<b>SAMANDRÁTTUR</b>	<b>60</b>
<b>4.4</b>	<b>NIÐURSTØÐA</b>	<b>60</b>
<b>5</b>	<b><u>ROKNSKAPARGÓÐKENNING</u></b>	<b>61</b>
<b>5.1</b>	<b>MÁNAÐARLIGAR GÓÐKENNINGAR AV STOVNSROKNSKAPUM</b>	<b>62</b>
<b>5.2</b>	<b>MÁNAÐARLIGAR GÓÐKENNINGAR AV GREINAROKNSKAPUM (MENTAMÁL)</b>	<b>63</b>
<b>5.3</b>	<b>NIÐURSTØÐA</b>	<b>64</b>
<b>6</b>	<b><u>HVØRJI EFTIRLIT HAVA RÁÐINI HAVT VIÐ VERKÆTLANINI</u></b>	<b>67</b>
<b>6.1</b>	<b>MÁLSRÆÐI VIÐVÍKJANDI SKÚLADEPLINUM VIÐ MARKNAGIL</b>	<b>68</b>
<b>6.2</b>	<b>LUTTØKA OG EFTIRLIT HJÁ MENTAMÁLARÁÐNUM</b>	<b>69</b>
6.2.1	ÚTBJÓÐING V.M.	69
6.2.2	SPARINGAR OG MEIRJÁTTAN	69
6.2.3	HVUSSU STÝRINGIN AV BYGGIVERKÆTLANINI SKULDI SKIPAST	70
6.2.4	FYRISPURNINGUR EFTIR TINGSKIPANINI § 52A, JANUAR 2015	73
6.2.5	SAMSKIFTI Í BYGGITÍÐINI	73
6.2.6	SAMANDRÁTTUR	85
<b>6.3</b>	<b>LUTTØKA OG EFTIRLIT HJÁ SAMFERÐSLUMÁLARÁÐNUM</b>	<b>85</b>
6.3.1	SAMANDRÁTTUR	90
<b>6.4</b>	<b>LUTTØKA OG EFTIRLIT HJÁ FÍGGJARMÁLARÁÐNUM</b>	<b>91</b>
6.4.1	EFTIRLIT VIÐ LANDSVERKI ÁRINI 2011 TIL 2015	91
6.4.2	FÍGGJARLÓGIR OG EYKAJÁTTANIR	92
6.4.3	SAMANDRÁTTUR	94
<b>6.5</b>	<b>LØGMANSSKRIVSTOVAN</b>	<b>95</b>
6.5.1	STJÓRARÁÐSFUNDIR	96
6.5.2	SAMANDRÁTTUR	97
<b>6.6</b>	<b>VIÐMERKINGAR FRÁ LANDSVERKI UM SAMSKIPAN OG SAMSTARV</b>	<b>97</b>
<b>6.7</b>	<b>UPPSKOT TIL LEIÐREGLUR FYRI SAMSKIFTI OG KUNNING TIL AÐALRÁÐINI VIÐ LANDSVERKI</b>	<b>98</b>
	<b>SUM BYGGIHARRA</b>	<b>98</b>
<b>6.8</b>	<b>NIÐURSTØÐA</b>	<b>99</b>

<b><u>7</u></b>	<b><u>HVUSSU ERU UNDAFNAR KANNINGAR VIÐGJÖRDAR OG TIKNAR TIL EFTIRTEKTAR</u></b>	<b><u>103</u></b>
<b>7.1</b>	<b>FRÁGREIÐING FRÁ 2013 UM BYGGIVERKÆTLANIR SEINNU ÁRINI</b>	<b>103</b>
7.1.1	VIÐMERKINGAR FRÁ LØGTINGSGRANNSKOÐARUNUM, JUNI 2013	103
7.1.2	UPPSKOT TIL SAMTYKTAR FRÁ LØGTINGSGRANNSKOÐARUNUM, FEBRUAR 2014	104
7.1.3	UPPSKOT FRÁ FÍGGJARMÁLARÁÐNUM 2015	105
7.1.4	SKRIV TIL LØGMANN Í SEPTEMBER 2017	105
7.1.5	NIÐURSTØÐA	107
<b>7.2</b>	<b>NOTAT UM ÚTREIÐSLUGONGDINA Í SAMBANDI VIÐ VERKÆTLANINA AT BYGGJA SKÚLADEPIL VIÐ MARKNAGIL</b>	<b>108</b>
7.2.1	FRÁGREIÐINGIN VARÐ LATIN LØGTINGINUM TIL KUNNINGAR Í MAI 2017	109
7.2.2	NIÐURSTØÐA	110
<b><u>8</u></b>	<b><u>ÍSKOYTI</u></b>	<b><u>111</u></b>
<b><u>9</u></b>	<b><u>AVMARKINGAR</u></b>	<b><u>115</u></b>
<b><u>10</u></b>	<b><u>ORÐALISTI</u></b>	<b><u>117</u></b>
<b><u>11</u></b>	<b><u>FYLGISKJÖL</u></b>	<b><u>121</u></b>
11.1	ÁHEITAN FRÁ LØGTINGSGRANNSKOÐARUNUM	123
11.2	DØMI UM FÍGGJARSTÝRINGSSKJAL	125
11.3	SKRIV FRÁ SAMFERÐSLUMÁLARÁÐNUM 16. APRÍL 2018	127
11.4	SKRIV FRÁ FÍGGJARMÁLARÁÐNUM 7. MARS 2017	131
11.5	ÚR GERÐABÓKUM FRÁ LANDSSTÝRISFUNDUM	133
11.6	SAMSTARVSAVTALA UM ÁBYRGDAR-, HEIMILDAR- OG ARBEIÐSBÝTIÐ MILLUM AÐALRÁÐ OG LANDSVERK	137
11.7	LEIÐREGLUR FYRI SAMSKIFTI OG KUNNING TIL AÐALRÁÐINI VIÐ LANDSVERKI SUM BYGGIHARRA	141



## 0 Framløga

Yvirskipaðu reglurnar um grannskoðan av landsroknskapinum eru í § 45 í Stýrisskipanarlógini. Neyvari reglur eru ásettar í LI. nr. 25 frá 21. apríl 1999 “um grannskoðan av landsroknskapinum v.m.”

Sambært § 14, stk. 1, í grannskoðanarlógini kunnu lögtingsgrannskoðararnir áleggja Landsgrannskoðanini at gera frágreiðingar um viðurskifti, ið teir vilja hava lýst.

Lögtingsgrannskoðararnir hava á fundi 4. februar 2019 heitt á meg, um at kanna orsökina til meirnýtisluna av byggiverkætlanini “Skúladepil við Marknagil”, herundir játtanar- og roknskaparviðurskiftini.

*Áheitan frá lögtingsgrannskoðarunum.*

Kanningin skal m.a. lýsa:

- Útreiðslugongdina, herundir hvussu útreiðslurnar samsvara við fíggjarligu heimildirnar í verklagslógum og fíggjarlógum.
- Roknskaparviðurskiftini og mannagongdir hjá Landsverki, so sum skrásetingarmannagongdir, nær kostnaðir verða skrásettir í landsroknskapinum og hvussu fylgt verður við útreiðslunum frá disponering til landsroknskap.
- Hvussu gerðarrættarmál verða skrásett í Búskaparskipan landsins og í landsroknskapinum.
- Á hvønn hátt Løgmannsskrivstovan, Samferðslumálaráðið, Mentamálaráðið og Fíggjarmálaráðið hava verið við í málinum/verkætlanini, og hvørji eftirlit ráðini hava havt við verkætlanini.

Kanningin skal eisini lýsa, hvussu undanfarnar kanningar eru viðgjørðar og tiknar til eftirtektar.

Landsgrannskoðanin hevur gingið ígjøgnum verklagslóg, fíggjarlógir við viðmerkingum, skrivligt tilfar og annað atkomuligt samskifti, sum er viðkomandi fyri fíggjarliga partin av verkætlanini, at byggja Skúladepil við Marknagil. Játtanar- og roknskapartøl eru sambært Búskaparskipan landsins og prentaðum roknskapum.

Landsgrannskoðanin hevur havt samrøður við Landsverk, og hevur gingið ígjøgnum verkætlanarstýringina, fíggjarstýringina og skrásetingarmannagongdirnar.

Frágreiðingin er skipað soleiðis, at vit hava gjørt ein kapitul fyri hvønn spurning frá lögtingsgrannskoðarunum. Fremst í frágreiðingini er ein samlað niðurstøða. Eisini hava vit fyri hvønn kapitul sær gjørt eina niðurstøðu.

Til seinast í frágreiðingini hava vit eitt ískoyti, har vit hava nakrar hugleiðingar um skipanarlig viðurskifti.

Við hesum verður hjálagda frágreiðing um meirnýtisluna hjá verkætlanini “Skúladepil við Marknagil” latin lögtingsgrannskoðarunum.

Argir, 10. apríl 2019

Beinta Dam  
landsgrannskoðari



# 1 Niðurstøða

## 1.1 Hvussu útreiðslurnar samsvara við fíggjarligu heimildirnar

Løgtingsgrannskoðararnir vildu hava, at kanningin lýsir: “Útreiðslugongdina, herundir hvussu útreiðslurnar samsvara við fíggjarligu heimildirnar í verklagslógum og fíggjarlógum.”

Í 2019 er tøvur á 32,6 mió.kr.<sup>1</sup> tilsamans fyri at gera Skúladepilin við Marknagil lidnan. Um sæð verður burtur frá gerðarrættarmálinum, kemur samlaði kostnaðurin sostatt at verða 728,5 mió.kr., t.e. 92 mió.kr. meira, enn verklagslógin, tá ið hon var seinast broytt, heimilaði.

Fíggjarligu heimildirnar til at byggja Skúladepil við Marknagil eru í verklagslóg frá 2008 við seinni broytingum og við fíggjarlógum og eykajáttanarlógum.

Heilt tíðliga í byggitiðini, t.e. í 2013 var Fíggjarnevndin áhugað í at vita, um kostnaðurin fór at halda, um tíðarætlanin fór at halda, um nøktandi byggieftirlit varð skipað o.a. Mentamálaráðið svaraði nevdini við at vísa til, hvat Landsverk fór at gera fyri at halda kostnað og tíðarætlan og at tryggja nóg gott eftirlit.

Í mai 2016 varð játtanin í fíggjarlógini lækkað 17 mió.kr. Í mai 2016 viðgjørdu Mentamálaráðið og Landsverk eisini, at greiða mátti fáast á, hvør orkuloysn skuldi veljast. Tað kann tykjast misvísandi at lækka játtanina, samstundis sum arbeið verður við at leggja størri útreiðslur í prosjektið.

Í august 2016 var landsstýrismaðurin komin til, at ein jarðhitaskipan var grønasta loysnin til Skúladepilin. Neyðugt varð, at fáa materiellu heimildina til vega at halda eina útreiðslu á 13,4 mió.kr. til eina jarðhitaskipan áðrenn ultimo august, *“annars kundi seinkingin dýrka byggingina og útseta skúlabyrjanina”*.

Í oktober 2016 varð upphæddin í verklagslógini broytt til 523 mió.kr., tí grøn hitaloysn við jarðhita og fjarhita skuldi útvegast til bygningin. Upphæddin bleiv tó ikki játtað í eykajáttanarlóg, tí Fíggjarnevndin mælti frá at játta pening til stöðlingar.

Tó at biðið varð um, at eykajáttanin skuldi viðgerast við undantaki frá tíðarfreistum í Løgtinginum í august 2016, vórðu bert slakar 500 t.kr. brúktar til orkuloysnir í 2017 sambært Búskaparskipan landsins. Tí er okkara niðurstøða, at umbønin um eykajáttan var ikki grundað á eina veruliga meting av, at upphæddin til orkuloysn fór at mangla í, fyri at bygningurin kundi gerast liðugur og hitast við grønari orku. Hækkingin líkist heldur einari umbøn um at fáa størri líkividdit til byggingina.

<sup>1</sup> Sambært kostnaðarmeting frá Landsverki, í apríl 2019.

Í september 2017 kunnaði Landsverk um, at 490 mió.kr. vóru brúktar, og at fígging var tøk til 1. november 2017. Í uppskotinum um at broyta verklagslógina bað Mentamálaráðið Løgtingið um at hækka byggikostnaðin úr 523 mió.kr. í 636,5 mió.kr., og at leingja gildistíðina til 31. desember 2018. Ráðið metti, at tær 523 mió.kr. fóru allar at verða brúktar í 2017.

Sambært viðmerkingunum hevði Landsverk tørv á 86,6 mió.kr. til “útlegg” til at rinda øðrum arbeiðstakarum samsýningar fyri arbeiði, sum høvuðsarbeiðstakarin ikki hevði fullført. Afturat tí bað Mentamálaráðið um 26,5 mió.kr. til undirvísingaramboð til tekniska skúlan og flagtekju. 30 mió.kr. av útlegginum skuldu brúkast frá september í 2017, og 56,6 mió.kr. í 2018.

Løgtingið játtaði í oktober 2017 at hækka upphæddina í verklagslógini til 636,5 mió.kr. til útlegg, undirvísingaramboð og flagtekju.

Vísandi til, at allar 523 mió.kr. vóru brúktar, tá ið komið varð til november 2017, og ásannandi, at ræðisroknskapurin fyri verkætlanina, sum víst aðrastaðni í hesari frágreiðingini, ikki var fullfíggaður, var nýtlan væl størri í 2017, enn Búskaparskipan landsins vísti. Afturat tí vórðu tær 7 mió.kr., sum Tingið játtaði til flagtekju ongantíð brúktar til flagtekju.

Tó at 60 mió.kr. skuldu brúkast til innbúgv og útgerð v.m., vórðu innbúgv og útgerð sambært Búskaparskipan landsins bert keypt fyri 2 mió.kr. í 2017. Tí er ivasamt, um grundgevingarnar fyri at biðja um eykajáttan til útgerð vóru rættar ella nóg væl grundgivnar, tá ið útgerðin ikki varð bíløgð fyrr enn á várið 2018.

Í 2018 var tøka játtanin 94,8 mió.kr. Sambært Búskaparskipan landsins var nýtlan 155,3 mió.kr., ella ein meirnýtla 60,5 mió.kr., tó at Landsverk fekk 11 mió.kr. í endurgjaldi frá tryggingarfelagi. Tær 11 mió.kr. vóru partur av upphæddini í eykajáttanini til útlegg í 2017, t.v.s. at meirnýtlan í 2018 var 71,5 mió.kr.

Tað kann ganga rúm tíð, til at disponeraðar útreiðslur til eina byggiverkætlan síggjast í Búskaparskipan landsins. Um eykajáttanirnar í 2016 og 2017 ikki høvdu verið samtyktar, hevði eisini verið talan um meirnýtlu hesi árin.

Í uppskoti til eykajáttanarlóg 6. november 2018 bað landsstýrismaðurin í fíggjarmálum Løgtingið um 18,7 mió.kr. til meirútreiðslur, ið vóru staðfestar undir liðuggerð av byggjarbeiði og til veiting av maskinum og innbúgv til Skúladepilin við Marknagil. Søkt varð eisini um løyvi at víkja frá øllum tíðarfreistum sambært Tingskipanini.

Sannlíkt er, at Landsverk hevur havt eina “rullandi” meirnýtlu í fleiri ár, uttan at tað hevur kunnað sæst í landsroknskapinum. Orsøkin til tað er, at sonevnda “Fíggjarstýringsskjalið”, ið skuldi brúkast til at stýra byggingini, eisini fíggjarliga partinum, hevur ikki verið brúkt, sum tað skal, seinastu árin.

Tað er ivaleyst eisini ein av orsøkunum til, at so lítið samsvar hevur verið ímillum játtan og nýtlu ein stóran part av byggitíðini.

## 1.2 Roknskaparviðurskifti og mannagongdir hjá Landsverki

Løgtingsgrannskoðararnir vildu hava, at kanningin lýsir: Roknskaparviðurskiftini og mannagongdir hjá Landsverki, so sum skrásetingarmannagongdir, nær kostnaðir verða skrásettir í landsroknskapinum, og hvussu fylgt verður við útreiðslunum frá disponering til landsroknskap.

Ein góður verkætlanarroknskapur eigur bæði at vísa, hvat nýtslan er sambært Búskaparskipan landsins (t.e. rokningar, sum eru bókaðar), og hvørjar upphæddir eru disponeraðar (ræðisroknskapur).

Landsverk hevur í høvuðsheitum fyra amboð at stýra verkætlanum við. Tey eru SEYF, Fíggjarstýringsskjal, Journalskipan og Búskaparskipan landsins. Fíggjarstýringsskjalið skal halda skil á fíggjarliga partinum, hvat er disponerað, og hvat skal rindast. Í Búskaparskipan landsins sæst, hvat er goldið ella ávíst til gjaldingar.

Útreiðslurnar verða ikki skrásettar í landsroknskapinum, fyrr enn tær eru leysgívnar og bókaðar í Búskaparskipan landsins, tí sæst samlaða nýtslan hjá verkætlanini ikki í landsroknskapinum.

Kanningin hjá Landsgrannskoðanini vísir, at í sambandi við verkætlanina Skúladepil við Marknagil hevur Landsverk ikki brúkt fíggjarstýringsskipanina nøktandi, og tí hevur ikki verið gjørligt at sæð samlað yvirlit yvir, hvat var “disponerað” av játtanini. Tað bar tí heldur ikki til at fylgja við frá disponering til landsroknskap.

Landsverk hevur ikki sett í verk innaneftirlit, sum tryggjar, at upplýsingarnar í SEYF, Fíggjarstýringsskjalinum og Búskaparskipan landsins eru tær somu. Landsverk hevur ikki grundfest umsitingina av SEYF og Fíggjarstýringsskjalinum í roknskaparreglugerðini ella í øðrum innanhýsis reglum.

Fyrtreytin, fyri at skipanirnar til búskaparliga stýring av verkætlanum kunnu fungera, er, at allir sáttmálar og avtalur, sum Landsverk ger, skulu uttan drál skrásetast í SEYF og síðani í Fíggjarstýringsskjalinum. Tann skrásetingin er ikki gjørd, og tað hevur havt við sær, at Fíggjarstýringsskjalið, sum skuldi vera meginstýringssamboðið, misti sín týdning. Torført hevur verið at hildið skil á, hvat er brúkt uppá verkætlanina – tí veruliga kostnaðinum – tí hevur kunningin um kostnaðin til avvarandi myndugleikar í besta føri verið ivasom.

### 1.3 Skráseting av gerðarrættarmáli í landsroknskapinum

Løgtingsgrannskoðararnir spurdu: Hvussu gerðarrættarmál verða skrásett í Búskaparskipan landsins og í landsroknskapinum.

Hóast Landsverk hevur eitt krav upp á 75 mió.kr. ímóti sær, og hevur sett fram mótkrav upp á 86,6 mió.kr., sæst tað hvørki í landsroknskapinum ella í Búskaparskipan landsins, og krøvini eru heldur ikki upplýst í notu til landsroknskapin.

Sambært Gjaldstovuni fer nota um gerðarrættarmálið at verða sett í landsroknskapin fyri 2018 undir høvuðskontuna “Skúladepil við Marknagil”.

### 1.4 Eftirlit hjá aðalráðunum

Løgtingsgrannskoðararnir spurdu: Á hvønn hátt Løgmansskrivstovan, Samferðslumálaráðið, Mentamálaráðið og Fíggjarmálaráðið hava verið við í málinum/verkætlanini, og hvørji eftirlit ráðini hava havt við verkætlanini.

#### Roknskapargóðkenning, mentamál

Sambært roknskaparkunngerðini skulu aðalráðini góðkenna roknskapir mótvegis Fíggjarmálaráðnum, viðvíkjandi egnum virkseimi og virkseminum hjá teimum stovnum, sum hoyra undir hesar stovnar.

Stovnsleiðararnir skulu góðkenna roknskapirnar viðvíkjandi stovnunum mótvegis hægri myndugleika. Góðkenningin av mánaðarroknskapunum, sum stovnsleiðarar gera, er eitt gott amboð, sum aðalráðið hevur at tryggja sær, at roknskapurin er rættur, at játtanin heldur, og at kunna gera nakað við støðuna, um tað vísir seg, at trupulleikar eru, og at játtanin av onkrari orsök ikki fer at halda.

Treytin, fyri at aðalráðið kann líta á góðkenda mánaðarroknskapin fyri eina løgújáttan, sum hana fyri Skúladepilin við Marknagil, er, at stovnurin hevur ein fullfíggaðan ræðisroknskap. Ræðisroknskapurin hjá Landsverki fyri Skúladepilin hevur ikki verið fullfíggaður, hann hevur ikki verið fráboðaður Mentamálaráðnum og Fíggjarmálaráðnum, og hevur tí heldur ikki verið Løgtinginum kunnugur.

Tá ið ræðisroknskapurin ikki er fullfíggaður, verður verkætlanarroknskapurin líka ófullfíggaður og somuleiðis stovnsroknskapurin. Kunningin til avvarandi myndugleikar er ikki nøktandi, tá ið stovnsleiðslan góðkennir ein ófullfíggaðan roknskap.

Aðalstjórin hevur váttað allar greinaroknskapirnar hjá mentamállum, uttan at taka fyrivarni, men hann hevur nakrar ferðir seinastu árinu ískoytisviðmerkingar um Skúladepilin við Marknagil.

#### **Samskipti o.a. eftirlit**

Samskipti hevur verið ímillum Landsverk og ávikavist Mentamálaráðið, Samferðslumálaráðið og Fíggjarmálaráðið gjøgnum byggitiðina. Mentamálaráðið, sum eigari av verkætlanini, hevur verið við frá fyrsta degi.

#### **Løgmaður og Løgmannsskrivstovan.**

Í sambandi við byggiverkætlanina Skúladepilin við Marknagil, tykist tað sum leikluturin, ið Løgmaður og Løgmannsskrivstovan hava havt, hevur verið at víst á, hvør hevði ábyrgd av hvørjum, tá ið ivi tók seg upp millum Mentamálaráðið, Samferðslumálaráðið og Landsverk.

Í januar 2017 var løgmannsfundur við landsstýrismannin í samferðslumálum, har tey m.a. viðgjördu leiklutin hjá Landsverki í byggimálum. Semja var um, at Samferðslumálaráðið skuldi fylgja við, um Landsverk livdi upp til sínar skyldur sambært avtaluni ímillum Landsverk og viðkomandi aðalráð. Sum málið lá tá, hevði Samferðslumálaráðið fult álit á Landsverki.

Í november 2018 boðaði løgmannsstjórin aðalstjórunum í menta-, fíggjar- og samferðslumálum m.a. frá “viðvíkjandi uppgerð av meirnýtlu og ynskjum hjá Glasi”, at av skilhaldsgrundum fór løgmannsstjórin at endurtaka, hvussu tey á Løgmannsskrivstovuni sóu ábyrgdarbýtið:

Landsverk var byggiharri í ætlanini, og ansaði eftir, at gingið varð fram, sum ætlað, og at mann helt seg innan fyri givnar fíggjarkarmar. Mentamálaráðið hevði umbiðið bygningin, og var tí við í tilgongdini fyri at tryggja, at eingin misskiljing var í hesum høpi – at tey finga tað, sum tey høvdu biðið um fyri ta upphædd, ið var sett av.

Samferðslumálaráðið hevði eftirlitið við, at Landsverk virkaði sum ein kompetentur byggimyndugleiki, og at Landsverk helt seg til sínar skyldur. Tað var landsstýrismaðurin í samferðslumálum, sum var tann hægri friseti myndugleikin hjá Landsverki.

Løgmannsstjórin legði afturat, at í hesari støðu mátti tað sostatt vera Samferðslumálaráðið, sum mátti meta um, hvørt teirra stovnur hevði virkað nóg væl at taka sær av uppgávuni sum byggiharri fyri Skúladepilin við Marknagil.

#### **Fíggjarmálaráðið.**

Fíggjarmálaráðið hevði í 2013-2015 samskipti og regluligar statusfundir við Landsverk, har eisini Skúladepilin við Marknagil varð umrøddur viðhvørt.

Fígghjarmálaráðið góðkendi í 2014 seinastu roknskaparreglugerðina hjá Landsverki. Eisini hevði Fígghjarmálaráðið í 2014 og 2015 avrikssáttmálar við Landsverk.

Uppgávan hjá Fígghjarmálaráðnum hevur annars í stóran mun verið at lagt uppskot til fígghjarlóg og eykajáttanarlóg fyri Løgtingið, og at tryggja at uppskotini eru innan fyri givnar karmar.

Samferðslumálaráðið er javnan kunnað av Landsverki, og seinni eisini av Mentamálaráðnum um, hvussu byggingin av Skúladeplinum við Marknagil hevur gingið. Ráðið hevur fingið upplýsingar um trupulleikarnar, ið hava stungist upp, og um at peningurin, ið var játtaður, rakk ikki til at byggja fyri.

*Samferðslumálaráðið.*

Samferðslumálaráðið tók málið upp á fundi við Mentamálaráðið, tá ið stjórin á TG Verk í oktober 2015 boðaði aðalstjóranum frá, at tað var ikki rætt, at ikki fór at verða neyðugt við eykajáttan til Skúladepilin við Marknagil.

Samferðslumálaráðið varð kunnað 28. oktober 2015 um, at TG Verk steðgaði arbeiðinum.

Í apríl 2016 varð Samferðslumálaráðið kunnað um, at Landsverk fór at leggja eitt krav fram ímóti TG Verk, tá ið fyrítøkan hevði spent stálið upp, tí tá var teirra arbeiði mest sum liðugt, væl vitandi um, at tá steðgaði arbeiðið upp umgangandi. Sambært fundarfrásøgn helt landsstýrismaðurin í samferðslumálum, at tað var skilagott, og einasta loysn, at taka úrslitið av sakarmálinum til eftirtektar.

Í 2012 gjørði Landsverk eitt uppskot til samstarvsavtalu um ábyrgdar-, heimildar- og arbeiðsbýtið millum aðalráð og Landsverk. Tað uppskotið varð ongantíð sett í verk. Í sambandi við at leikluturin hjá Landsverki varð umrøddur, sendi Landsverk í 2017 Samferðslumálaráðnum eitt dagført eintak av samstarvsavtaluni frá 2012, men heldur ikki ta ferðina varð nøkur avtala sett í verk.

23. oktober 2018 sendi stjórin á Landsverki aðalstjóranum í Samferðslumálaráðnum fyrispurning um, hvussu meirútreiðslurnar í sambandi við liðuggerð av byggjarbeiði á Skúladeplinum við Marknagil skuldu handfarast. Samferðslumálaráðið svaraði, at Landsverk skuldi reisa málið fyri Mentamálaráðnum, tí tað var málsøkið hjá landsstýrismanninum í mentamálam.

4. desember 2018 setti Samferðslumálaráðið 53 spurningar til Landsverk í sambandi við byggingina av Skúladeplinum við Marknagil. Í fyrstu atløgu var endamálið hjá Samferðslumálaráðnum at fáa eina mynd av leiklutinum hjá Landsverki í sambandi við verkætlanina, Skúladepilin við Marknagil, og í aðru atløgu at gera sínar egnu metingar um, hvørt farast skuldi undir at seta eina víðkaða kanning í verk, og/ella um farast skuldi undir at hyggja nærri at møguligum broytingum av, hvussu almennar byggiverkætlanir verða skipaðar og stýrdar.

Niðurstøðan hjá Samferðslumálaráðnum, eftir at hava fingið svar frá Landsverki, var, at Landsverk hevði gjørt tað tey kundu fyri at fáa byggiverkætlanina á mál.

Landsgrannskoðanin ivast í, um Samferðslumálaráðið hevur útint sína eftirlitsskyldu, tá ið ráðið hevur verið vitandi um teir trupulleikar, ið hava verið við byggingini av Skúladeplinum við Marknagil, og ikki hevur spurt ella kannað, um tað kundu verið brek innanhýsis hjá Landsverki, ið er ein stovnur undir málsøkinum hjá Samferðslumálaráðnum.

Sum víst á aðrastaðni í hesari frágreiðing, so hevur roknskaparreglugerðin hjá Landsverki ikki verið fullfígghjað viðvíkjandi umsiting av verkætlanum.

Tó at landsstýrismaðurin í samferðslumálum í apríl 2018 hevur boðað lögmanni frá, at eftirlitsskipanin SEYF, sum varð brúkt í sambandi við byggiverkætlanirnar, ið Landsverk umsat, hevði roynst væl, síðani hon varð tikin í nýtslu, og at hon varð brúkt til allar íløgur, sum Landsverk umsat fyri aðalráð og Løgtingið, vísir kanningin hjá Landsgrannskoðanini, at hvørki SEYF ella Fíggjastýringsskjalið hevur ikki verið brúkt nøktandi til Skúladepilin.

Tað átti at verið ein sjálvsagdur partur av góðkenningini av roknskaparreglugerðini og roknskaparviðurskiftum annars, at ráðið tryggjaði sær, at Landsverk hevði skrivligar mannagongdir fyri roknskaparhaldinum og fíggjastýringini við verkætlanum, ið stovnurin umsitur fyri aðalráðini.

### **Mentamálaráðið.**

Mentamálaráðið hevur latið Landsverki ræðisrættin til játtanina til Skúladepilin við Marknagil. Ráðið hevur latið Landsverki uppgávuna at byggja bygningin, og at ansa eftir at fíggjarliga játtanin helt, og at bygningurin varð liðugur til ásettu tíðina.

Leikluturin hjá Mentamálaráðnum hevur annars verið at lagt til rættis og biðið Løgtingið um eykajáttan, tá ið peningur hevur manglað í.

Sum nevnt frammanfyri, er Mentamálaráðið kunnað regluliga um byggingina, herundir fíggjarligu støðuna, tíðarætlan v.m. á mánaðarligum fundum. Afturat tí, hevur Mentamálaráðið fingið góðkendu roknskapirnar fyri verkætlanina hvønn mánað frá Landsverki.

Sambært skrivliga tilfarinum hevur Mentamálaráðið samskipt við stjóran á Landsverki og leiðaran á byggideildini hjá stovninum.

Í apríl 2014 minti Mentamálaráðið Landsverk á, at tá ið ráðið fekk játtanina upp á pláss til Marknagilsdepilin, álegði Fíggjarnævndin teimum at fylgja væl við játtanini, soleiðis at ráðið tryggjaði sær, at játtanin fór at halda. Tvær vikur seinni mælti landsstýrismaðurin í mentamállum deildarstjóra til at biðja um skrivligar og neyvar upplýsingar um játtanarnýtslu og byggigongd í mun til tær ætlanir, ið vóru lagdar fram, umframt eina neyva meting um tað, sum eftir var at byggja.

Tann fíggjarligi parturin av byggingini hevur verið sera nógv umtalaður, bæði í Løgtinginum og í almenna rúminum, og tí kann tað tykjast undranarvert, at Mentamálaráðið ikki skal hava sóknast eftir øðrum skjálprógvi, fyri at peningurin fór at røkka til alla byggingina, enn at spyrja eina ferð um mánaðin, um stjórin á Landsverki helt, at játtanin fór at halda.

## **1.5 Viðgerð av undanfarnum kanningum**

Løgtingsgrannskoðararnir spurdu: “Hvussu undanfarnar kanningar eru viðgjørðar og tiknar til eftirtektar.”

### **Frágreiðing um byggiverkætlanir**

Í apríl 2013 lat Landsgrannskoðanin løgtingsgrannskoðaranum eina frágreiðing um byggiverkætlanir seinnu árin. Í frágreiðingini vóru fleiri byggiverkætlanir gjøgnumgingnar.

Løgtingsgrannskoðararnir hildu viðurskiftini, sum vóru lýst í frágreiðingini, vera so álvarslig, at málið og frágreiðingin vórðu lögð til Løgtingið at viðgera. Á vári 2014 lögdu løgtingsgrannskoðararnir fram uppskot til samtyktar um at leggja frágreiðing fyri Løgtingið um átøk og møgulig uppskot til lógarbroytingar, at tryggja greiða leiðslu, ábyrgd og úttann, tá ið almennar byggiverkætlanir verða framdar. Fíggjarnævndin

mælti Lögtinginum til at samtykkja uppskotið, og var tað eisini einmælt samtykt av Lögtinginum.

Løgtingsgrannskoðararnir spurdu lögmann í september 2017, nær hann væntaði, at frágreiðing um átøk og møgulig uppskot til lógarbroyingar fóru at verða lögð fyri Tingið. Løgmaður svaraði í juni í 2018, og vísti til tað, ið landsstýrismaðurin í samferðslumálum mælti til í skrivi til lögmann 16. apríl 2018.

Í skrivinum segði landsstýrismaðurin m.a., at eftirlitsskipanin SEYF, sum varð brúkt í sambandi við byggiverkætlanirnar, ið Landsverk umsat, hevði roynst væl, síðani hon varð tikin í nýtslu, og at hon varð brúkt til allar íløgur, sum Landsverk umsat fyri aðalráð og Løgtingið.

Eftir kannið, ið Landsgrannskoðanin hevur gjørt, er tað ikki rætt, at SEYF hevur verið brúkt og “roynst væl” síðani 2013/2014, í øllum førum tá ið um Skúladepilin við Marknagil ræður.

#### **Notat um Skúladepilin við Marknagil**

16. mai 2017 lótu løgtingsgrannskoðararnir Lögtinginum notat um játtanar- og útreiðslugongdina hjá Skúladeplinum við Marknagil.

Landsgrannskoðanini kunnugt, er notatið ikki tikið upp ella viðgjørt skipað í nøkrum høpi í landsfyrisingini.





## 2 Útreiðslugongdin, og hvussu hon samsvarar fíggarligu heimildunum

Í hesum brotinum hava vit fyrst víst gongdina í útreiðslunum til at byggja Skúladepilin við Marknagil.

Síðani hava vit í tveimum brotum greitt gjøllari frá verklagslógini um at byggja Skúladepil í Tórshavn og um játtanirnar í fíggarlógum til Skúladepilin. Til seinast hava vit í einum broti lýst, hvussu útreiðslugongdin samsvarar fíggarligu heimildunum í verklagslógini og játtanum í fíggarlógum.

### 2.1 Útreiðslugongdin árinum 2007 til 2018

Sambært Búskaparskipan landsins, eru útreiðslurnar til Skúladepilin við Marknagil árinum 2007 til 2018 samanlagt 696 mió.kr. Peningur er játtaður og brúktur í øllum tíðarskeiðum frá 2004 til 2018. Í 2004 til 2006 vórðu játtaðar tilsamans 12,6 mió.kr. Brúktar vórðu 70 t.kr. og óbrúktu játtanirnar fullu burtur.

**Samlaðu útreiðslurnar 2007-2018 eru 696 mió.kr.**

Niðanfryi er talva, sum vísir nýtsluna frá 2007 til 2018, býttar á ár og útreiðsluslag<sup>2</sup>.

Talva 2.1.1: Útreiðslur frá 2007 til 2018, býttar á útreiðsluslag.

	2007	2008	2009	2010	2011	2012	2013	2014	2015	2016	2017	2018	Tils.
Ógreinað.	37	77	393	-79	14	15	0	0	0	0	0	0	457
Handverkaraútr.	0	0	0	0	0	-4	36.575	114.612	60.929	81.460	101.390	111.615	506.577
Projekútr. ext.	597	839	4.070	18.384	11.247	2.294	9.713	4.495	6.988	7.010	3.634	4.959	74.230
Eftirlit & byggileiðsla	0	0	0	0	0	0	426	1.781	2.847	6.432	5.581	4.009	21.076
Verkætlanarleiðsla	0	9	8	751	974	1.347	2.269	2.387	2.940	2.825	3.838	5.739	23.087
Útgerð og tól	0	0	0	0	641	50	18	51	0	261	1.705	42.031	44.757
Málásettar útr.	102	190	536	1.179	1.077	480	3.456	2.975	1.149	-2.404	1.286	-13.273	-3.247
Eyka og meir/minni veiting	0	0	0	0	0	169	53	8.586	11.436	3.386	185	218	24.033
Prísvøkstur	0	0	0	0	0	0	0	1.125	2.402	1.304	0	0	4.831
Intern ráðgeving	0	0	0	82	0	0	0	0	0	0	0	0	82
Tilsamans	736	1.115	5.007	20.317	13.953	4.351	52.510	136.012	88.691	100.274	117.619	155.298	695.883

Eyðvitað er størsta útreiðsluslagið handverkaraútreiðslur. Fryi at greina handverkaraútreiðslurnar nærri, hava vit niðanfryi gjørt eitt yvirlit yvir útgreinaðu handverkaraútreiðslurnar, sambært Búskaparskipan landsins.

<sup>2</sup> "Verkefni", sambært Búskaparskipan landsins.

Talva 2.1.2: Handverkaraútreiðslur, útgreinað.

Heiti	2013	2014	2015	2016	2017	2018	Tils.
Arbeðspláss					22	54	76
Jørðarbeiði	12.072	16.933	276	434	743	-211	30.247
Dýpingararbeiði			1.901	2.854			4.755
Lendisarbeiði			25	52	3.794	12.385	16.256
Asfaltarbeiði		1.051			1		1.052
Vatnveiting			6		40	52	98
Kloakkarbeiði			1.661	-1.661			0
Betongarbeiði	3.757	35.904	18.017	10.193	757	1.554	70.182
Elementararbeiði					24	21	45
Múraraarbeiði				2.135	21.879	13.389	37.403
Stálarbeiði	3.088	18.940	4.604	3.667	3.866	2.262	36.427
Timburarbeiði	16			6.908	39.944	28.256	75.124
Snikkaraarbeiði			314			6	320
Komplettering				88	24	1.123	1.235
Glasarbeiði						765	765
Inniloking			601	592	538	5.079	6.810
Fasaduarbeiði	16.917	18.876	1.965	20.738	85	4.202	62.783
Takálegging			6.935	8.114	2.875	9.222	27.146
Elarbeiði	8	3.818	5.485	6.617	11.629	13.084	40.641
Sterk- og veikstreymisarbeiði	695	1.450	487	261	2.211	449	5.553
HVS-arbeiði		6.896	15.583	12.472	2.123	2.812	39.886
Ventilati3n			1.822	4.439	5.406	10.570	22.237
G3lváleggingararbeiði				133			133
Málaraarbeiði					696	1.668	2.364
Útgerð	1	206	917	282	2.002	874	4.282
H3vvuðsentreprisa		9.714	-13		11	-7.382	2.330
Byggipláss		824	343	3.142	2.233	5.234	11.776
Gr3nar orkuloytnir					487	6.112	6.599
Byggileiðsla						35	35
Ferðaútreiðslur	21						22
<b>Tilsamans</b>	<b>36.575</b>	<b>114.612</b>	<b>60.929</b>	<b>81.460</b>	<b>101.390</b>	<b>111.615</b>	<b>506.581</b>

Prosjekteringsútreiðslurnar, skrásettar á “Projektútr. Ext.” eru samanlagt 74,2 mió.kr. Tað eru útreiðslur, sum koma fyrri 3ll 3rini, t3 at st3rsti parturin er í 2010 og 2011.

44,8 mi3.kr. eru brúktar til útgerð og t3l, harav næstan allar útreiðslurnar eru í 2018.

Landsgrannskoðanin hevur í hesum sambandi eisini hugt eftir, hv3rjar útreiðslur sambært Búskaparskipan landsins eru skrásettar á Standardkontu 15 “Innbúgv, maskinur og útbúnaður annars” á rakstrarj3ttanina til Glasir (saman við Tekniska skúla, Handilsskúlanum og Studentaskúlanum).

Talva 2.1.3: Keyp av útbúnaði, netto (rakstrarj3ttan)

St.kt. 15	2013	2014	2015	2016	2017	2018	Tils.
Tekniski skúlin í T3rshavn	1.358	1.097	1.000	2.199	0	0	5.654
F3roya Handilsskúli	528	851	1.027	256	0	0	2.662
F3roya studentaskúli og hf-skeið	1.320	1.413	1.340	812	0	0	4.885
Glasir	0	0	0	1.935	2.692	4.965	9.592
<b>Tilsamans</b>	<b>3.206</b>	<b>3.361</b>	<b>3.367</b>	<b>5.202</b>	<b>2.692</b>	<b>4.965</b>	<b>22.793</b>

Samanlagt eru sm3ar 23 mi3.kr. brúktar av rakstrarj3ttanini 3rini 2013 til 2018 til keyp av útbúnaði o.3. Landsgrannskoðanin hevur ikki kannað, um partur av hesum útreiðslum 3tti av verði skrásettur á byggiverkætlanina.

Innt3kurnar í 2018 undir “mál3settar útr.”, eru tryggingarendurgj3ld. Í januar 2018 hevur tryggingarfelagið Codan goldið 2,2 mi3.kr. fyrri stormskaða á Glasir um 3rsskiftið, og í mai 2018 hevur AXA Forsikring (trygging hj3 BIG<sup>3</sup>) goldið 11 mi3.kr. í endurgjaldi fyrri roknivillu í sambandi við trappukjarnu.

13,2 mi3.kr. eru endurgjald frá tryggingum.


<sup>3</sup> Bjarke Ingels Group.

### 2.1.1 Samandráttur

Útreiðslugongdin viðvíkjandi Skúladeplinum kann býttast í trý tíðarskeið. Tað fyrireikandi tíðarskeiðið frá 2004 til 2007, prosjekteringstíðarskeiðið frá 2008 til 2012 og sjálvt byggitíðarskeiðið, sum byrjaði í 2013.

Útreiðslurnar taka dik á seg, tá ið verkætlanin nærkast byggitíðarskeiðnum. Tað sæst eisini í stabbamyndini niðanfyri.

Mynd 2.1.4: vísir, hvussu útreiðslurnar eru býttar, árin 2007 til 2018.



## 2.2 Verklagslógini

§ 4, stk. 1, í K. nr. 83/2011 “um lógjáttan” ásetir, at lögverkætlanir, sum eru 10 mió.kr. ella meira, skulu gerast við grundarlagi í einari verklagslóg.

*Lögverkætlanir > 10 mió.kr. skulu hava heimild í verklagslóg.*

Í § 22, stk. 3, í játtanarlógini er ásett, at í viðmerkingunum til eina lógjáttan skal vera ein frágreiðing um ta ávísu lögverkætlanina og upplýsingar um samlaðu lögupphæddina, við útreiðslunum liðaðum á fíggjarár.

*og vera liðaðar á fíggjarár.*

Í upprunaligu verklagslógini um Skúladepil í Tórshavn varð samlaða játtanin býtt sundur í upphæddir fyri hvørt árið, lógin var í gildi. Tað varð við seinni lógarbroyting broytt til at vera ein samlað upphædd fyri gildistíðina av lógini.

Í § 3, stk. 2, í kunngerðini um lógjáttan er ásett, at samlaða lögupphæddin skal fata um allar útreiðslur fyri, at lógan eftir ætlan kann takast í nýtslu, herundir innbúgv, størri útgerð og uttanumøki.

*Samlaða upphæddin skal fata um alt.*

Í mai 2008 samtykti Løgtingið verklagslógina, løgtingslóg nr. 43 frá 26. mai 2008 “um at byggja skúladepil í Tórshavn”. Lógin ásetti, at byggiútreiðslurnar kundu í mesta lagi verða 391 mió.kr. Endamálið við lógini var at heimila landsstýrismanninum at byggja skúladepilin í Tórshavn innan ásettar játtanarkarmar í fíggjarlógum.

*Í mai 2008 samtykti Løgtingið 391 mió.kr.*

Sambært viðmerkingunum til verklagslógina<sup>4</sup> vóru avtalur gjørdar við sjálvsognarstovnarnar Tekniska skúla í Tórshavn og Føroya Handilsskúla um, at føstu ognirnar hjá skúlunum í Tórshavn vórðu latnar Mentamálaráðnum uttan kostnað. Nýggi skúladepilin skuldi byggjast á grundøki, sum Tekniski skúlin átti í Marknagili. Skúlabygningarnir skuldu seljast, og peningurin frá søluni fara í landskassan.

<sup>4</sup> Løgtingsmál nr. 176/2007.

Niðanfyri hava vit greitt nærri frá um tær broytingar, sum eru gjørdar í verklagslógini.

### 2.2.1 Broyting av verklagslógini í 2013

*Í mars 2013 varð upphæddin broytt til 515 mió.kr. íroknað innbúgv og útgerð.*

Í mars 2013 varð verklagslógin<sup>5</sup> broytt, soleiðis at byggiútreiðslurnar í mesta lagi kundu verða 515 mió.kr. íroknað innbúgv og útgerð.

Ásett varð eisini, at lógin fór úr gildi 31. desember 2017.

Ein onnur broyting var, at § 1, stk. 4, varð strikað. Har var upprunaliga ásett, at landsstýrismaðurin skuldi leggja fram uppskot til broyting av lógini um býtið av samlaða figgjarkarminum upp á ár, um atlit til orku, umhvørvi, byggilist og tørv, tá ið byggiskrá og prosjektering vóru liðug, og støða var tikin til innkomnu tilboðini upp á byggingina, men áðrenn farið varð undir at fremja verkætlanina.

Í serligu viðmerkingunum til § 1, nr. 2 stendur:

*“Henda lóg er broytingin, har atlit verða tikin til orku, umhvørvi, byggilist o.a., nú byggiskrá og prosjektering eru liðug, og klárt er at fara undir verkætlanina.”*

Sambært almennu viðmerkingunum til lógarbroytingina var arbeiðið at gera byggiskrá fyri samlaða bygningin liðugt í februar 2009. Í februar 2010 varð farið undir prosjekteringina, og var tað arbeiðið liðugt á sumri 2011.

Í februar 2012 vórðu 21 fyrirkomandi – tær flestu føroyskar - undangóðkendar at bjóða. Arbeiðið varð boðið út í 9 arbeiðstøkum.

Verklagslógin varð samtykt, áðrenn ein byggiskrá var gjørd, og sostatt áðrenn tørvurin hjá teimum trimum skúlunum var kannaður. Nú var fermetratalið hækkað frá 17.000 til 19.210 m<sup>2</sup>. Upprunaliga var prísurin settur til 23 t.kr./m<sup>2</sup>.

*Innkomnu tilboðini í 2012 vóru 156 mió.kr. hægri enn upprunaligi figgjarkarmurin.*

Innkomnu tilboðini vóru 156 mió.kr. hægri, enn játtaði figgjarkarmurin. Landsverk setti eitt miðvíst arbeiði í verk til at finna sparingar. Ein av sparingunum var, at um 2.000 m<sup>2</sup> vórðu skornir av bygningivíddini. Sambært Landsverki kundu sparingar á 92 mió.kr. fremjast, uttan at tað gekk út yvir funktionalitet, virksema á skúlanum, heildina og ásettu krøvini í byggiskránni.

Landsverk ráddi til at spara soleiðis:

- Minka samlaðu rúmvíddina við umleið 2.000 m<sup>2</sup>. Tað merkti m.a., at skúlastovurnar, sum skuldu vera 69,4 m<sup>2</sup>, nú vórðu 65,5 m<sup>2</sup>,
- samlaða bygningshæddin lækkaði við 3,8 metrum,
- bygningur G, sum var ein installatiónsbygningur, ið lá skildur frá skúlanum, varð sleptur og lagdur inn í verandi høvuðsbygning,
- taka burtur umleið 20 prosent av glasfasaduni og brúka annað tilfar. Tað kundi gerast uttan at broyta skap og snið á bygninginum,
- broyta ventilatiónsskipanina til eina einfaldari loysn, sum svaraði til valdu loysnina á Ósaskúlanum í Klaksvík,
- ymiskar sparingar í el-arbeiðstøkuni, t.d. við at minka talið av streymboksum í gólvinum,
- broyta yvirflatur á gólvi, veggjum og lofti til eina bíligari loysn, men sum livir upp til ásettu krøvini.

Bæði bygginevndin og Landsverk tóku undir við, at hesar sparingar vórðu framdar.

Tá vóru 45 mió.kr. brúktar til fyrireiking og ráðgeving, og sambært Landsverki varð roknað við, at tillagingin av prosjektinum fór at kosta 4,5 mió.kr.

<sup>5</sup> Li. nr. 20/2013.

Sambært viðmerkingunum var neyðugt at hækka upprunaligu verklagslógina 64 mió.kr., soleiðis at 455 mió.kr. vórðu játtaðar til Skúladepilin við Marknagil.

Umframt tær 455 mió.kr., skuldu 60 mió.kr. brúkast til innbúgv. Sambært nýggju ásetingunum<sup>6</sup> skuldi upphæddin vera við í samlaða fíggjarkarminum í verklagslógini, sum sostatt bleiv 515 mió.kr.

*60 mió.kr. skuldu brúkast til innbúgv.*

Landsverk hevði gjørt fyribils metingar av kostnaðinum av útbúnaði og innbúgv. Mett varð, at útreiðslurnar fóru at verða býttar soleiðis:

Leyst innbúgv:	35,0 mió.kr.
Fast innbúgv og maskinur:	13,0 mió.kr.
Príshækkan:	2,5 mió.kr.
Veiting í Føroyum:	2,5 mió.kr.
Ráðgeving v.m.:	4,0 mió.kr.
List:	3,0 mió.kr.

Innbúgv var enn ikki prosjekterað, og harvið heldur ikki endaliga kostnaðarmett, og tí vóru hesi tøl besta boð í verandi støðu.

Mett varð eisini, at bygningarnir hjá Handilsskúlanum og Tekniska skúla skuldu seljast, tá ið nýggi skúladepilin varð liðugur. Søluvirðið varð tá mettt til 71 mió.kr. tilsamans.

### Spurningar frá Fíggjarnevndini

Í sambandi við viðgerðina av broytingini av verklagslógini spurdi Fíggjarnevndin Mentamálaráðið, um kostnaðurin fór at halda, um tíðarætlanin fór at halda, um trygd var fingin frá ráðgeva fyri, at skipað varð eitt nøktandi byggieftirlit, og hví verkætlanin skuldi gjalda fyri umprosjektering, tá ið metingin frá ráðgevu var so langt frá veruliga prísinum.

*Fíggjarnevndin spurdi, um kostnaðurin fór at halda.*

Mentamálaráðið svaraði við at vísa til skriv frá Landsverki, 18. mars 2013, sum segði, at:

- Landsverk hevði mælt til, grundað á framdar tillagingar og sparingar, ið stovnurin hevði arbeitt seg fram til saman við ráðgevu og arbeiðstakarum, at biðja um eykajáttan á 64 mió.kr., umframt 60 mió.kr. til innbúgv og list,
- Landsverk metti hetta vera eina sannførandi tíðarætlan,
- Landsverk roknaði við at bjóða byggieftirlitið út millum virkir, ið hava sæti í Føroyum, fyri at tryggja, at eftirlitið altíð er tøkt at vera á plássinum og samstundis kundi samstarva neyvt við teir, Landsverk annars hevur knýtt at verkætlanini í byggitíðarskeiðnum. Afturat tí roknaði Landsverk við at seta 2 – 3 fólk til verkætlanar- og byggileiðslu, og
- Landsverk helt, at ráðgevin hevur rætt til gjald fyri arbeiðið.

### 2.2.2 Broytning av verklagslógini í 2016

Í LI. nr. 106/2016 “um broytning í løgtingslóg um at byggja skúladepil í Tórshavn (Grøn orkuloysn á Glasi)” samtykti Løgtingið<sup>7</sup> at broyta kostnaðin av byggingini til 523 mió.kr.

*Í oktober 2016 varð upphæddin broytt til 523 mió.kr.*

Í almennu viðmerkingunum til lógaruppskotið, dagfest 15. august 2016, segði landsstýrismaðurin í mentamálam, at “*allir almennir nýbygningar skulu hitast við grønarí orku. Fyri at røkka hesum máli er tað eyðsæð rætt at hita Glasir við grønarí orku. Tað er sera umráðandi, at Landsverk fær neyðuga heimild áðrenn ultimo august fyri at sleppa undan seinkingum í arbeiðinum. Her verður serliga hugsað um at bora neyðug hol í jørðina til grønu jarðhitaskipanina. Harumframt er neyðugt, at neyðuga heimildin fæst til vega áðrenn ultimo august, annars kann seinkingin dýrka byggingina og útseta skúlabyrjanina.*”

<sup>6</sup> K. nr. 83/2011 “um lógjáttan”.

<sup>7</sup> Løgtingsmál nr. 104/2012.

Sambært landsstýrismanninum var endamálið við uppskotinum at fáa til vega neyðuga materiella lógarheimild til at halda eina útreiðslu á 13,4 mió.kr. til eina grøna jarðhitaskipan.

Víst varð á, at í upprunaligu ætlanini var ikki roknað við at hava grøna upphitan av bygninginum. Eftir at hava ráðført seg við Umhvørvisstovuna og Landsverk var landsstýrismaðurin komin til, at ein jarðhitaskipan var grønasta loysnin fyri Skúladepilin við Marknagil. Við hesari loysnini væntaði landsstýrismaðurin, at rakstarsparingin fór at verða áleið 0,5 mió.kr. um árið við verandi oljuprisum í mun til oljufýring.

Í viðmerkingunum til § 1, verður sagt: *“Í mun til galdandi rætt verður mest loyva útreiðslan økt við 13,4 mió. krónum. Sambært játtanarskipan landsins krevst materiel lógarheimild til at økja um eina verandi útreiðslu, og er henda broytingarlógin dømi um tað. Politiska grundgevingin fyri broytingini er tann, at sambært samgonguskjalinum skulu allir almennir nýbygningar hitast við grønnari orku, sum Landsverk og Umhvørvisstovan hava mælt til. Broytingarnar til eina verandi grøna orkuloyvn eru sera jaligar fyri umhvørvið og trivnaðin á Glasí, eins og strembað verður eftir at avmarka útlátið av CO2 samsvarandi aljóða umhvørvisáttmálum.”*

14. september 2016 sendi Mentamálaráðið Fíggjarnevndini uppskot um m.a. at broyta upphæddina í verklagslógini til 523 mió.kr. og ikki til 528,4 mió.kr., sum áður var søkt um.

Í álitinum 5. oktober 2016 mælti meirilutin í Fíggjarnevndini til at broyta upphæddina í upprunauppskotinum til 523 mió.kr., vísandi til tilmæli frá Umhvørvisstovuni, SEV og Fjarhitafelagnum um eina loysn, setta saman av jarðhita og fjarhita. Fíggjarligi tørvurin broyttist frá 13,4 mió.kr. til 8 mió.kr.

20. oktober 2016 samtykti Løgtingið uppskotið.

### 2.2.3 Broyting av verklagslógini í 2017

Í uppskoti 23. august 2017 um at broyta verklagslógina bað Mentamálaráðið Løgtingið um at hækka byggikostnaðin úr 523 mió.kr. í 636,5 mió.kr. og at leingja gildistíðina til 31. desember 2018.

Í viðmerkingunum til broytingina av verklagslógini endurgav Mentamálaráðið Landsverk fyri at siga, at Løgtingið hevði játtað 523 mió.kr. til at byggja Skúladepilin við Marknagil fyri, men at játtanin fór øll at verða brúkt í 2017 til at byggja tann skúlan, sum Løgtingið hevði samtykt í galdandi verklagslóg.

Sambært Mentamálaráðnum fóru tær 523 mió.kr. at verða brúktar í tíðarskeiðnum fram til september 2017, og tí bað Landsverk um fíggjarliga heimild til at rinda 86,6 mió.kr. fyri fíggjarligt útlegg<sup>8</sup> samsvarandi kravinum, sum Landsverk hevði mótvegis arbeiðstakara. Útleggið varð bytt soleiðis, at 30 mió.kr. skulu brúkast frá september í 2017 og 56,6 mió.kr. í 2018.

Í almennu viðmerkingunum til lógarbroytingina varð greitt frá um orsøkirnar til uppskotið: *“Umframt tær 87 mió.kr. mælir Glasir til at hækka verklagslógina við tilsamans 26,5 mió.kr. til ávikavist undirvísingaramboð og Sedum flagtekju. Talan er um undirvísingaramboð, sum stovnurin hevur brúk fyri á teimum teknisku útbúgvingunum, og sum stovnurin ikki metir kunnu flytast frá gamla Tekniska Skúla Tórshavn til Glasir.”*

Í LI. nr. 141/2017 “um broyting í lögtingslóg um at byggja skúladepil í Tórshavn (Útlegg, undirvísingaramboð og flagtekja)”<sup>9</sup> varð § 1, stk. 3, orðað soleiðis:

<sup>8</sup> Útleggið skuldi brúkast til at gjalda øðrum arbeiðstakarum fyri arbeiði, ið TG Verk ikki hevði gjørt.

<sup>9</sup> Løgtingsmál nr. 13/2017.

Í 2017 varð upphæddin broytt til 636,5 mió.kr.

Sambært Mentamálaráðnum fóru tær 523 mió.kr. at verða brúktar í september 2017.

26,5 mió.kr. vóru til undirvísingartilfar og flagtekju.



“Stk. 3. Byggiútreiðslurnar kunnu í mesta lagi verða 636,5 mió.kr., íroknað innbúgv og útgerð, harav 86,6 mió.kr. verða avsettar til fíggjarligt útlegg hjá Landsverki.” Eisini varð gildistíðin broytt frá 31. desember 2017 til 31. desember 2018.

Hjálagt lógaruppskotinum er m.a. útrokning frá Landsverki, 26. januar 2017, ið vísir, at umframt tær 86,6 mió.kr. til “fíggjarligt útlegg”, skulu 19,55 mió.kr. brúkast til maskinur og útgerð. Viðmerkt er, at upphæddin er fyri tær maskinur, ið ikki rúmast innan fyri fíggjarligu karmarnar í verkætlanin. Serliga er talan um maskinur og útgerð til Tekniska skúla. Stórir partur av hesum var, sambært viðmerkingunum, ongantíð við í upprunaligu verkætlanini.

### Viðmerkingar frá Landsverki 9. februar 2017

Landsverk segði í skrivinum “Umbøn um heimild til fíggjarligt útlegg”, at orsøkin, til at málið varð tikið upp, var, at ósemja hevði tikið seg upp ímillum Landsverk og høvudsarbeiðstakaran TG Verk. Ósemjan snúði seg um gjald fyri veiting og uppseting av betongi, stáli og byggiplássi, men eisini um seinkingar, ið skyldast feilum í prosjektinum.

Landsverk segði seg hava víst aftur stórum parti av krøvum, ið TG Verk hevði sett um eykagjöld vegna seinkingar í byggingini. Landsverk vísti á, at TG Verk ikki metti seg hava skyldu til at veita allar tær veitingar, sum prosjektið og tekningarnar fyriskrivaðu.

Landsverk hevði eisini víst aftur krøvum, ið arbeiðstakarin hevði sett, tá ið arbeiðið steðgaði upp, tí at Lemming og Eriksson høvdu gjørt eina roknivillu í sambandi við trappurúm, tí Landsverk metti ikki útreiðslurnar vóru gjørdar rætt upp. Landsverk vísti á, at TG Verk ikki hevði tikið neyðug atlit, sambært ABF06, sum sáttmálin bygdi á, tí felagið hevði ikki sent tímalønt arbeiðsfólk av plássinum, tá ið arbeiðið varð seinkað.

Landsverk hevði kravt at fingið bankatrygdirnar útgoldnar, fyri at kunna rinda útreiðslur, ið stóðust av, at stórir partur av arbeiðinum skuldi gerast umaftur.

Í kravinum frá Landsverki vóru dagbøtur á 55 mió.kr., útlegg í bankatrygdum 21 mió.kr. og trygging hjá AXA 10 mió.kr., tilsamans 86,6 mió.kr.

Krøvin hjá TG Verk vóru sambært Landsverki: Ógoldnar rokningar 22,4 mió.kr., manglandi bonus 1,5 mió.kr., mistur vinningur 33,7 mió.kr., eyka útreiðslur til byggipláss 14 mió.kr. og leingjan av trygdum 0,8 mió.kr., tilsamans 72,3 mió.kr.

Landsverk vísti á manglandi gjaldføri, tí avgerðin í gerðarrættinum helst ikki fór at verða tikin, áðrenn skúlin skuldi takast í nýtslu í 2018.

Landsverk vísti eisini á, at stovnurin fór at seta rættarligt endurgjald fram ímóti ráðgevanum, tí manglar vóru í prosjektinum frá september 2013. Prosjektið varð rættað av BIG og góðskutryggjað av Cowi í 2014, áðrenn tað varð sent arbeiðstakaranum.

Í november 2014 varnaðust Landsverk og fakeftirlitið, at feilir vóru í tekningunum. Síðst í november 2014 boðaði Cowi Landsverki frá, at roknivillur vóru í prosjektinum hjá undirveitaranum, Lemming og Eriksson í sambandi við trappuveggirnar. Í desember 2014 bað Landsverk BIG melda feilin til sína trygging, og boðaði samstundis frá, at Landsverk fyrrireikaði rættarmál ímóti ráðgevanum.

Sambært Landsverki boðaði TG Verk frá, stutt aftaná at feilurin var staðfestur, at arbeiðið var steðgað, og at felagið fór at senda fíggjarligt krav til Landsverk, orsakað av at arbeiðið steðgaði upp, tí at prosjektið skuldi broytast.

### Viðmerkingar frá TG Verk

6. apríl 2017 sendi Mentamálaráðið uppskotið til broytingar av verklagslógini til TG Verk og bað um viðmerkingar.

20. apríl 2017 sendi TG Verk Mentamálaráðnum viðmerkingar til lógaruppskotið. TG Verk greiddi frá, at felagið hevði gjørt eina útgreinaða gjøgnumgongd av lógaruppskotinum, og greinað tað við atliti at veruligu umstøðunum.

TG Verk var ósamt við Landsverki, at upphæddin, ið biðið varð um, var eitt útlegg, men segði, at tað var ein útreiðsla, og at tørvur fór at vera á meira peningi, til at gjalda útreiðslur, ið felagið hevði til góðar.

TG Verk vísti á, at Landsverk av gátuførum orsøkum hevði góðtikið eitt 10 mió.kr. hámark fyri ábyrgdartryggingini hjá ráðgevara.

TG Verk vísti á fleiri orsøkir til, at felagið helt seg fara at fáa viðhald í gerðarrættinum, m.a. at:

- Felagið hevði ikki verið heildar- ella høvuðsarbeiðstakari, sum sambært teimum merkti, at Landsverk hevði týðandi størri ábyrgd at stýra verkætlanini.
- Verkætlanarleiðslan hjá Landsverki hevði verið út av lagi vánalig, og at tað gjørði, at neyðugt varð at gera fleiri einstakar sáttmálar, enn ætlað var í útboðs-tilfarinum.
- Óliðugt og ógrannskað prosjektilfar var orsøkin til, at stórar broytingar máttu gerast.
- Kravið frá Landsverki um dagbøtur var púra ógrundað og bygdi á sáttmálar, ið ikki innihildu tíðarætlan.
- Sakarmálskostnaður á tvísifraða milliónaupphædd átti at verið tikin við.
- Krøv frá Landsverki, sum stóðust av, at Landsverk ikki hevði tryggjað bygningin ímóti skaðum.

Í útgreinandi viðmerkingum vísti felagið m.a. á, at tað var ósannlíkt, at Landsverk fekk fult viðhald í sínum kravi, ímeðan TG Verk ikki fekk viðhald í nøkrum parti av sínum kravi.

TG Verk vísti á, at Landsverk legði dent á dagbótakrav á 55 mió.kr., umframt at tað skuldi vera TG Verk sjálvt, ið ynskti at broyta trappukjarnurnar frá at vera betong-elementir til at verða staðstoypt betong. Sambært TG Verk høvdu tey avvíst hesum krøvum við skjalfestari replik til gerðarrættin 16. desember 2016, sambært viðlagda skjali A<sup>10</sup>.

Á síðu 3 í replikkini sigur TG Verk, at í tíðarskeiðnum, tá ið tilboðini at byggja Skúladepilin við Marknagil komu inn, og tað vísti seg, at tey vóru munandi hægri, enn játtanin var, vóru fleiri óbindandi fundir, áðrenn endaligu sáttmálarnir vórðu undirskrivaðir. TG Verk heldur uppá, at uppskotið um at stoypa á staðnum kom frá Landsverki.

Sambært TG Verk varð neyðugt at býta stórarbeiðstøkurnar enn meira sundur, tí Landsverk legði trýst á, fyri at seta arbeiðið í gongd, áðrenn umprosjekteringin var liðug. Tað gjørði, at TG Verk gjørði 5 sáttmálar við Landsverk. Felagið vísti á, at kravið um dagbøtur varð sett fram soleiðis, at tað skuldi verið ein samlaður sáttmáli, men at tað var ikki veruleikin.

TG Verk segði um roknivilluna hjá Lemming og Eriksson, at Landsverk hevði lovað, at rættaða prosjektið skuldi verða liðugt innan eina til tvær vikur, men at tað tók fleiri mánaðir at fáa prosjektið at verða á leið, og enn longri tíð áðrenn neyðugi effektiviteturin kundi verða á arbeiðsplássinum, orsakað av at tað heilt einfalt ikki var

<sup>10</sup> Fylgiskjal A er replik í voldgiftssag C-13984, ið varð viðlagt hoyringsskrivinum.



nóg stórt arbeidsøki, ið byggjast kundi á, harvið vóru møguleikarnir hjá TG Verk at minka um útreiðslurnar avmarkaðir.

TG Verk upplýsti, at kravið frá Landsverki mótvegis tryggingarfelagnum AXA áljóðandi 10 mió.kr. neyvan var grundað á uppgerð av veruligum kostnaði, men heldur fyri samlaðu prosjekttryggingina við hámarks á 10 mió.kr. Sambært TG Verk er tað tí villleiðandi av Landsverki at upplýsa, at roknifeilurin var uppgjærdur til 10 mió.kr.

Sambært TG Verk var tað villleiðandi av Landsverki at pástanda, at “stórir partar av arbeiðinum skuldu gerast umaftur”, og sambært felagnum sýntist tað, sum at Landsverk tilætlað vildi geva ta fatan, at TG Verk hevði ábyrgdina av øllum feilum og manglum. TG Verk helt, at ósemjan um ábyrgdina var sjálv kjarnan í gerðarrættarmálinum, og at tað fór at verða gerðarrætturin, ið skuldi gera av, hvør skuldi ábyrgjast.

Um dagbøtur segði TG Verk, at tað vóru eingi sannlíkindi fyri, at Landsverk fór at fáa viðhald í krøvunum um dagbøtur, tí tað var einans tann relativt lítla arbeiðstøkan 2.2<sup>11</sup>, sum hevði eina tíðarætlan.

TG Verk var ósamt við Landsverki, at talan var um útlegg fyri at gera arbeiðið liðugt, sum TG Verk ikki hevði gjørt liðugt. Heldur var talan um at gera arbeiði, ið manglaðu í prosjektinum og fyri at halda eykaútreiðslur, sum skyldaðust egnari vantandi stýring og samskipan.

Sambært TG Verk hevur felagið ikki fingið gjald fyri arbeiði, sum ikki er gjørt. Felagið legði afturat, at TG Verk hevði ikki biðið um gjald fyri ikki útført arbeiði, og tí mátti peningur framvegis vera tøkur í teimum arbeiðstøkum, tað var galdandi fyri.

#### **Viðmerkingar frá Landsverki til Mentamálaráðið 9. mai 2017**

Landsverk segði í skrivi 9. mai 2017, at Landsverk helt tað vera grundleggjandi skeivt og óvanligt at senda partsinnlegg frá øðrum parti í einum gerðarrættarmáli til Løgtingið í sambandi við eina játtanarumbøn.

Landsverk vísti m.a. á, at tað gav Løgtinginum eina einsíðaða og tí ófullfíggaða mynd av málinum við bert at lýsa málið frá sjónarhorninum hjá øðrum partinum. Um Løgtingið skuldi hava partsinnleggið, sum eitt nú replik frá TG Verk, helt Landsverk tað vera eina villleiðandi og misvísandi mynd, bert at vísa til tað, uttan samstundis at leggja við fullfíggað tilfar, sum higartil var lagt fyri gerðarrættin.

Landsverk mælti Mentamálaráðnum staðiliga frá at senda gerðarrættartilfarið frá TG Verk til Løgtingið. Landsverk legði afturat, at um Mentamálaráðið, hóast frámæli, valdi at gera tað, so kundi tað gerast neyðugt hjá Landsverki at senda ráðnum eitt sett av samlaða tilfarinum í gerðarrættarmálinum til at lata Løgtinginum.

#### **Viðmerkingar frá Mentamálaráðnum**

Í viðmerkingunum til lógaruppskotið segði Mentamálaráðið seg hava svarað Landsverki, at ráðið metti seg hava skyldu til at leggja hoyringsskriv við, sum var móttikið frá einum parti, sum var nógv umrøddur í málinum. Mentamálaráðið kundi ikki halda upplýsingum aftur fyri Løgtinginum, sum hesin parturin hevði ynskt at lagt fram. Tí varð tilfarið frá TG Verk lagt við lógaruppskotið. Annars var Mentamálaráðið samt við Landsverki um, at tað var ikki í Løgtinginum, at gerðarrættarmálið skuldi viðgerast.

Í viðmerkingum til broyting í verklagslógini vísir Fíggjarmálaráðið í hoyringsskrivi 4. mai 2017, m.a. á, at:

*“Í lógaruppskotið verður orðið útlegg nýtt um støðuna, har Landsverk biður um heimild at halda meirútreiðslur til liðuggerð av skúladeplinum, men har afturgjald av*

<sup>11</sup> Sambært TG Verk er tað 2.2 Fasader (undtaget HS Hansen glasfasader), undirskrivað 29. oktober 2014. Sáttmálaupphæddin er 26.842.377 kr.

*somu meirútreiðslum er sett fram sum krøv móti høvuðsarbeiðstakara og tryggingarfelagi. Hesi krøv eru lögð fyri gerðarrætt, og tískil er óvissa um nær og hvussu nógv fæst aftur av meirútreiðslunum. Vanliga fatanin av orðinum útlegg er, at einans tíðarmunur er millum útgjald og afturgjald, men eingin óvissa um tíðarmun og afturgjald.”*

Í álitinum 27. september 2017 segði meirilutin í Fíggjarnevndini m.a., at:  
*“Stundir eru ikki at bíða, til trætán millum byggiharra og arbeiðstakara er avgjørd í gerðarrættarmálinum, og metir Fíggjarnevndin tí, at tað er rætt at játta peningin sum fyríbils útlegg.”*

Meirilutin leggur afturat, at *“Henda byggiverkætlan gevur orsök til, at politiska skipanin so skjótt sum møguligt fer undir at endurskoða allar mannagongdir í sambandi við stórar byggiverkætlanir: Útboðshættir, uppgávu- og ábyrgdarbýti, krøv til tryggingar og eftirlit og so framvegis.*

*Fíggjarnevndin ivast í, um tað er rætt, at Landsverk frameftir er byggiharri í stórum byggiverkætlanum, har eitt málaráð er eigari. Fíggjarnevndin heitir á landsstýrið sum skjótast at viðgera spurningin við atliti at broyta mannagongdir, so at betri samsvar verður millum uppgávu og ábyrgd, og at leggja fyri Løgtingið frágreiðing um, hvussu stórar byggiverkætlanir í framtíðini skulu stýrast og skipast, so at vit sleppa undan, at byggiverkætlanir fara av sporinum, sum í hesum føri.”*

Minnilutin tók ikki undir við uppskotinum, ásannandi, at tað framhaldandi var Landsverk, sum skuldi stýra byggingini, sum byggiharri á Skúladeplinum við Marknagil.

19. oktober 2017 samtykti Løgtingið uppskotið um at broyta upphæddina til 636,5 mió.kr. og at leingja gildistíðina til 31. desember 2018.


### 2.2.4 Samandráttur

Í mai 2008 samtykti Løgtingið verklagslógina “Løgtingslóg um at byggja skúladepil í Tórshavn”. Sambært lógini kundu útreiðslurnar í mesta lagi verða 391 mió.kr.

Verklagslógin bleiv broytt í 2013 soleiðis at byggiútreiðslurnar í mesta lagi kundu verða 515 mió.kr. Í 2016 samtyktið Løgtingið at broyta kostnaðin av byggingini til 523 mió.kr., hækkingin var til grøna orku. Í 2017 bað Mentamálaráðið Løgtingið um at hækka byggikostnaðin úr 523 mió.kr. í 636,5 mió.kr. og at leingja gildistíðina til 31. desember 2018.

Niðanfyrir er ein strikumynd, sum vísir nær lógin er broytt, og hvussu upphæddin er broytt í mió.kr.

Mynd 2.2.1: Verklagslógin í mió.kr.



## 2.3 Fíggjarlógir


Í § 43, stk. 2, í stýrisskipanarlógini er ásett, at: *“Eingin útreiðsla má verða goldin, uttan at heimild er fyri henni í teirri fíggjarlóg, ella aðrari játtanarlóg, ið er í gildi, tá ið ávíst verður”*, og byggiverkætlanir skulu, eins og aðrar útreiðslur hjá landinum, heimilast við fíggjarlóg ella eykajáttanarlóg.

Sambært kunngerðini um lögjáttan kann landsstýrismaðurin, við heimild í ásettu samlaðu løguupphæddini í verklagslógini, gera avtalur, sum hava við sær byggj-útreiðslur í komandi fíggjarárum, um so er, at tað er neyðugt fyri at gera skynsammar sáttmálar við atliti at valda útbjóðingar- og byggiháttinum og treytað av, at tann samlaða løguupphæddin verður hildin.

Játtanirnar til skúladepilin eru á høvuðskontu 7.23.3.09 “Skúladepil við Marknagil (lögjáttan)”. Fyrsta árið Løgtingið játtaði pening til Skúladepilin var í 2004.<sup>12</sup>

Niðanfyrir er ein strikumynd, sum vísir játtanirnar hvørt árið og samanlagdar játtanir fyri tíðarskeiðið 2007 til 2018.

Mynd 2.3.1: Játtanir í fíggjarlóg, pr. ár í alt.



### 2.3.1 Fíggjarlógir fram til 2013

Í mai 2003 varð bygginevnd sett at fyrireika bygging av Skúladepli við Marknagil, sum skuldi fevna um virksemi hjá Tekniska skúla í Tórshavn og Føroya Handilsskúla.

Í fíggjarlógini 2006 vórðu 4 mió.kr. játtaðar til fyrsta byggistig. Landsstýrismaðurin fekk við LI. nr. 62/2006 heimild at veita stuðul sum rentu- og avdráttarfrítt lán til at byggja skúladepilin. Í fíggjarlógini 2007 var 1 mió.kr. játtað til fyrireikandi arbeiði í sambandi við byggingina, og í 2008 vóru játtaðar 2 mió.kr. til fyrireikandi arbeiði.

Eftir løgtingsvalið 2008, varð gjørt av, at Studentaskúlin í Hoydølum skuldi verða partur av verkætlanini, og at verkætlanin skuldi vera eitt alment byggjarí. Í mai 2008 samtykti Løgtingið verklagslógina<sup>13</sup>, har ásett er, at skúladepilin skal fevna um Føroya Studentaskúla og HF-skeið, Tekniska Skúla í Tórshavn og Føroya Handilsskúla í Tórshavn. Samstundis fór LI. nr. 62/2006 úr gildi.

<sup>12</sup> Landsverk roknað tó útreiðslurnar frá og við 2007 at vera fevndar av verklagslógini.

<sup>13</sup> LI. nr. 43/2008.

Í fíggarlógini 2009 játtaði Lögtingið 12 mió.kr. til at fyrireika byggingina. Í 2010 varð stöðja tikin til, hvat skuldi byggjast. Mentamálaráðið og dómsnevndin valdu prosjektið hjá BIG<sup>14</sup>, og ráðgevarasáttmáli varð undirskrifaður 26. februar 2010.

Talva 2.3.2: Hvussu játtanirnar eru samansettar frá 2007 til 2012:

Ár	2007	2008	2009	2010	2011	2012	2013
Flutt frá síðsta ár	0	0	0	0	2.680	25.227	75.875
Játtan	1.000	2.000	12.000	23.000	38.500	55.000	41.500
Eykajáttan	0	0	-7.000	0	-2.000	0	0
Játtan og eykajáttan tilsamans	1.000	2.000	5.000	23.000	36.500	55.000	41.500
Framflutt og játtað til tilsamans	<b>1.000</b>	<b>2.000</b>	<b>5.000</b>	<b>23.000</b>	<b>39.180</b>	<b>80.227</b>	<b>117.375</b>

t.kr.

Játtanir 2007-2012.

Í 2010 vórðu játtaðar 23 mió.kr. Brúktar vórðu 20.3 mió.kr. Óbrúktá játtanin, 2.680 t.kr. varð við C.átekning flutt til nýtslu í 2011.

Í 2011 vórðu játtaðar 38,5 mió.kr. Harumframt vórðu 2,68 mió.kr. framfluttar frá árinum fyri, samlaða játtanin varð tá 41,2 mió.kr. Játtanin varð minkað aftur við 2 mió.kr., soleiðis at samlaða játtanin fyri árið varð 39,2 mió.kr. Nýtslan í 2011 varð 14 mió.kr. Sostatt vórðu 25,2 mió.kr. av teimum játtaðu 38,5 mió.kr. fluttar til árið eftir.

*Í 2011 vóru 25,2 mió.kr. av teimum 39,2 mió.kr. fluttar til árið eftir.*

Í 2012 vórðu játtaðar, 55 mió.kr. Harumframt vórðu 25,2 mió.kr. framfluttar frá árinum fyri, so samlaða tøka játtanin til nýtslu í 2012 var 80,2 mió.kr. Nýttar vórðu 4,4 mió.kr. Framfluttar vórðu tí 75,9 mió.kr.

Í 2013 vórðu játtaðar 41,5 mió.kr. og saman við teimum 75,9 mió.kr., sum vóru framfluttar frá árinum fyri, var tøka játtanin 117,4 mió.kr. Nýtslan var 52,5 mió.kr., og tí vórðu 64,9 mió.kr. framfluttar til 2014.

*75,9 mió.kr. vóru fluttar frá 2012 til 2013.*

Á sumri 2013 arbeiddi Mentamálaráðið við ætlanum um at leggja uppskot um eykajáttan fyri Lögtingið, fyri at fáa játtan til at fara frá at nýta oljufýr til at nýta jarðhita í Skúladeplinum. Landsverk metti, at kostnaðurin til at gera eina jarðhitaskipan var umleið 8,85 mió.kr. Neyðugt varð ikki við íløgu í oljufýr fyri 2,05 mió.kr. og sostatt var hildið, at meiriløgan fór at verða 6,8 mió.kr., sum pláss ikki var fyri innan verandi lögukarm.

*Í 2013 var arbeitt við at broyta frá oljufýr til jarðhita.*

*Tann ætlanin var slept.*

Eykajáttanin varð tó ikki av nøkrum, og 1. november 2013 skrivaði táverandi landsstýrismaðurin í mentamálum til aðalstjóran og ein fíggarfulltrúa, at:

*“Vit kunnu ikki seta verkætlanir í verk, sum frá okkara síðu kunnu seinka byggingini og økja um kostnaðin á skúlanum. Tað hava vit tíverri hvørki pengar ella tíð til. Sjálvt um meira grøn orka til skúlan hevði verið ein sólskinssøga.”*

### 2.3.2 Fíggarlógini 2014

Í fíggarlógini 2014 vórðu játtaðar 85 mió.kr. og saman við teimum 64,9 mió.kr., sum vórðu framfluttar frá 2013, var tøka játtanin 149,9 mió.kr. Í viðmerkingunum til fíggarlógina varð kunnað um, at verklagslógin varð broytt í mars 2013, har byggikostnaðurin við útgerð, innbúgv og list varð dagfærdur at verða 515 mió.kr. Roknað varð framvegis við, at 60 mió.kr. skuldu nýtast til útgerð, innbúgv og list.

### 2.3.3 Fíggarlóg v.m. 2015

Í viðmerkingunum til fíggarlógina 2015 vóru somu upplýsingar um kostnað. Harafturat varð kunnað um, at stig fóru at verða tikin til at selja bygningarnar í Smiðjugerði, Handilsskúlabygningin og móguliga aðrar bygningar.

Í fíggarlógini 2015 vóru 155 mió.kr. játtaðar til útreiðslur og 60 mió.kr. til inntøkur. Útreiðslurnar og inntøkurnar eru settar á hvør sína undirkontu.

<sup>14</sup> Bjarke Ingels Group.

Í Búskaparfrágreiðing II, september 2015, er viðmerkt um “Skúladepil við Marknagil, sœla av bygningum”, at “Ógreitt er, hvat verður gjørt við bygningarnar í Marknagili í ár”. Um lögjáttanareftirlit 2015 verður sagt, at ein stór orsök til at roknað varð við lutfalsliga stórari meirnýtslu innan lögjáttanir í 2015, var, at ivasamt var um til bar at selja bygningar fyri 75 mió.kr. í 2015, sum ætlað, ella um partar av sölunum vórðu framdar í 2016.

Handilsskúlabygningurin varð ongantíð seldur. Tríggir av bygningunum hjá Tekniska skúla vórðu seldir í 2018 fyri 12,8 mió.kr. Tann inntøkan er bókað á høvuðskontu 17.11.1.58 “sœla av almennum bygningum”, fjórði bygningurin er ikki seldur.

### 2.3.4 Fíggjarlóg v.m. 2016

Í sambandi við viðgerð av uppskoti til fíggjarlóg 2016 setti Fíggjarnevndin landsstýrismanninum í mentamálum fleiri spurningar, m.a. um nevndin kundi fáa eina samlaða frágreiðing um byggiverkætlanir á MMR økinum, og eina langtíðarætlan, sum lá til grund fyri fíggjarlógarruppskötinum 2016 og frameftir.

*Tíðarætlanin sigur, at skúlin stendur liðugur á vári 2017.*

*Fíggjarkarmurin fer at halda.*

Svarið frá landsstýrismanninum var avrit av “serstakari frágreiðing um byggimál”, herundir status viðvíkjandi Marknagilsdeplinum 26. november 2015. Í frágreiðingini verður m.a. greitt frá, at avtala var gjørd við TG Verk, soleiðis at arbeiðið helt fram... sum partur av avtaluni er nýggja arbeiðstíðarætlanin, sum sigur, at skúlin stendur liðugur á vári 2017. Eisini verður víst á, at “*dagførd kostnaðarætlan er send Mentamálaráðnum, sum vísir, at møguligt er at halda fíggjarætlanina, um nakrar sparingar verða framdar.*” Fíggjarkarmurin var tá 515 mió.kr.

Í fíggjarlógini 2016 varð játtanin 41 mió.kr. 80 mió.kr. vórðu fluttar frá 2015 til 2016.

Játtanin varð lækkað 17 mió.kr. við eykajáttan<sup>15</sup> 6. mai 2016, úr 41 mió.kr. í 24 mió.kr.

Í eykajáttanarlóg<sup>16</sup> fyri september 2016 varð skotið upp at hækka játtanina 8 mió.kr. til hitaskipan. Uppskotið varð ikki samtykt, men ein broyting varð gjørd í verklagslógini um at hækka samlaða kostnaðin við 8 mió.kr.

Í broytingaruppskoti nr. 1, 28. oktober 2016, mælti Fíggjarnevndin frá at játta pening til støðlingar, sum tað verður gjørt í játtanini til 7.23.3.09 “Skúladepilin við Marknagil”, har “*8 mió.kr. verða játtaðar, vitandi um, at peningurin ikki verður brúktur í hesum fíggjarárinum. Hetta samsvarar ikki við ásetingarnar í játtanarlógini, har tað framgongur, at støðlingar eru ætlaðar at nýta, tá ið tað við ársenda vísir seg ikki at vera møguligt at nýta eina givna játtan í verandi fíggjarári.*”

Í Búskaparfrágreiðingini, ið bleiv lögð fram saman við fíggjarlógini fyri 2017, framgongur, at roknað varð við at 42 mió.kr. vórðu stœlaðar til Skúladepilin við Marknagil. Tí var tað eitt brot á játtanarlógina at játta meira pening til hesa verkætlan í verandi ári. Víst varð til Lm. nr. 68/2014: Grannskoðan av almennum roknskapum, har lögtingsgrannskoðararnir skriva:

*“Løgtingið samtykkir at góðkenna landsroknskapin fyri fíggjarárið 2013 við hesum viðmerkingum, átalum og áheitanum um at fáa viðurskifti í rættlag, sum Landsgrannskoðanin, privatir grannskoðarar og lögtingsgrannskoðararnir vísa á í viðmerkingunum og í hjáløgdu frágreiðingum.*

*Serligur dentur verður lagdur á hesi viðurskifti: .....at so stórir partur av lögjáttanunum ikki verður nýttur í fíggjarárinum, tær eru játtaðar.”*

Í broytingaruppskoti nr. 2, til 3. viðgerð av uppskötinum til Lm. nr. 16/2016, sigur Fíggjarnevndin, at:

<sup>15</sup> Lm. nr. 110/2015 Uppskot til eykajáttanarlögtingslóg fyri apríl 2016.

<sup>16</sup> Lm. nr. 16/2016 Uppskot til eykajáttanarlögtingslóg fyri september 2016.

“Meirilutin hefur endurmett uppskotið frá landsstýrinum og er komin til ta niðurstöðu, at umbidna upphæddin á tkr. 8.000 verður ekki játtað. Lögtingsins umsiting er komin við uppriti, har niðurstöðan er, at játtanin helst er í ósamsvari við játtanarlógina. Sigast skal, at fyrisitingin hjá Fíggjarmálaráðnum metir, at það er í lagi, og hefur tikið stig til at endurskoða játtanarlógina, m.a. í mun til orðingar um stöðlingar. Meirilutin eftirlýsir eina avkláring, so vit í framtíðini sleppa frá ivamálum um, hvussu játtanarlógin skal tulkast.”

Uppskot um  
eykajáttan 8 mió.kr.  
varð ikki játtað í 2016.

Broytingaruppskotið varð samtykt 28. oktober 2016.

### 2.3.5 Fíggjarlóg v.m. 2017

Í fíggjarlógini 2017 vóru játtaðar 95 mió.kr. Framfluttar vórðu 3,9 mió.kr. frá 2016. Játtanin tilsamans var 98,9 mió.kr.

Í fíggjarlógini 2017  
vóru játtaðar 95  
mió.kr.

Í eykajáttanarløgtingslóg fyri august 2017-5 játtaði Løgtingið 50 mió.kr. Í viðmerkingunum stendur, at

“Vegna gerðarrættarmál er neyðugt, at landið leggur út hesa upphædd í 2017.

Ein ósemja hefur tikið seg upp millum byggiharran Landsverk og høvuðs-arbeidstakaran TG Verk í sambandi við byggingina av Skúladeplinum við Marknagil. Ósemjan snýr seg í høvuðsheitum um gjald fyri veiting og uppseting av betongi, stáli, rakstur av byggiplássi og seinkingar, ið skyldast feilir í prosjektinum. Málið er lagt fyri ein gerðarrætt at taka stöðu til, men ikki kann roknast við nakrari niðurstöðu um gerðarrættarmálini fyrr enn eftir 2018. TG Verk hefur sett Landsverki mótkrøv.

Landsverk hefur eisini sett fram krav um útlegg í bankatrygdum fyri arbeiði, sum TG Verk hefur valt ikki at gera liðugt. Kravið, sum Landsverk hefur sett fram mótvegis bankatrygdunum, er gjørt upp til at vera 20,97 mió.kr.

Landsverk hefur harafturat gjørt upp, hvussu nógv ein roknifeilur, sum ráðgevarafyrirtøkan Lemming & Eriksson hefur gjørt, hefur økt um kostnaðin at byggja skúlan. Kravið, sum er sent til tryggingarfelagið AXA, er 10 mió.kr.

Hesi krøv saman við dagbótarkravinum mótvegis TG Verki geva íalt 87 mió.kr. Neyðugt er tí, at Landsverk fær heimild at nýta 87 mió.kr. afturat at byggja liðugt fyri. Mett verður, at áleið 40 mió.kr. av hesum verða játtaðar í 2017, og áleið 47 mió.kr. í 2018.

Í verandi játtan at byggja fyri og til innbúgv er ikki rúm fyri at endurnýggja tær maskinur, ið skulu nýtast á verkstøðunum. Verandi maskinur í Tekniska skúla í Tórshavn eru keyptar brúktar fyri árum síðani og eru tí ikki egnaðar at flyta við inn í nýggja skúlan. Partur av hesum skal byggjast inn í bygningin, og er neyðugt við játtan til hetta endamál í 2017.”

Partur av  
eykajáttanini er til  
maskinur til Tekniska  
skúla.

Sambært Búskaparskipan landsins vórðu 81 mió.kr. brúktar í 2017 (til september). Tilsamans vórðu 117,62 mió.kr. brúktar í 2017. 31,27 mió.kr. vórðu fluttar til 2018.

### 2.3.6 Fíggjarlóg v.m. 2018

Í 2018 vórðu játtaðar 63,5 mió.kr. 31,3 mió.kr. vórðu fluttar fram frá 2017, so samlaða játtanin var 94,8 mió.kr.

Í fíggjarlógini 2018  
vóru játtaðar 63,5  
mió.kr.

Í uppskoti til eykajáttanarlóg<sup>17</sup> 6. november 2018 bað landsstýrismaðurin í fíggjarmálum Løgtingið um 18,7 mió.kr. til meirútreiðslur, ið vóru staðfestar undir liðuggerð av byggjarbeiði og veiting av maskinum og innbúgv til Skúladepilin. Søkt varð um loyvi at víkja frá øllum tíðarfrestum sambært Tingskipanini.

6. november varð  
biðið um 18,7 mió.kr.  
til at gera alt liðugt.

<sup>17</sup> Lm. nr. 80/2018.



Landsstýrismaðurin segði í viðmerkingunum, at nú arbeiðið við Skúladeplinum við Marknagil er um at vera liðugt má staðfestast, at byggiútreiðslurnar eru størri enn játtanin til byggingina. Sambært Landsverki er talan um meirnýtslu áljóðandi 18,7 mió.kr., ið er staðfest undir liðuggerð av byggiarbeiði og veiting av maskinum og innbúgvum.

<b>Meirnýtslan er uppgjørd til (t.kr.)</b>	
Játtan	636.500
Goldið d.d.	634.854
Uppgerð av meirveitingum	20.300
<b>Meirnýtsla</b>	<b>18.654</b>

Grundgevingin fyri eykajáttanarumbønini var m.a. at neyðugt var at gera alt arbeiðið liðugt, fyri at skúlin skuldi fáa endaligt nýtsluloyvi. Serliga var tað uttanumøkið, ljós, asfaltering, og at økið verður gjørt liðugt, soleiðis at m.a. brandbilar ótarnaðir kundu koma til.

23. november 2018 skrivaði Mentamálaráðið til Fíggjarnevndina m.a., at í viðgerðini av málinum ynskti Fíggjarnevndin at fáa eitt samlað yvirlit yvir økta fíggjarliga tørvin í sambandi við hesa byggiverkætlan. Landsverk metti, at skundmálið kundi útsetast í tvær vikur, og stovnurin fór beinanvegin í gongd við at fáa eitt samlað yvirlit til vega.

Sambært skrivinum hevði Mentamálaráðið 19. november 2018 fingið svar frá Landsverki, sum var viðlagt. Í uppgerðini vóru tvey fylgiskjøl. Fylgiskjal A, vísir ein meirtørv á 1,2 mió.kr., soleiðis at tørvur var á eykajáttan 19,9 mió.kr.

Sambært Mentamálaráðnum vóru í fylgiskjali B "Krøv og ynski, sum vóru komin afturat t.e. upp til og eftir at skúlin var handaður Mentamálaráðnum og tikin í nýtslu". Í tí skjalinum var tørvurin á meirjáttan 26,1 mió.kr., harav 8,9 mió.kr. komu undir "raðfesting 1".

Í notati 19. november 2018 til Mentamálaráðið vísti Landsverk á, at samlaða meirnýtslan, íroknað raðfesting 1, varð 28,75 mió.kr.

Mentamálaráðið mælir í skrivinum 23. november 2018 til at játta 28,4 mió.kr. afturat til Skúladepilin við Marknagil, 14,3 mió.kr. til staðfestar meirútreiðslur og 14,1 mió.kr. til øktan fíggjartørv fyri at gera bráðfeingis arbeiði liðug sum skjótast.

Í álit 4. desember 2018 segði meirilutin í Fíggjarnevndini m.a., at av teimum 18,7 mió.kr., ið biðið varð um, vóru 14,25 mió.kr. longu brúktar. Eisini var nevndin kunnað um, at tørvur var á 9,7 mió.kr. afturat, og at tað harumframt vóru staðfestir manglar fyri 17,6 mió.kr.

**Meirilutin mælti frá at játta pening, sum longu var brúktur.**

Tó at meirilutin helt, at umráðandi var at fáa umstøðurnar á Skúladeplinum við Marknagil í trygga legu, ynskti hann ikki at játta pening, sum longu var brúktur.

Meirilutin legði áherðslu á, at peningurin skuldi brúkast í teirri raðfesting, ið var upplýst í nevndarskjølunum, t.v.s.:

- endauppgjerð og manglar av verandi arbeiðum fyri í alt kr. 5,65 mió.kr.,
- krøv og ynski, sum vóru komin afturat frá skúlanum við raðfesting 1 fyri tilsamans kr. 7,015 mió.kr., og
- arbeiðið at seta upp maskinur til yrkisútbúgvingarøkið fyri kr. 1,5 mió.kr.

Tilsamans gav tað kr. 14,165 mió.kr., sum meirilutin mælti til at játta í eykajáttan.

Meirilutin segði víðari:

*"Undir viðgerðini í Fíggjarnevndini er tað komið fram, at tað ikki ber til at staðfesta, um*



*tilsammans 46 mió.kr. er endaliga upphæddin, sum skal til fyrri at gera verkætlanina lidna. Tað er í sjálvum sær átaluverð.*

*Meirilutin heldur, at stýringin av verkætlanini hevur ikki verið nøktandi. Harumframt tekur meirilutin fyrri givið, at landsstýrið setir ítøkilig átøk í verk fyrri at tryggja eina munandi neyvari stýring av byggiverkætlanini, tað ið eftir er av byggitíðini.*

*Meirilutin tekur tað sum eina sjálvfylgju, at tann sannroynd, at peningur er brúktur í heimildarloysi, verður kannað, og at ábyrgd verður staðfest. Fíggarnevndin heldur tað vera rættast, at løgtingsgrannskoðararnir kanna alla byggiverkætlanina sum skjótast. Meirilutin vil, at øll tilgongdin í sambandi við byggiverkætlanir hjá landinum verður endurskoðað beinanvegin, fyrst og fremst leikluturin og uppgávurnar hjá Landsverki, men eisini tvíbytta ábyrgdin ímillum byggiharra og byggjána, í hesum føri Samferðslumálaráðið og Mentamálaráðið.”*

Minnilutin í Fíggarnevndini tók ikki undir við uppskotinum, ásannandi, at tað framhaldandi var Landsverk, ið skuldi standa fyrri liðuggerðini av Skúladeplinum.

Minnilutin vísti m.a. á, at:

*Landsgrannskoðarin hevði í notati frá januar í 2017 til løgtingsgrannskoðararnar um játtanar- og útreiðslugongdina í sambandi við verkætlanina at byggja Skúladepilin við Marknagil, staðfest, at - “játtanin til Skúladepilin er latin undir § 7 “Mentamál”. Mentamálaráðið hevur latið Landsverki ræðisrættin til játtanina, men ábyrgdin fyrri, at játtanin fer at halda, og at borgarin fær tað fyrri peningin, sum rindað er fyrri, liggur hjá Mentamálaráðnum.”*

*Minnilutin tók heldur ikki undir við uppskotinum.*

Minnilutin vísti m.a. eisini á, at hann:

*“ferð eftir ferð hevði gjørt vart við, hvussu stóðan hevur verið á Skúladeplinum við Marknagil, bæði í Fíggarnevndini og í fyrispurningum/orðaskifti í Løgtinginum, men ongin hevur latið við seg koma.*

*...Tá málið varð lagt fyrri Løgtingið, upplýstu landsstýrisfólkini í fíggarjarmálum og mentamálum, at “talan hevur m.a. verið um krøv, sum byggimyndugleikarnir hava sett aftan á, at arbeiðið varð liðugt, og sum tískil skuldu rættast, tí samsvar ikki hevur verið millum myndugleikakrøv og verkætlanina hjá ráðgevanum.”*

*Hetta er ikki í samsvari við tað, sum byggimyndugleikin hevur upplýst fyrri Fíggarnevndini. Tvørtur ímóti hevur byggimyndugleikin, saman við byggiharranum, verið við til at finna bílgari loysnir enn tær, sum vóru í verkætlanini...”*

Broytingaruppskotið frá meirilutanum í Fíggarnevndini varð samtykt við aðru viðgerð 5. desember 2018.

Undir 3. viðgerð varð uppskot um at beina málið aftur í nevnd samtykt.

Á tingfundi 19. desember 2018 las formaðurin skriv frá uppskotsetaranum, Kristinu Háfoss, landsstýriskvinnu, har boðað varð frá, at uppskotið varð tikið aftur.

*Uppskotið varð tikið aftur.*

### 2.3.7 Fíggarlóg v.m. 2019

Í 2019 eru 14,4 mió.kr. játtaðar til liðuggerð av byggiverkætlanini, Skúladepilin við Marknagil, og til ymiskar tillagingar í bygninginum, sambært nærri ásettari ætlan. Sambært viðmerkingunum í fíggarlógini er tað tann mest átrokandi parturin.

Upp á fyrispurning frá Fíggarnevndini, um tær 18,7 mió.kr., sum vórðu umbidnar sum eykajáttan til Skúladepilin við Marknagil vóru endatalið, svaraði Mentamálaráðið 21. november 2018, at eykajáttanarumbønin væntandi fór at verða stórri enn verandi 18,7 mió.kr. Mentamálaráðið hevði heitt á Landsverk um at gera eina endaliga uppgerð av kostnaðinum, sum Mentamálaráðið tá viðgjørði saman við Landsverki.

Fíggarnevndin spurdi, hvør hevði ábyrgdina av, at pengar vóru brúktir í heimildarloysi. Mentamálaráðið svaraði, at Landsverk var byggiharri í ætlanini og skuldi ansa eftir, at gingið varð fram, sum ætlað, og at byggiverkætlanin helt seg innanfyri givnar

fíggjarkarmar. Mentamálaráðið hevði umbíðið bygningin, og var við í tilgongdini fyri at tryggja, at eingin misskiljing var í hesum høpi - innan fyri ta upphædd, ið var sett av.

Fíggjarnevndin spurdi eisini, hvat pengarnir, sum vóru settir av til flagtekju vóru brúktir til.

*Peningurin ætlaður til flagtekju var eisini brúktur.*

Mentamálaráðið svaraði, at ráðið hevði fingið upplýst frá Landsverki, at peningurin, sum var ætlaður til flagtekjuna, ikki var brúktur til nakað ávíst endamál, men at hesin peningur var partur av samlaðu byggiútreiðslunum, nú tað hevði víst seg at útreiðslurnar vóru størri enn játtanin til byggingina.

Í álitinum í Lm. nr. 47/2018 "Uppskot til løgtingsfíggjarlóg fyri fíggjarárið 2019" segði minnilutin í Fíggjarnevndini um játtanina til Skúladeplin við Marknagil:  
*"Hóast allar Føroyar vita, at minst 40 mió.kr. vanta í játtanini til Skúladeplin við Marknagil og at tað harumframt er ymiskt sum bendir á, at fíggjartørvurin skjótt kann tvífoldast, er ikki ein króna sett av til Skúladeplin við Marknagil."*

Verklagslógin frá 2008 fór úr gildi 31. desember 2018. 26. februar 2019 hevur Mentamálaráðið lagt fram uppskot til verklagslóg<sup>18</sup>, har byggiútreiðslurnar í mesta lagi kunnu verða 14,4 mió.kr. og lógin kemur í gildi dagin eftir, at hon er lögð fram og skal fara úr gildi 31. desember 2019.

Sambært viðmerkingunum er upphæddin ætlað til hesi endamál:

- Endauppperð og manglar av verandi arbeiðum fyri í alt 5,65 mió.kr.
- Krøv og ynski, komin afturat frá skúlanum við raðfesting 1 fyri tilsamans 7,015 mió.kr.
- Arbeiðið at seta upp maskinur til yrkisútbúgvingarøkið fyri 1,5 mió.kr.

Í viðmerkingunum stendur eisini, at síðani ársskiiftið hevur verið arbeitt við at seta arbeiðir í gongd, sum játtan er veitt til í fíggjarlógini 2019, men innan fyri eitt mark á 10 mió.kr. Sambært Mentamálaráðnum er tað markið fyri, nær verklagslóg skal fyriligja, og tí ber ikki til at seta arbeiðir í gongd fyri allar 14,4 mió.kr.

Í apríl 2019 hevur Landsgrannskoðanin fingið kostnaðarmeting frá Landsverki, ið Landsverk hevur sent Mentamálaráðnum, sum vísir, at 18,2 mió.kr. skulu nýtast afturat til liðuggerð av prosjektinum, soleiðis at til ber at fáa ein funktionellan skúla og at reka skúlan so rationelt, sum til ber. Samlaði kostnaðurin í 2019 verður tá 32,6 mió.kr.


Sambært Landsverki eru tvinni atlit tikin í kostnaðarmetingini, t.e. liðuggerð í mun til sáttmálar og kostnaðarmeting, og atlit, ið tryggja ein skynsaman skúla og rakstur.

<sup>18</sup> Løgtingsmál nr. 120/2018: Uppskot til løgtingslóg um at byggja Skúladeplin í Tórshavn lidnan.

### 2.3.8 Samandráttur

Árini 2007 til 2018 eru tilsamans 636,5 mió.kr. játtaðar í fíggjarlógum til verkætlanina, og verklagslógin, sum fór úr gildi 31. desember 2018, heimilaði 636,5 mió.kr. Í myndini niðanfyri er ein strikumynd sum lýsir verklagslóg og fíggjarlógir hesi árin.

Mynd 2.3.3: Verklagslóg og fíggjarlógir samanlagt.



## 2.4 Hvussu útreiðslurnar samsvara við fíggarligu heimildirnar

Frammanfyri hava vit greitt frá um verklagslóg, fíggarlógir og útreiðslugongdina á játtanini til Skúladepilin. Spurningurin er so, hvussu útreiðslurnar samsvara við fíggarligu heimildirnar í verklagslógini og fíggarlógunum.

### 2.4.1 Fíggarárin 2007-2018

Sambært Búskaparskipan landsins eru í tíðarskeiðnum 2007 til 2018 játtaðar tilsamans 636,5 mió.kr. Samlaðu bókaðu útreiðslurnar við ársskiftið 2018 eru 695,9 mió.kr.

Talva 2.4.1: Játtan og nýtsla, 2007 til 2018.


Ár	Játtan	Nýtsla	Framflutt
2007	1.000.000	736.396	0
2008	2.000.000	1.113.899	0
2009	5.000.000	5.006.853	0
2010	23.000.000	20.316.978	2.680.000
2011	36.500.000	13.952.936	25.227.000
2012	55.000.000	4.352.021	75.875.000
2013	41.500.000	52.509.161	64.866.000
2014	85.000.000	136.012.943	13.853.000
2015	155.000.000	88.690.182	80.163.000
2016	24.000.000	100.272.737	3.890.000
2017	145.000.000	117.620.143	31.270.000
2018	63.500.000	155.298.904	0
<b>Tilsamans</b>	<b>636.500.000</b>	<b>695.883.153</b>	<b>-</b>

Umframt samlaðu nýtisluna 696 mió.kr., er Landsverk í einum gerðarrættarmáli við TG Verk, har TG Verk hevur lagt krav fram um 75 mió.kr. uttan prosessrentu. Landsverk hevur eitt mótkrav upp á 86,6 mió.kr.

Hesar upphæddir eru ikki við í uppgerðunum og talvunum omanfyri.

Fyri at lýsa, hvussu útreiðslurnar samsvara við fíggarligu heimildirnar í verklagslógum og fíggarlógum, hava vit niðanfyri sett upp strikumynd, árin 2007-2019

Mynd 2.4.2: Samlað nýtsla, samanborið við verklagslóg og samanlagdari játtan í fíggjarlóg.



Sum sæst í myndini, er samlaða nýtslan innan fyrri fíggjarligu heimildirnar árinu inntil 2018. Roknskapartölunni eru úr Búskaparskipan landsins, og havast skal í huga, at tá ið útreiðslurnar eru skrásettar í Búskaparskipanini, kunnu tær hava verið leingi “ávegis”.

Tá ið Landsverk hevur disponerað – ella gjørt avtalur við arbeiðstakarar – kann ganga rúm tíð, áðrenn útreiðslan sæst í Búskaparskipanini.

Nærri frágreiðing um mannagöngdir hjá Landsverk eru viðgjørðar aðrastaðni í hesari frágreiðing.

Mannagöngdin ger, at tá ið rokningar koma fyrri arbeiði, er nakað av tíð gingin, síðani arbeiðini eru gjørð. Tað er ikki óvanligt í byggiverkætlanum. Men um vit hyggja nærri eftir nýtsluni og samanbera við játtanir og verklagslóg seinastu árinu, sæst, at um broytingar í verklagslóg og eykajáttanir ikki høvdu verið samtyktar, hevði talan helst verið um meirnýtslu seinastu árinu.

*Rúm tíð kann ganga, áðrenn útreiðslur síggjast í Búskaparskipanini.*

### 2.4.2 Serligt um fíggjarárini 2016-2018

Niðanfyri er ein talva, sum vísir játtanir í fíggjarlóg, verklagslóg og nýtslu sambært Búskaparskipan landsins, og býtt á fjórðingsár, seinastu 3 árin.


Talva 2.4.3: Játtanir í fíggjarlógum, játtan í verklagslóg og nýtsla (í kr.):

Kvartal	Játtan	Játtan tilsamans	Játtan í verklagslóg	Nýtsla	Nýtsla tilsamans
1.kv. 2016	41.000.000	445.000.000	515.000.000	15.567.672	338.259.041
2.kv. 2016	24.000.000	428.000.000	515.000.000	34.756.060	373.015.101
3.kv. 2016	24.000.000	428.000.000	515.000.000	15.698.026	388.713.127
4.kv. 2016	24.000.000	428.000.000	523.000.000	34.250.979	422.964.106
1.kv. 2017	95.000.000	523.000.000	523.000.000	22.715.722	445.679.828
2.kv. 2017	95.000.000	523.000.000	523.000.000	32.637.257	478.317.085
3.kv. 2017	95.000.000	523.000.000	523.000.000	25.620.417	503.937.502
4.kv. 2017	145.000.000	573.000.000	636.500.000	36.646.747	540.584.249
1.kv. 2018	63.500.000	636.500.000	636.500.000	17.348.343	557.932.592
2.kv. 2018	63.500.000	636.500.000	636.500.000	18.524.447	576.457.039
3.kv. 2018	63.500.000	636.500.000	636.500.000	54.959.179	631.416.218
4.kv. 2018	63.500.000	636.500.000	636.500.000	64.466.938	695.883.156

Upprunaliga játtanin fyri 2017 var 95 mió.kr. Við eykajáttanini fyri august 2017, varð játtanin hækkað 50 mió.kr. Eykajáttanin varð lýst 27. oktober 2017, og tí hava vit tikið hana við í 4 fjórðingsári.

Myndin niðanfyri vísir eisini samlaðu nýtsluna í kr. sambært Búskaparskipan landsins árin 2016 til 2019, sett í mun til verklagslógina og samanlögdu játtanirnar í fíggjarlógum somu ár.

Mynd 2.4.4: Játtanir, verklagslóg og nýtsla 2016-2019.



### Fíggjarárið 2017

Sambært verklagslógini, ið var galdandi í oktober 2017, var heimild at brúka 523 mió.kr. til alla verkætlanina. Sambært Búskaparskipan landsins vóru 504 mió.kr. brúktar 30. september 2017 og 541 mió.kr. við árslok 2017.

Bæði Mentamálaráðið og Landsverk vóru greið yvir, at fíggingin manglaði. Í frágreiðing frá samstarvsfundi<sup>19</sup> 5. september 2017 framgongur, at “d.d. eru um 490 mió.kr. brúktar. Mett verður, at fígging er tøk fram til 1. nov. 2017”.

*Bæði Mentamálaráðið og Landsverk vistu at fígging manglaði.*

Verklagslógini varð 27. oktober 2017 broytt til 636,5 mió.kr. Sambært almennu viðmerkingunum vóru 26,5 mió.kr. av hækkingini til ávikavist undirvísingaramboð og Sedum flagtekju.

Tað er ikki nevnt serskilt í viðmerkingunum, hvussu stór upphæddin til flagtekju er, men í fundarfrásøgn frá Samstarvsnevndini 3. mai 2017 stendur m.a. um verklagslógina, at flagtekja (Sedum) fyribils varð metta at kosta 6-7 mió.kr., og at Landsverk kannaði, um tað bar til.

### Fíggjarárið 2018

Sambært frásøgn frá fundi í mars 2018 ímillum Mentamálaráðið og Landsverk kannaði Landsverk framvegis møguligar loysnir um flagtekju (Sedum).

Í oktober 2018 stendur í fundarfrágreiðing frá Samstarvsnevndini, at peningurin til flagtekjuna er brúktur til annað arbeiði. Eingin flagtekja er fingin til skúlan, men játtaða upphæddin er øll brúkt.

*Í oktober 2018 var allur peningurin brúktur.*

Í broytingaruppskotinum til verklagslógina í 2017 stendur í almennu viðmerkingunum, at sambært útrokningum frá Landsverki skulu, umframt tær 86,6 mió.kr. til fíggjarligt útlegg, brúkast 19,6 mió.kr. til maskinur og útgerð, serliga til maskinur og útgerð til Tekniska skúla.

*Játtanin til flagtekju var eisini brúkt.*

Við í broytingini av verklagslógini í 2013 vóru 60 mió.kr. til innbúgv. Innbúgvvið var ikki prosjekterað og kostnaðarmett tá, men roknað varð við 13 mió.kr. til fast innbúgv og maskinur og 35 mió.kr. til leyst innbúgv; restin, 12 mió.kr. var til príshækkan, “veiting í Føroyum”, ráðgeving og list.

Sambært Fíggjarstýringsskjali frá Landsverki eru 40 mió.kr. av teimum 60 mió.kr., ið vórðu játtaðar, avsettar til innbúgv og útgerð, tí restin, 20 mió.kr., eru sokallað fast innbúgv, ið eru við í handverkaraútreiðslunum.

Sambært Búskaparskipan landsins eru 44 mió.kr. brúktar til “útgerð og tól<sup>20</sup>” frá 2013 til 2018, harav 42 mió.kr. eru brúktar í 2018. Tá ið keypið av útgerð og innbúgv eru bókað hvørt um annað, ber ikki til út frá Búskaparskipan landsins at siga, hvussu stórir partur av teimum 44 mió.kr. er til tól, og hvussu stórir partur er til innbúgv.

Tó at 60 mió.kr. sambært verklagslógini skuldu brúkast til innbúgv og útgerð v.m., var øll játtanin brúkt í oktober 2017, harav innbúgv og útgerð sambært Búskaparskipan landsins vóru keypt fyrri 2 mió.kr. Tað ber tí illa til at koma til aðra niðurstøðu, enn at pengar, ið vórðu játtaðir til innbúgv og útgerð, eisini eru brúktir til annað.

*Pengar, ið eru játtaðir til innbúgv og útgerð, eru eisini brúktir til annað.*

Í eykajáttanarlógini 2017 varð víst á, at tað var ikki rúm fyrri at endurnýggja maskinur á verkstøðunum innan verandi játtan at byggja fyrri og til innbúgv, og tí var neyðugt við eykajáttan, m.a. 19,6 mió.kr. í 2017 til útgerðina.

Sambært Búskaparskipan landsins vórðu flestu sáttmálarnir um keyp av maskinum til maskindeild og bildeild v.m. gjørdir í februar og mars 2018.

Í § 22, stk. 3 í LI nr. 42/2009 “um landsins játtanarskipan” er ásett, at í viðmerkingunum til lögjýttanir skal vera ein frágreiðing um tað ávísa løgurbeiðið, og upplýsingar um útreiðslurnar fyrri alla verkætlanina liðaðar á fíggjarár.

<sup>19</sup> Millum Mentamálaráðið og Landsverk.

<sup>20</sup> T.e. verkevnið, har útreiðslur til innbúgv og tól eru bókaðar.

*Ivasamt um grundgevingarnar fyri at biðja um eykajáttan í 2017 eru rættar ella 2017 eru rættar ella nóg væl grundaðar.*

Landsgrannskoðanin ivast í, um upplýsingarnar og grundgevingarnar fyri at biðja um eykajáttan í 2017 til útgerð, vóru rættar ella nóg væl grundaðar, tá ið útgerðin ikki varð bíløgð fyrr enn á várið 2018.

## 2.5 Niðurstøða

Fíggarligu heimildirnar til at byggja Skúladepil við Marknagil eru í verklagslóg frá 2008 við seinni broytingum og við fíggarlógum og eykajáttanarlógum.

Frá 2009 til 2011, vóru 33,7 mió.kr. brúktar til externar prosjektútreiðslur. Fíggarliga ramman var 391 mió.kr. sambært verklagslógini frá 2008.

Í 2012 varð arbeiðið at byggja skúladepilin boðið út. Boðini ljóðaðu upp á 547 mió.kr., ella 156 mió.kr. hægri enn fíggarlógur. Játtanin at byggja fyri í 2012 var 75,8 mió.kr., tó vórðu einans 4,4 mió.kr. brúktar; meginparturin til projektering og verkætlanarleiðslu.

Í 2013 var tóka játtanin 117,4 mió.kr. Nýtslan var 52,5 mió.kr.

Tá ið prosjektið var tillagað við sparingum, varð verklagslógin hækkað frá 391 mió.kr. til 515 mió.kr., harav 60 mió.kr. til innbúgv o.a. Verklagslógin varð upprunaliga samtykt, áðrenn byggiskrá var gjørd v.m. Tí var grundarlagið fyri metingini av kostnaðinum ikki til staðar.

45,5 mió.kr. vóru brúktar til fyrireiking, projektering o.t., áðrenn hakin varð settur í jørðina í 2013. Tað skuldi tó vísa seg, at ikki long tíð gekk, fyrr enn arbeiðið meira ella minni steðgaði upp.

Heilt tíðliga í byggitíðini, t.v.s. í 2013 var Fíggarnevndin áhugað í at vita, um kostnaðurin fór at halda, um tíðarætlanin fór at halda, um nøktandi byggiertilrit varð skipað o.a. Mentamálaráðið svaraði nevndini við at vísa til, hvat Landsverk fór at gera fyri at halda kostnað og tíðarætlan og at tryggja nóg gott eftirlit.

Á sumri 2013 var ætlanin at spara 2,05 mió.kr. við ikki at hava oljufyr í bygninginum, men heldur at útvega jarðhita fyri 8,85 mió.kr. Ætlanin um at biðja um eykajáttan 6,8 mió.kr. til hesa uppgávuna varð tó av ongum tá.

Í 2014 var tóka játtanin slakar 150 mió.kr. Brúktar vórðu 136 mió.kr.

Í 2015 var tóka játtanin 168,9 mió.kr. Brúktar vórðu 88,7 mió.kr. Í fíggarlógini var m.a. viðmerkt, at bygningarnir hjá Handilsskúlanum og Tekniska skúla skuldu seljast. Handilsskúlabygningurin varð ongantíð seldur. Tríggir av bygningunum hjá Tekniska skúla vórðu seldir í 2018 fyri 12,8 mió.kr. Tann inntøkan er bókað á høvuðskontu 17.11.1.58 "søla av almennum bygningum", fjórði bygningurin er ikki seldur.

Í 2016 var tóka játtanin 120 mió.kr. Í mai 2016 varð játtanin í fíggarlógini lækkað við 17 mió.kr. úr 41 í 24 mió.kr. Saman við framfluttari játtan var nýtslan 100,3 mió.kr.

Í sambandi við viðgerðina av fíggarlógini fekk Fíggarnevndin, eftir umbøn, eina dagfórda kostnaðarætlan, sum vísti, at møguligt var at halda fíggarætlanina, um nakrar sparingar vórðu framdar.

Í mai 2016 viðgjørdu Mentamálaráðið og Landsverk, at greiða mátti fáast á, hvør grøn orkuloytn skuldi veljast. Tað kann tykjast misvísandi at lækka játtanina, samstundis sum arbeið verður við at leggja størri útreiðslur í prosjektið.



Í upprunalegu ætlanini var ekki roknað við at hava grøna upphitan av bygninginum. 15. august 2016 var landsstýrismaðurin komin til, at ein jarðhitaskipan var grønasta loysnin fyri Skúladepilin við Marknagil. Neyðugt var, at fáa materiellu heimildina til vega at halda eina útreiðslu á 13,4 mió.kr. til eina jarðhitaskipan áðrenn ultimo august, *“annars kundt seinkingin dýrka byggingina og útseta skúlabyrjanina”*.

Í oktober 2016 varð upphæddin í verklagslógini broytt til 523 mió.kr., tí grøn hitaloysn við jarðhita og fjarhita skuldi útvegast til bygningin. Fíggjarnevndin mælti 28. oktober 2016 frá at játta pening til støðingar. Upphæddin bleiv ikki játtað í fíggjarlógini.

Tó at biðið varð um, at eykajáttanin skuldi viðgerast við undantaki frá tíðarfreistum í Tinginum í august 2016, vórðu bert slakar 500 t.kr. brúktar til grønar orkuloysnir í 2017 sambært Búskaparskipan landsins.

Okkara niðurstøða er, at umbønin um eykajáttan var ikki grundað á eina veruliga meting av, at upphæddin til grøna orkuloysn fór at mangla í, fyri at bygningurin kundt gerast liðugur og hitast við grønnari orku. Hækkingin líkist heldur einari umbøn um at fáa størri líkividdit til byggingina.

Tøka játtanin í 2017 var 148,9 mió.kr. Nýtislan var 117,6 mió.kr.

Í eykajáttanarlóg fyri august 2017 játtaði Løgtingið 50 mió.kr. til sokallað útlegg. Tá ið árið var av, vórðu góðar 31 mió.kr. fluttar fram til 2018.

Í september 2017 kunnaði Landsverk um, at 490 mió.kr. vóru brúktar, og at fígging var tøk til 1. november 2017.

Í uppskoti 23. august 2017 um at broyta verklagslógina bað Mentamálaráðið Løgtingið um at hækka byggikostnaðin úr 523 mió.kr. í 636,5 mió.kr., og at leingja gildistíðina til 31. desember 2018. Ráðið metti, at tær 523 mió.kr. fóru allar at verða brúktar í 2017.

Sambært viðmerkingunum til broytingina av verklagslógini hevði Landsverk tørv á 86,6 mió.kr. til “útlegg” til at rinda øðrum arbeiðstakarum samsýningar fyri arbeiði, sum høvudsarbeiðstakarinn ikki hevði fullført.

Afturat tí bað Mentamálaráðið um 26,5 mió.kr. til undirvísingaramboð til tekniska skúla og flagtekju.

Útleggið varð býtt soleiðis, at 30 mió.kr. skuldu brúkast frá september í 2017 og 56,6 mió.kr. í 2018.

Løgtingið játtaði 19. oktober 2017 at hækka mestu upphæddina í verklagslógini úr 523 mió.kr. í 636 mió.kr. til útlegg, undirvísingaramboð og flagtekju.

Vísandi til, at allar 523 mió.kr. vóru brúktar, tá ið komið varð til november 2017, og ásannandi, at ræðisroknskapurin fyri verkætlanina, sum víst aðrastaðni í hesari frágreiðingini, ikki var fullfíggaður, er tað mest sannlíkt, at meirnýtislan hevði verið væl størri í 2017, enn landsroknskapurin vísti, um ikki eykajáttanin varð latin. Afturat tí vórðu tær 7 mió.kr., sum Tingið játtaði til flagtekju ongantíð brúktar til flagtekju.

Tó at 60 mió.kr. skuldu brúkast til innbúgv og útgerð v.m., vórðu innbúgv og útgerð sambært Búskaparskipan landsins bert keypt fyri 2 mió.kr. í 2017.

Tað ber tí illa til at koma til aðra niðurstøðu, enn at pengar, ið vórðu játtaðir til innbúgv og útgerð, eisini vórðu brúktir til annað í 2017. Ivasamt er, um upplýsingarnar og grundgevingarnar fyri at biðja um eykajáttan til útgerð, vóru rættar ella nóg væl grundgivar, tá ið útgerðin ikki varð bílögð fyrr enn á várið 2018.

Í 2018 var tþka játtanin 94,8 mió.kr. Sambært Búskaparskipan landsins var nýtslan 155,3 mió.kr., ella ein meirnýtsla 60,5 mió.kr., tó at Landsverk fekk 11 mió.kr. frá tryggingarfelagnum AXA. Tær 11 mió.kr. vóru partur av upphæddini í eykajáttanini til útlegg í 2017, t.v.s. at meirnýtslan í 2018 var 71,5 mió.kr.

Í uppskoti til eykajáttanarlóg<sup>21</sup> 6. november 2018 bað landsstýrismaðurin í fíggjarmálum Løgtingið um 18,7 mió.kr. til meirútreiðslur, ið vóru staðfestar undir liðuggerð av byggiarbeiði og veiting av maskinum og innbúgvi til Skúladepilin við Marknagil. Søkt varð um loyvi at víkja frá øllum tíðarfreistum sambært Tingskipanini.

Tað kann ganga long tíð, frá tí at disponeraðar útreiðslur til eina byggiverkætlan síggjast í Búskaparskipan landsins. Tað er tí ivaleyst rætt at rokna við, at meirnýtsla hevði verið í 2016 og 2017, um eykajáttanir ikki høvdu verið samtyktar.

Í mynd 2.4.2 hava vit víst gongdina í verklagslógini og játtanunum pr. ársfjórðing.

Mest sannlíkt er, at Landsverk hevur havt eina “rullandi” meirnýtslu í fleiri ár, uttan at tað hevur kunna sæst í landsroknskapinum. Orsøkin til tað er, at sonevnda “Fíggjarstýringsskjalið”, ið skuldi brúkast til at stýra byggingini, eisini fíggjarliga partinum, hevur ikki verið brúkt, sum tað skal, seinastu árin. Tað er ivaleyst eisini ein av orsøkunum til, at so lítið samsvar hevur verið ímillum játtan og nýtslu ein stóran part av byggitíðini.

#### Viðvíkjandi 2019

Í 2019 er tærvur á 32,6 mió.kr. tilsamans fyri at gera Skúladepilin við Marknagil lidnan.

Tó at nýggj verklagslóg er í umbúna í 2019, og Løgtingið játtar 32,6 mió.kr. í fíggjarlógini, kemst ikki uttanum, at tað skal síggjast sum ein partur av kostnaðinum at byggja Skúladepilin við Marknagil. Um sæð verður burtur frá gerðarrættarmálinum, kemur samlaði kostnaðurin sostatt at verða 728,5 mió.kr., t.e. 92 mió.kr. meira, enn seinasta verklagslóg heimilaði.

Landsgrannskoðanin er ikki samd við Mentamálaráðið, at tað er heimild til at seta eina lögguverkætlan í verk uttan verklagslóg, við bert at brúka upp til 10 mió.kr. Sambært § 22, stk. 3, í játtanarlógini skal ein frágreiðing vera um tað ávísa lögguarbeiðið og upplýsingar um útreiðslurnar fyri alla verkætlanina, liðaðar út á fíggjarár. Sambært § 3 í K. nr. 83/2011 “um löggujáttan” skulu størri lögguverkætlanir upp á 10 mió.kr. ella meira, gerast við grundarlagi í einari verklagslóg.

---

<sup>21</sup> Lm. nr. 80/2018.


## 3 Roknskaparviðurskifti, og mannagongdir hjá Landsverki

Landsverk er stovnur undir Samferðslumálaráðnum. Landsverk hefur ræðisrætt á játtanini til Skúladepil við Marknagil (løgújáttan) og hefur soleiðis roknskaparliga ábyrgd sum stovnsleiðsla. Roknskaparreglugerðin hjá Landsverki fevnir um roknskaparhaldið á teimum kontum, sum stjórin á Landsverki til eina og hvørja tíð er stovnsleiðari fyri.

### 3.1 Bygnaður

Yvirskipað sær bygnaðurin á Landsverki soleiðis út:

Mynd 3.1.1: Yvirskipaður bygnaður hjá Landsverki.



Í hesari frágreiðingini eru stjórin, stjórardeildin og byggideildin av týðningi.

Bygging ella byggideildin er deildin, sum hefur ábyrgd av allari nýgerð, umbyggingum ella viðlíkahaldi av bygningum hjá landinum.

Stjórardeildin hefur um hendi fíggarstýring, kunningartækni, HR og aðra fyrisiting. Stjórardeildin fyriskipar og samskipar fíggarstýringina, og hefur eftirlit við, at innanhýsis og uttanhýsis játtanir halda. Harafturat ráðgevur deildin hinum deildunum um fíggarlig viðurskifti, mennir fíggarstýringina, og hefur eftirlit við, at játtanarskipanin verður hildin<sup>22</sup>.

*Stjórardeildin fyriskipar og samskipar fíggarstýring.*

Landsverk hefur greitt frá, at byggideildin stendur sjálv fyri fíggarstýringini á einstøku byggiverkætlanunum, meðan stjórardeildin hefur eftirlit við fíggarstýringini av rakstrinum á deildunum og góðkenning av budgettum saman við stjóranum.

*Byggideildin stendur fyri fíggarstýring av byggiverkætlanum.*

<sup>22</sup> Sambært heimasíðuni hjá Landsverki.


Tá ið Landsverk fær eina uppgávu, sum at byggja ein bygning, verður tilhoyrandi játtan flutt til Landsverk.

*Landsverk skipaði leiðsluna av byggiverkætlanini við innanhýsis stýrisbólki.*

Til byggiverkætlanina Skúladepilin við Marknagil, skipaði Landsverk leiðsluna við einum innanhýsis stýrisbólki sum ovastu leiðslu. Í hesum stýrisbólki vóru stjórin, leiðarin á byggideildini, verkætlanarleiðarin og leiðandi byggileiðari.

Niðanfyrir er mynd, sum vísir, hvussu bygnaðurin var skipaður í 2016.

Mynd 3.1.2: Innanhýsis bygnaður í 2016.<sup>23</sup>



Leiðarin á byggideildini hjá Landsverki var evsti byggileiðari, og hevði fíggjarligu stýringina um hendi. Undir sær hevði hann verkætlanarleiðara og fakleiðarar á byggiplássinum, sum skuldu tryggja, at bert varð goldið fyri arbeiði, sum vóru gjørd.

Núverandi leiðsla á Landsverki, hevur greitt frá, at hetta er ikki í tráð við vanligar mannagongdir hjá Landsverki. Leiðarin á byggideildini hevur evstu ábyrgd av verkætlanini móttvegis stjóranum á Landsverki. Fíggjarligu stýringina hevur verkætlanarleiðarin um hendi.

### 3.2 Roknskaparreglur

Sambært § 5, stk. 1, í roknskaparlógini skulu stovnar gera reglugerð um roknskaparhaldið á stovninum; og sambært stk. 2, skal reglugerðin gerast samsvarandi reglum, ásettar av landsstýrinum.

Í § 4, stk. 3, í roknskaparkunngerðini er ásett, at aðalráðið skal góðkenna roknskaparreglugerðina, sum skal verða send Gjaldstovuni og roknskapargransskoðanini til kunningar.

*Roknskaparreglugerðin er frá 2014.*

Landsverk hevur eina roknskaparreglugerð frá 2014, sum er góðkend av Fíggjarmálaráðnum<sup>24</sup>. Í sambandi við gransskoðan okkara í 2017 upplýsti Landsverk, at tey vóru í holt við at dagføra reglugerðina.

<sup>23</sup> Kelda: Landsverk.

<sup>24</sup> Tá var Landsverk stovnur undir málsræði hjá Fíggjarmálaráðnum.

### 3.2.1 Roknskaparreglugerð hjá Landsverki

Í 2019 hefur Landsverk kunnað um, at roknskaparreglugerðin er partvíst dagførd, og at tey hava brúkt hana. Landsgrannskoðanin hevur fingið avrit av kladduni til reglugerð, tó at hon ikki enn er góðkend av aðalráðnum.

*Reglugerðin er  
partvís dagførd.*

Í innganginum verður víst á, at Landsverk er stovnur undir Samferðslumálaráðnum og virkar sambært reglugerð frá 22. apríl 1998.

Um yvirskipaða fíggjarstýring (pkt. 2), hevur Landsverk ásett í roknskaparreglugerðini, at leiðslukunning hendir á leiðslufundum 1-2 ferðir um mánaðin og oftari, tå ið líður út á árið. Stjórnardeildin skal senda áheitan til verkætlanarábyrgdararnar um at dagføra SEYF<sup>25</sup>, áðrenn úttrek verður tikið.

Sambært Landsverki er hendan mannagongd í praksis broytt, so tað eru deildarleiðararnir, sum minna síni fólk á at dagføra kunningina og fíggjaryvirlitið í SEYF. Fíggjarstýringsskjalið eigur hinvegin til eina og hvørja tíð at vera dagført, um tað verður brúkt.

Sambært reglunum var ætlanin, at nágreinilig frágreiðing um verkætlanina skuldi vera við til leiðslufundirnar, og sambært fyriskrivaða lestinum skuldi m.a. vera yvirlit yvir støðuna á verkætlanini, peningánýtslu restina av árinum, hvussu langt verkætlanin var komin í mun til tíðarætlanina, og um tíðarætlanin fór at halda. Afturat hesum skuldi eisini upplýsast á leiðslufundum, nær Fíggjarstýringsskjalið<sup>26</sup> var dagført (tað skuldi helst vera sama dag, ella dagin fyri fundin), hvussu nógv var brúkt o.a.

Sambært leiðsluni á Landsverki hevur fíggjardeildin ikki verið við í stýringini av fíggjargongdini í verkætlanini, Skúladepil við Marknagil, og deildin fekk heldur ikki innlit í byggiroknskapin, SEYF ella Fíggjarstýringsskjalið. Stjórin á Landsverki stýrði fíggjarliga partinum av Skúladeplinum við Marknagil saman við leiðaranum fyri byggideildina.

Landsverk hevur kunnað um, at byggideildin fíggjarstýrði verkætlanini sum vanlig mannagongd var. Tað neyvva og neyðuga innlitið í fíggjarstýringina var ongantið givið fíggjardeildini ella hinum deildarleiðaranum á leiðslu- og prosjektstatusfundum. Stjórin á Landsverki, sum stýrði fundunum, gjørði til eina og hvørja tíð av, hvat varð lagt fram og kunnað um á fundunum.

Í roknskaparreglugerðini hjá Landsverki eru eisini ásetingar fyri útreiðslur í sambandi við lógjáltanir. Har verður m.a. sagt, at *“allar avtalur skulu frammanundan vera disponeraðar, og at tað skal fyriliggja ein av stjóranum góðkend kostnaðarætlan.”*

*Kostnaðarætlan skal  
vera góðkend av  
stjóra.*

Okkara gjøgnumgongd av skjalatilfari og okkara samskipti við Landsverk hevur víst, at langt ifrá allar avtalur viðvíkjandi Skúladeplinum við Marknagil eru disponeraðar í Fíggjarstýringsskjalinum, so sum fyriskrivað er.

Sambært roknskaparreglugerðini skulu allir sáttmálar og avtalur yvir 300 t.kr. undirskrivast av stjóranum. Avtalur og sáttmálar millum 100 t.kr. og 299.999 kr. skulu undirskrivast av deildarleiðara. Sáttmálar undir 100 t.kr. kunnu undirskrivast av verkætlanarleiðara treytað av, at tað er innan rammurnar av stjóranum góðkendari A-kostnaðarætlan<sup>27</sup>.

Tá ið talan er um ein undirskrivaðan sáttmála til eina góðkenda A-kostnaðarætlan, kann deildarleiðarin leysgeva upphæddir, ið eru størri enn 300 t.kr.

<sup>25</sup> Sí punkt 3.3.1

<sup>26</sup> Sí punkt 3.3.1

<sup>27</sup> Ein undirskrivað avtala ella sáttmáli.

*Týðningurinn at hava fullfíggað yvirlit yvir einstøku verkætlanunum.*

Undir brotinum “Kontrollarauppgávan” í roknskaparreglugerðini, stendur:

*“Sum fortreyt fyri at kunna røkja skyldur okkara sum verkætlanarleiðsla fyri byggiharran er týðningarmikið at hava fullfíggað yvirlit við teimum einstøku verkætlanunum. Sum ein eyka trygd fyri verkætlanunum er umráðandi, at eitt hóskandi óheft eftirlit eisini er við verkætlanunum bæði, tá ið tað snýr seg um búskapar-, - byggj- og umsitingarpartin.”*

Sum eisini víst á aðrastaðni í hesari frágreiðingini, skuldi Fíggjarstýringsskjalið virka sum ein týðningarmikil partur av fíggjarstýringini av verkætlanum.

Í verkætlanini, Skúladepil við Marknagil, hevur fíggjardeildin, sum áður víst á, ongan leiklut havt í eftirlitinum, og harvið hevur einki hóskandi óheft eftirlit verið.

### 3.2.2 Samandráttur

Landsverk hevur ásetingar í roknskaparreglugerðini frá 2014 um, hvussu byggj- verkætlanir verða viðgjørðar roknskaparliga. Eisini eru reglur um, at eitt óheft fíggjar- eftirlit skal vera v.m., og at kunnast skal regluliga um fíggjarligu støðuna.

Stovnurin hevur eisini reglur, um hvør hevur heimild at leysgeva rokningar.

Reglurnar í roknskaparreglugerðini, um hvussu fíggjardeildin skal kunna leiðsluna um verkætlanir, hava ikki verið fylgdar í verkætlanini, Skúladepil við Marknagil, og sambært leiðsluni hevur fíggjardeildin hjá Landsverki onga kunning fingið um byggj- roknskapin o.a.

## 3.3 Verkætlanarleiðsla og fíggjarstýring

Verkætlanarleiðsla er ein samansett og torfør uppgáva, sum krevur, at verkætlanar- leiðarin og byggileiðslan hava góð og neyðug amboð.

### 3.3.1 Amboð at stýra verkætlanum

Landsverk hevur í høvuðsheitum fyra amboð at stýra verkætlanum, tey eru: SEYF, Fíggjarstýringsskjalið, Journalskipanin og Búskaparskipan landsins. SEYF kann í stuttum lýsast sum ein leistur at stýra allari verkætlanini eftir. Fíggjarstýringsskjalið heldur skil á fíggjarliga partinum, hvat er disponerað, og hvat skal rindast. Í journalskipanini liggja allar avtalurnar, sum eru gjørðar, og í Búskaparskipan landsins sæst, hvussu nógv er goldið, ella er ávíst til gjaldingar.

#### SEYF

SEYFskipanin er í høvuðsheitum ein prosjektleistur til stýring av verkætlanum. Skipanin er eisini ein manualur fyri verkætlanarstýring við amboðum til ymisku uppgáurnar. Skipanin virkar sostatt sum ein kekklisti yvir uppgáurnar í verkætlanini. Sáttmálar ella avtalur, sum verða gjørðar fyri eina verkætlan, verða fyrst skrásettar í SEYF, har tær fáa eintýðugt nummar, og verða síðani skannaðar til journalskipanina. SEYF er tætt knýtt til Fíggjarstýringsskjalið, og leinki er ímillum báðar skipanirnar.

#### Fíggjarstýringsskjalið<sup>28</sup>

Fíggjarstýringsskjalið er krumbappurinn í verkætlanarstýringini hjá Landsverki. Skjalið er býtt í fleiri etapur frá byrjunarskjali til endauppgærd. Herímillum eru fleiri móguleikar at gera hagtøl, gjaldsætlan, yvirlit v.m. Fíggjarstýringsskjalið er eitt Excel rokniark.

Í “Byrjunarskjal” verður verkætlanin ankrað í kontuplanin hjá Gjaldstovuni. Soleiðis skal upplýsast í skjalinum, hvat navnið á verkætlanini er, stovnsnummar, stað, endamál og verkætlanarnummar. Stovnsnummar, stað, endamál og verkætlanarnummar eru dimensjónir í Búskaparskipan landsins, sum tryggja, at bókingar hjá landinum gerast

<sup>28</sup> Sí dømi í fylgiskjali 11.2

*SEYF skal stýra verkætlanum.*

*Fíggjarstýringsskjalið er til at stýra fíggjarliga partinum av verkætlanum.*



so einsháttaðar sum gjørligt, og tí kunnu brúkast til greiningar, kanningar, sammetingar o.a .

Ein bókingarvegleiðing er gjørd í einum arki í Fíggjarstýringsskjalinum. Skjalið eitur “Vegleiðing til fíggjarstýring”. Í skjalinum verður lýst, hvussu útreiðslurnar skulu bókast. Dimensjónin “útgreining” verður brúkt fyri hvørt verkevni. Verkevni lýsir slag av útreiðslum t.d. handverkaraútreiðslur, prosjekteringsútreiðslur, fakeftirlit og byggileiðsla, innbúgv, útgerð og tól og útgreining; meðan “útgreining” er ein nágreining av slagi av arbeiði. Eitt dømi er, at undir Verkevni 1001 “handverkaraútreiðslur” er útgreining 9512 tímbararbeiði, sum verður lýst sum: innveggir, útveggir, klædningur, gólv, takkonstruktión v.m.

*Ein vegleiðing er til fíggjarstýring.*

Tá ið Landsverk fer undir eina verkætlan, ger stovnurin kostnaðarætlanir. Fyrst verður ein fyriliskostnaðarætlan gjørd, har prosjekteraðu útreiðslurnar verða settar í skiljiblaðið “kostnaðarætlan C”. Kostnaðarætlanin verður gjørd í sambandi við byggiskrána, og er ein meting av, hvat tørvur er á at gera, áðrenn biðið verður um játtan.

*Fyrst verður fyriliskostnaðarætlan gjørd.*

Sambært Landsverki er til tíðir neyðugt at gera hesa kostnaðarætlan, innan byggiskrá er gjørd. Landsverk metir, at tað er ikki heppið at kostnaðarmeta ein bygning innan tekningar fyriliggja.

Tá ið prosjektuppskotið er gjørt, tilboð eru innheintað, og metingar gjørdar av kostnaði, verður “kostnaðarætlan B” gjørd. Í hesari fasuni er avgerandi týðningi, at kostnaðarætlanin heldur seg innan fyri fingnu játtanina.

*Nýggj kostnaðarætlan verður gjørd tá tilboð eru komin inn.*

Tá ið prosjektið ella verkætlanin skal setast í verk at byggja, verður endaliga kostnaðarætlanin gjørd, “kostnaðarætlan A”, sum byggir á bundnu sáttmálarnar og gjørdur avtalurnar fyri verkætlanina. Kostnaðarætlanarskjalið er býtt í verkevni, sum er slagið av útreiðslum, sum knýta seg til verkætlanina. Verkevnini eru:

*Endalig kostnaðarætlan verður gjørd, tá ið sáttmálar og avtalur eru gjørdar.*

- handverkaraútreiðslur,
- prosjekteringsútreiðslur,
- fakeftirlit og byggileiðsla,
- intern ráðgeving og leiðsla,
- innbúgv, útgerð og tól og
- málsettar útreiðslur.

Tá ið “kostnaðarætlan A” er liðug, verður skjalið undirskrivað av verkætlanarleiðara, stjóranum og deildarleiðaranum á byggideildini, síðani verður kostnaðarskjalið læst fyri broytingum.

*Endalig kostnaðarætlan verður undirskrivað av leiðsluni og læst fyri broytingum.*

Sambært innanhýsis reglunum hjá Landsverki, sum Landsgrannskoðanin ikki hevur sæð skrivligar enn, er als ikki loyvt at flyta útreiðslur millum verkevnir; tó kann 15% av kostnaðinum flytast millum útgreiningarnar undir verkevnum. Gerst tað neyðugt at gera onkrar broytingar, so skal stjórin á Landsverki og deildarleiðari góðkenna tær.

“Kostnaðarætlan B” og “kostnaðarætlan A” verða síðani samlaðar upp í eitt skjal, sum verður nevnt Fíggjarstýringsskjal. Í hesum skjali verður einki tæppað inn ella broytt. Endamálið við skjalinum er at geva verkætlanarleiðaranum yvirlit yvir, hvørjar upphæddir eru disponeraðar, hvussu nógv er goldið, hvussu nógv er eftir at gjalda, og hvussu nýtslan sær út í mun til játtanina.

Í einari kollonnu, uttast til vinstri í Fíggjarstýringsskjalinum, eru leinki til øll verkevnini í nummarrøð. Leinkjað verður til ørk, har smálutirnir í avtalunum eru skrásettir. T.d. verður leinkjað til verkevni 1001 “handverkaraútreiðslur”.

Í arkinum, nummarmerkt I, eru samlaðu arbeiðstakarasáttmálarnir skrásettir, og síggjast kann, hvussu nógv av teimum er goldið. Í arkinum sæst sáttmálanummar, ið

er eitt unikt nummar, sum SEYFskipanin hevur genererað eftir regluni: verkætlanarnummar, árstal, avtalunummar og undirsáttmálanummar.

Endamálið við hesum arki er at halda skil á avtalunum frá SEYF. Eitt undirark, I.I, er til at halda skil á øllum eykaavtalum frá SEYF. Har er eisini útgreinað yvirlit yvir eykaarbeiði, prosjektmanglar, prosjektfeilir v.m. Í arkinum I.II verður lagt upp fyri lønar- og prísvøkstri soleiðis, at verður prístalið broytt á løn ella tilfari, kemur kostnaðurin fram fyri hvørja rokning.

Upplýsingar um m.a. avtalur verða fluttar frá SEYF til Fíggjarstýringsskjalið við at tøppa upplýsingarnar, sum eru í SEYF, inn í tað.

Á sama hátt sum verkevni 1001 verður býtt upp eftir avtalum, eykaavtalum og lønar- og prísvøkstri, so eru hini verkevnini greinað út, so til ber hjá verkætlanarleiðaranum at fylgja við.

Í Fíggjarstýringsskjalinum er eisini gjaldsætlan, har móguleiki er at seta inn ætlan fyri gjaldingar pr. mánað ella pr. ársfjórðing. Við gjaldsætlanini kann fylgjast við, hvussu rindast skal fyri tíðarskeið, men eisini fyri hvørt tilboð.

Fíggjarliga endauppgerðin vísir kostnaðarætlan; tað, ið er disponerað, tað, ið er goldið og munir á goldnum upphæddum fyri hvørt verkevni, umframt byggitøl, sum t.d. eru: vídd og fermetrakostnaður fyri byggingina.

### **Búskaparskipan landsins**

Landsverk brúkar Búskaparskipan landsins sum bókhaldsskipan til innkomnar rokningar. Innkomnar rokningar verða lisnar inn í skipanina, váttadar og bókaðar. Tá ið rokningarnar eru bókaðar, síggjast tær í Búskaparskipanini, og tá ið tær verða goldnar, síggjast tær sum nýtsla ella útreiðsla.

Verkætlanarnummurini í Fíggjarstýringsskjalinum verða stovnað í Búskaparskipan landsins, og allar rokningar verða bókaðar uppá verkætlanarnummar.

Fíggjarstýringsskjalið lesur hvønn dag goldnu rokningarnar inn frá Búskaparskipanini, og soleiðis er eitt dagført yvirlit í Fíggjarstýringsskjalinum.

### **Journal**


Avtalurnar, sum verða stovnaðar í SEYF, verða skannaðar og lagdar í journal.

*Tá ið rokningar verða bókaðar/goldnar, síggjast tær sum nýtsla í BSL.*



### 3.3.2 Flyting av upplýsingum millum SEYF og FSS og BSL

Mynd 3.3.1: Verkgongdir.



#### SEYF og Fíggjarstýringsskjalid

Sáttmálar og avtalar verða skrásettar í SEYF, so hvørt tey verða undirskrivað, og fáa eitt eyðkennisnummar kallað dispositiðnsnummar. Dispositiðnsnummarið hevur ellivu siffur: verkætlanarnummarið, sum verkætlanin er skrásett við í Búskaparskipan landsins, sum er fýra talstavar, árstal við tveimum talstavum, tvey siffur til avtalu og trý siffur markað til raðtøl fyri hvørja undiravtalu. Sostatt fær hvør avtala eitt eintýugt nummar.

*Avtalur skulu skrásetast í SEYF.*

Eftir at sáttmáli ella avtala er skrásett í SEYF og skannað og send til journal, verða fíggjarligu upplýsingarnar tøppaðar inn í Fíggjarstýringsskjalid saman við dispositiðnsnummarinum. Sostatt sæst altíð í Fíggjarstýringsskjalinum, hvussu nógv av játtanini er brúkt, og hvussu nógv er eftir. Sambært Landsverki er reglan tann, at disponeringstíðspunktið er, so skjótt, sum mann er klárur yvir, at útreiðslan skal haldast. Í fleiri færum kann verða neyðugt at disponera, innan avtalan er undirskrivað. Hetta so, at man ikki hevur møguleika at gera fleiri smærri avtalar, meðan man samráðist um eina stóra avtalu.

*Fíggjarligu upplýsingarnar í SEYF verða tøppaðar í Fíggjarstýringsskjalid.*

#### Búskaparskipan landsins og Fíggjarstýringsskjalid

Úr Búskaparskipan landsins verður dagliga gjørt eitt úttrekk av øllum bókingunum á verkætlanini, sum leggur seg í eitt skiljiblað ella ark, sum eitur bókingar. Endamálið er, at kunna samanbera bókingarnar í Búskaparskipan landsins, og sum er "forbrúk", við tær dispositiðnir, sum verkætlanarleiðarin hevur gjørt.

#### Avstemman millum SEYF og Fíggjarstýringsskjalid

Landverk hevur greitt frá, at eingin skipað og skjalfest eftirkanning ella avstemman hevur verið ímillum SEYF, Fíggjarstýringsskjalid og Búskaparskipan landsins í tíðarskeiðnum, meðan Skúladepilin við Marknagil hevur verið í gerð. Validering av innlesingum úr Búskaparskipan landsins er ikki gjørd, og stemmað er ikki av millum disponering og útgjöld. Landsverk hevur eisini greitt frá, at stemmað er ikki av millum Fíggjarstýringsskjalid og SEYF.

*Avstemman ímillum skipanir manglar í hesari verkætlanini.*

*Treytin, fyri at fíggarstýringsskjalið er álitandi, er at alt verður skrásett.*

### SEYF, Fíggarstýringsskjalið og innaneftirlit

Landsverk hevur greitt frá, at fyri at Fíggarstýringsskjalið skal rigga sum stýringssamboð, skulu allar neyðugar upplýsingar vera tøppaðar inn í arkið, frá tí at verkætlanin byrjar. Harumframt er tað ein fortreyt, fyri at Fíggarstýringsskjalið kann rigga, at tað er eitt einstakt skjal, sum allar upplýsingar um verkætlanina verða settar í.

Landsgrannskoðanin hevur við stakroyndum kannað nakrar sáttmálar og nakrar avtalur frá fyra veitarum fyri at vita, um tær eru skrásettar við avtalunummari í SEYF, og um sáttmálarnir og avtalurnar kunnu siggjast aftur í Fíggarstýringsskjalinum. Sáttmálarnir og avtalurnar eru frá tíðarskeiðnum 2014 til 2018.

Dispositiósnummar	Dagfesting	Veitari	Finst í SEYF	Finst í FSS
51431904002	11-06-2018	Anskar Hansen	Ja	Nei
51431411000	18-09-2014	Brøndum A/S	Ja	Ja
51431711000	21-12-2017	Spf Kyster	Nei	Ja
51431603001	14-11-2017	Anskar Hansen	Nei	Nei
51431410003	03-02-2015	Demich P/f	Ja	Ja
51431410000	18-09-2014	Demich P/f	Ja	Ja
51431410004	03-02-2015	Demich P/f	Ja	Ja
51431410005	03-02-2015	Demich P/f	Ja	Ja
51431410007	03-02-2015	Demich P/f	Nei	Ja
51431410008	24-02-2015	Demich P/f	Nei	Ja
51431410009	31-04-2015	Demich P/f	Nei	Ja
51431410010	31-04-2015	Demich P/f	Ja	Ja
51431410011	01-04-2015	Demich P/f	Nei	Ja
51431410012	01-04-2015	Demich P/f	Nei	Ja
51431410008	24-02-2015	Demich P/f	Nei	Ja
51431410014	13-04-2015	Demich P/f	Nei	Ja
51431410017	08-09-2015	Demich P/f	Nei	Ja
51431410141	26-10-2018	Demich P/f	Nei	Ja
51431410082	02-05-2018	Demich P/f	Nei	Nei
51431410106	11-05-2018	Demich P/f	Nei	Nei
51431410102	09-05-2018	Demich P/f	Nei	Nei
51431410127	26-10-2018	Demich P/f	Nei	Nei
51431410001	03-02-2015	Demich P/f	Nei	Nei
17	Na	Demich P/f	Nei	Nei
51431802000	08-01-2018	Maskinhandilin Sp/f	Ja	Nei
51431824000	16-01-2018	Maskinhandilin Sp/f	Ja	Nei
51431822000	26-01-2018	Maskinhandilin Sp/f	Ja	Nei
51431805000	08-01-2018	Skálafjarðar málingahandil Sp/f	Ja	Nei

Stakroyndirnar vísa, at fleiri av gjørdum sáttmálunum og fleiri avtalur eru ikki skrásett í SEYF, og aðrir sáttmálar og avtalur eru ikki skrásett í Fíggarstýringsskjalinum. Uppaftur aðrir sáttmálar og avtalur eru hvørki skrásett í SEYF ella í Fíggarstýringsskjalinum. Stakroyndir eru tiknar av sáttmálum, sum vórðu gjørdir, tá ið byrjað varð at byggja, og tá Skúladepilin við Marknagil var um at verða liðugur.

Sambært Landsverki ber ikki til at staðfesta, um allir sáttmálar og avtalur, sum eru gjørd fyri Skúladepilin við Marknagil, eru skrásett í SEYF.

*Einki skrásett í skjalið síðani mai 2018.*

Sambært Landsverki er einki skrásett síðani í mai 2018, og ivasamt er, um allar avtalur eru settar í skjalið.

*Ivasamt um allar avtalur eru í skjalinum.*

Landsverk hevur greitt frá, at við tíðini varð Fíggarstýringsskjalið, har allar fíggarligar upplýsingar um verkætlanina skuldu liggja, minni og minni brúkt til verkætlanina, Skúladepilin við Marknagil. Farið varð heldur yvir til at hava eitt Fíggarstýringsskjal fyri hvørja enterprisu (fakleiðara). Sostatt skuldi verkætlanarleiðarin gera sær yvirlit yvir støðuna við at ganga ígjøgnum fleiri Fíggarstýringsskjøl heldur enn bert tað eina, sum

var gjørt til endamálið. Tað er ein orsök til, at verkætlanarleiðslan misti takið á fíggjarstýringini á várið 2018.

Sjálvt Fíggjarstýringsskjalið er eitt Excel rokniark, sum Landsverk hevur gjørt. Landsverk hevur greitt frá, at tað ber ikki til at fáa søguligar upplýsingar úr skjalinum, tí so hvørt sum broytingar verða gjørdar, verða tær skrivaðar niður yvir gomlu upplýsingarnar, sum tá hvørva. Tí ber bert til í avmarkaðan mun at síggja, hvørjar broytingar eru gjørdar í skjalinum yvir tíð.

*Fíggjarstýringsskjalið er eitt rokniark.*

Grundleggjandi partar av Fíggjarstýringsskjalinum, sum t.d. verkevnini, upphæddirnar og arkið "fíggjarstýring" verða ikki goymd við ásettum millumbilum, ella tikin út sum PDF ella líknandi, sum skjalprógv fyri broytingum. Tað ber sostatt ikki til at endurskapa eina støðu, sum hon var eitt ávíst tíðspunkt.

SEYF er viðgjørt í sambandi við váðameting av dátutilfeingið hjá stovninum. Váðametingin er seinast dagførd 14. apríl 2018.

Landsgrannskoðanin hevur ikki sæð nakað innanhýsis skjal, vegleiðing ella líknandi, sum greiðir frá, hvussu skjalið skal goymast ella í aðrar mátar handfarast, ella hvørjar mannagongdir eru, tá ið arbeitt verður við Fíggjarstýringsskjalinum. Tó finst ein nágreinilig vegleiðing til, hvussu Fíggjarstýringsskjalið skal útfyllast.

*Vegleiðing vantar.*

Landsverk hevur ikki sett í verk innaneftirlit, sum kann tryggja, at upplýsingarnar í SEYF, Fíggjarstýringsskjalinum og Búskaparskipan landsins eru tær somu. Landsverk hevur ikki grundfest umsitingina av SEYF og Fíggjarstýringsskjalinum í roknskaparreglugerðini ella í innanhýsis handbók. Tað hevur óivað ført við sær, at upplæringin í umsitingini av Fíggjarstýringsskjalinum av skiftandi verkætlanarleiðarum ikki hevur verið til staðar.<sup>29</sup>

*Innaneftirlit tryggjar ikki SEYF.*

### 3.3.3 Samandráttur

Landsverk hevur í høvuðsheitum fyra amboð at stýra verkætlanum, tey eru: SEYF, Fíggjarstýringsskjalið, Journalskipanin og Búskaparskipan landsins. Fíggjarstýringsskjalið skal brúkast til at halda skil á fíggjarliga partinum, hvat er disponerað, og hvat skal rindast, og í Búskaparskipan landsins ber til at síggja, hvussu nógv er goldið, ella er ávíst til gjaldingar.

*Stýringaramboð.*

Landsverk hevur ikki í nóg stóran mun brúkt Fíggjarstýringsskjalið. Ein av treytunum fyri at Fíggjarstýringsskjalið skal kunna nýtast sum stýringaramboð er, at allar upplýsingar um verkætlanina verða settar í skjalið. Okkum kunnugt er einki skrásett í eitt samlað Fíggjarstýringsskjal síðani mai 2018, og ivasamt er, um allar avtalur eru settar í skjalið.

*Fíggjarstýringsskjalið ikki brúkt.*

Landsgrannskoðanin heldur, at tað er ein av orsøkunum til at verkætlanarleiðslan misti takið á fíggjarstýringini í 2018.

Eftir tí sum Landsgrannskoðanin hevur sæð, hevur Landsverk ikki tryggjað, at SEYF og Fíggjarstýringsskjalið hava verið umfatað av innaneftirlitinum á stovninum.

## 3.4 Ræðisroknskapur

Landsverk hevur greitt frá, at allar avtalur hjá einari og hvørjari verkætlan verða skrásettar í SEYF, tá avtalurnar verða gjørdar. Tá ið avtalan síðani verður tøppað inn í Fíggjarstýringsskjalið, veit verkætlanarleiðarin, hvussu nógvur peningur er eftir at brúka. Gjørdu avtalurnar fara eina ferð at føra við sær eina útreiðslu, men tað nýtist

*Avtalur binda landskassan at rinda.*


<sup>29</sup> Landsverk hevur víst á, at síðani januar 2019 er innaneftirlit sett í verk, sum fangar, um disponeringar ikki verða gjørdar.

ikki at verða í sama ári, sum avtalan er gjørd. Sostatt er landskassin bundin til eina ferð í framtíðini at rinda avtalaðu upphæddina.

### 3.4.1 Viðgerð av rokningum

Landsverk avtalar veitingarnar við arbeiðstakararnar, sum – tá ið arbeiðið er gjørt, ella partvíst gjørt – senda rokningar til Landsverk. Tá ið rokningarnar koma til Landsverk, verða tær sendar umvegis leiðaran á byggideildini til verkætlanarleiðaran, sum sendir víðari til byggileiðaran (sí mynd niðanfyrri).

Mynd 3.4.1: Viðgerð av rokningum.



Eru rokningar størri enn 300 t.kr. skal stjórin góðkenna tær. Men er rokningin partur av einum sáttmála, sum stjórin longu hevur góðkent, góðkennur verkætlanarleiðari upphæddina.

Rokningar, sum eru váttaðar, konteraðar og leysgivar, síggjast í Leiðslukunningarskipanini. Tær rokningar, sum ikki fáa aðra bókhaldsliga viðgerð, enn at verða innlisnar í rokningarverkgongd, verða liggjandi har. Hesar rokningar kunnu síggjast í Búskaparskipan landsins, men verða ikki taldar við í nýtsluna, ella á annan hátt gjørdar sjónligar í landsroknskapinum.

### 3.4.2 Disponeringar

Sambært § 6 í Roknskaparkunngerðini skal roknskaparskrásetingin leggjast soleiðis til rættis, at skrásetingar eftir tørvi kunnu gerast av upphæddum viðvíkjandi avtalum og skyldum, sum seinni føra við sær inntøkur ella útreiðslur í verandi ella komandi figgjarárum.

Skipanin, við SEYF og Fíggjarstýringsskjalinum, sum Landsverk hevur gjørt, tekur hædd fyri at skráseta allar avtalur, sum seinni føra við sær útreiðslur. Í SEYF verða allar avtalur skrásettar og í Fíggjarstýringsskjalinum verður skrásett, hvønn figgjarligan týdning tær fara at fáa fyri verkætlanina.

**Upplýsingar eru til staðar at gera ein ræðisroknskap.**

Upplýsingarnar til ein ræðisroknskap eru sostatt til staðar, um Fíggjarstýringsskjalið verður brúkt rætt.

Fyri eina verkætlan merkir ein hóskandi ræðisroknskapur, at verkætlanarleiðari til eina og hvørja tíð sær, hvussu nógv pening verkætlanin hevur eftir at byggja fyri. Fer

peningur at mangla, kann verkætlanarleiðarin í góðari tíð boða frá tí og vísa til orsøkirnar fyri, hví so er. Tað hevur týðning fyri útreiðslustýringina. Í Fíggjarstýringsskjalinum ber til at samanbera kostnaðarætlan við staðfesta útreiðslu og soleiðis skipa eitt yvirlit yvir nýtsluna. Ein kostnaðarætlan er grundað á tær avtalur um bygging, sum Landsverk hevur gjørt, meðan staðfest útreiðsla er kostnaðurin higartil.

Í landsroknskapinum síggjast allar útreiðslur, sum eru goldnar, bæði rokningar sum eru greiddar til útgjaldingar, og rokningar sum eru innlisnar men ikki bókaðar. Tað tilsamans er nýtslan.

Ein stovnur bindur landið til eina komandi útreiðslu, tá ið stovnurin biður um at fáa eitt arbeiði gjørt, og avtalar við ein arbeiðstakara um at gera arbeiðið. Útreiðslan kann falla í tí árinum, avtalan er gjörd, men kann eisini falla í seinni árum. Vanliga hevði mannagongdin verið at sett upphæddina av, so peningur var tøkur, tá ið upphæddin fall til gjaldingar. Men tá ið talan er um byggiverkætlanir, er kunningin ikki skipað á sama hátt.

Upplýsingarnar um disponeringar eru til í fíggjarstýringssamboðunum hjá Landsverki, men disponeringarnar verða ikki latnar Gjaldstovuni, sum partur av landsroknskapinum.

Landsgrannskoðanin heldur, at ræðisroknskapurin, har avtalur og skyldur verða skrásettar er partur av landsroknskapinum. Skuldi tað hent seg, at t.d. ein byggiverkætlan gerst dýrari enn mett, og tørvur verður á at játta stórar upphæddir til verkætlanina, áttu hesar upplýsingar at verði kunnaðar Løgtinginum beinanvegin.

*Landsgrannskoðanin heldur, at ræðisroknskapur er partur av landsrokniskapinum.*

Ein avleiðing av, at disponeringar í sambandi við stórar verkætlanir ikki eru partur av landsroknskapinum, er, at Løgtingið ikki í nóg góðari tíð fær boð um, at kostnaðurin fer ikki at halda. Tá er hugsandi, at meirnýtslan kann ávirka løgukarmin.

*Disponeringar í sambandi við stórar verkætlanir eru ikki partur av landsroknskapinum.*

Ein trupulleiki, sum kann stinga seg upp, tá ið dispositiónir ikki verða skrásettar í roknskapinum, er, at samlaða nýtslan gerst størri, enn tað, ið er játtað til verkætlanina. Samlaða nýtslan er tað, sum er goldið og rokningar ávegis saman við tí, sum er disponerað.

Fylgjurnar, av at ræðisroknskapurin fyri Skúladepilin við Marknagil ikki hevur verið dagfördur, eru serliga sjónligar í 2017 og 2018, tá ið nýtslan fór langt upp um tað, sum Løgtingið hevði játtað.

Fyri at vísa, hvussu stóra ávirkan tað hevur, hava vit í talvuni niðanfyrir sett upp, hvussu karmarnir til lögur, samlaða lögújáttanin og nýtslan til Skúladepilin við Marknagil hava verið:

Ár	Játtanarkarmar til lögur	Játtan í Fíggjarlóg	Karmar til mentamál	Játtan til mentamál	Samlað nýtsla til lögur	Nýtsla til lögur, mentamál	Játtan til Skúladepilin	Nýtsla Skúladepilin
2017	280	300	97,3	138,7	316,6	128,5	117,6	117,6
2018	330	462,7	22,8	121,4	443,7	170	94,8	155,3

*mió.kr.*

Í uppskoti til samtyktar um játtanarkarmar í lögtingsfíggjarlógini fyri 2017<sup>30</sup> var lögukarmurin ásettur at vera 280 mió.kr. Til mentamál var karmurin 97,3 mió.kr., men nýtslan hjá mentamálum til lögur var 128,5 mió.kr.

Í 2018 vóru karmarnir til lögur<sup>31</sup> 330 mió.kr. Til mentamál var karmurin 22,8 mió.kr., og nýtslan var 170 mió.kr.

<sup>30</sup> Lm. nr. 106/2015.

<sup>31</sup> Lm. nr. 130/2016.

Samlaðu lögjáttanirnar í fíggjarlógini 2017 voru 300 mió.kr., harav 138,7 mió.kr. voru til mentamála, (61,5 mió.kr. voru fluttar fram frá eldri árum). Í 2018 voru samlaðu lögjáttanirnar 462,7 mió.kr., harav 121,4 mió.kr. til mentamála.

Í 2017 var nýtslan til Skúladepilin við Marknagil 117,6 mió.kr., og í 2018 var hon 155,3 mió.kr.

### 3.4.3 Samandráttur

Rokningar, sum ikki eru bókaðar, verða ikki taldar við í nýtsluna. Tað ger, at veruliga nýtslan er ikki sjónlig sum útreiðslur í Búskaparskipan landsins.

Møguligt er at hava upplýsingar um disponeringar í fíggjarstýringssamboðunum hjá Landsverki, men sjálvt um tær høvdu verið fullfíggjaðar í verkætlanini, Skúladepilin við Marknagil, verða tær ikki latnar Gjaldstovuni, sum partur av landsroknskapinum.

Landsgrannskoðanin heldur, at um ræðisroknskapurin hevði verið brúktur, sum ásett í roknskaparreglunum, og sum ætlanin var við honum í byrjanini av byggingini av Skúladeplinum við Marknagil, so hevði politiska skipanin verið nógv betur kunnað um fíggjarligu støðuna hjá verkætlanini.

Hevði ein fullfíggjaður verkætlanarroknskapur verið partur av kunningini til landsstýrismannin og til Løgtingið, kundi verið sloppið undan, at støðan viðvíkjandi meirnýtslu bleiv so ógreið.

## 3.5 Niðurstøða

Kostnaðir verða ikki skrásettir í landsroknskapinum, fyrr enn teir eru leysgívnir og bókaðir í Búskaparskipan landsins.

Tá ið útreiðslur verða disponeraðar, áttu tær, sambært innanhýsis mannagongdunum hjá Landsverki, at verði skrásettir í teirra fíggjarstýringsskipan.

Kanningin hjá Landsgrannskoðanini vísir, at í sambandi við verkætlanina Skúladepil við Marknagil hevur Landsverk ikki brúkt fíggjarstýringsskipanina nøktandi, og tí hevur ikki verið gjørligt at sæð eitt samlað yvirliit yvir, hvat er “disponerað” av játtanini. Tað ber tí heldur ikki til at fylgja við frá disponering til landsroknskap.

Landsverk hevur í fleiri ár arbeitt við einari skipan til búskaparlíga stýring av verkætlanum. Skipanin var ikki endaliga klár, tá ið byggingin av Skúladeplinum við Marknagil fór í gongd, men skipanin bleiv kortini brúkt. Skipanin er fyra amboð: SEYF, Fíggjarstýringsskjalið, Búskaparskipan landsins og journalskipanin.

Fyrirteytin, fyri at skipanin kann fungera, er, at allir sáttmálar og avtalur, sum Landsverk ger, skulu uttan drál skrásetast í SEYF og síðani í Fíggjarstýringsskjalinum. Tað er ikki gjørt.

Heldur enn at hava eitt skjal sum sankar saman allar upplýsingarnar um arbeidstøkur, sáttmálar og avtalur fyri byggjarið, so er talan um, at hvør byggileiðari hevur havt sítt Fíggjarstýringsskjal at stýra eftir. Hetta førði við sær, at Fíggjarstýringsskjalið, sum skuldi vera meginstýringssamboðið, misti sín týðning. Torført hevur verið at hildið skil á, hvat er brúkt uppá verkætlanina – tí veruliga kostnaðinum – og tískil hevur kunningin um kostnaðin, til avvarandi myndugleikar, í besta føri verið ivasom.

Landsverk hevur heldur ikki formliga ankrað skipanina – SEYF og Fíggjarstýringsskjalið – í innanhýsis mannagongdirnar á stovninum við t.d. innanhýsis reglum um skipanina ella lýst økið og ynskini um nøktandi fyrising í roknskaparreglugerðini.

Samanumtikið hefur verkætlanarstýringin als ikki verið partur av innaneftirlitinum á stovninum, og verður hon tí heldur ikki stuðla tann vegin.

Ein góður verkætlanarroknskapur átti bæði at víst, hvat nýtlan er sambært Búskaparskipan landsins (t.e. rokningar sum eru bókaðar), og hvørjar upphæddir eru disponeraðar (ræðisroknskapur).





## 4 Gerðarrættarmál

Lögtingsgrannskoðararnir ynsku at fáa lýst, hvussu gerðarrættarmál verða skrásett í Búskaparskipan landsins og í landsroknskapinum.

Í notati til lögtingsgrannskoðararnar 26. januar 2017 umrøddi Landsgrannskoðanin m.a. roknskaparligu viðgerðina av krøvunum. Samlaðu krøvini frá TG Verk vóru tá komin upp á 72,3 mió.kr.

*Krøv frá TG Verk.*

Kravið frá TG Verk, sum tað er lýst í replik 16. desember 2016, er víst sundurgreinað í talvuni niðanfyri:

Talva 4.1: Krøv frá TG Verk

	<i>mió.kr.</i>
<b>Krøv frá TG Verk</b>	
1. Ubetalte fakturaer pr. 30.11.2016	35,8
2. Heraf betalt i h.t. aftale 20.11.2015	13,5
	<b>22,4</b>
3. Restbonus	1,5
4. Meromk. og mistet fortjeneste (revideres)	33,7
5. Forøgede byggepladsomk. (revideres)	14,0
6. Forøgede omkostninger til sikkerhedsstillelse	0,8
<b>Samlað krav u/MVG</b>	<b>72,3</b>

Sambært Landsverki boðaðu tey TG Verk frá, at meginparturin av krøvunum kundi vísast aftur, vísandi til galdandi sáttmála og avtalugrundarlag, t.e. ABF06 um seinkingar og prosjekt.

Í umbønini 9. februar 2017 um at broyta verklagslógina bað Landsverk um 86,6 mió.kr., til "fígjarligt útlegg". Talan var tá um at rinda øðrum arbeiðstakarum fyri at gera arbeiðið, ið TG Verk skuldi havt gjørt. Tað var sama upphædd, ið Landsverk hevði sett fram mótkrav um til TG Verk.

Sambært umbønini vóru krøvini, ið Landsverk hevði sett fram móttvegis TG Verk og tryggingarfelagnum AXA:

*Krøv frá Landsverki.*

Talva 4.2: Krøv frá Landsverki

	<i>mió.kr.</i>
<b>Krøv frá Landsverki</b>	
1. Dagbøtur	55,7
2. Krav um útlegg í bankatrygdum	20,9
3. Trygging hjá AXA	10,0
<b>Samlað krav u/MVG</b>	<b>86,6</b>

Í skrivinum nevnr Landsverk, at TG Verk hevur kravt, at krøvini um útgjald av dagbótum og útlegg í bankatrygdum, skulu leggjast fyri gerðarrættin at taka støðu til. Tryggingarfelagið AXA hevur kravt, at kravið skal gerast endaliga upp, áðrenn upphæddin verður goldin út. Í september 2018 hevur AXA goldið Landsverki 11 mió.kr.

## 4.1 Rokningar, sum ikki eru skrásettar

Í mynd 3.4.1 á síðu 52 hevur Landsgrannskoðanin víst part av roknskaparligu viðgerðini av krøvum, ið koma til byggiverkætlanina frá privatum veitarum og frá Landsverki.

Myndin vísir m.a., at rokningar, sum koma inn til Landsverk, verða sendar í rokningarverkongd (styt: RVG). Í flestu førum fara rokningarnar beinleiðis víðari til ábyrgdarpersónar at viðgera, og verða sendar haðani til leysgeving, ella verða avsettar í fíggjarstøðuna.

Nakrar rokningar, frá TG Verk fyri arbeiði í verkætlanini, Skúladeplin við Marknagil, eru ikki sendar víðari úr RVG. Tær rokningarnar eru sendar til varastjóran, sum hevur havt tær liggjandi. Rokningarnar kunnu síggjast í Búskaparskipan landsins, men verða ikki taldar við í nýtsluna ella á annan hátt gjørdar sjónligar í landsroknskapinum.

Sambært Landsverki tingaðust tey við Fíggjarmálaráðið um, hvussu rokningarnar skuldu viðgerast roknskaparliga.

### Viðmerkingar um ógoldnar rokningar.

20. desember 2016 viðmerkti Landsverk í roknskapargóðkenningini fyri november 2016 fyrstu ferð, at *“27,9 mió.kr. eru ikki tiknar við í roknskapin, men liggja bert inni í RVG.”*, hetta hóast ógoldnar rokningar høvdu ligið í RVG síðani 2014.

Vísandi til viðmerkingarnar omanfyri, var niðurstøðan hjá Landsgrannskoðanini í januar 2017, at játtanarroknskapurin hjá Skúladeplinum við Marknagil hevði ikki verið fullfíggjaður, og hóast Mentamálaráðið í tíðarskeiðnum hevði góðkent greinaroknskapin móttvegis Fíggjarmálaráðnum, var landsroknskapurin heldur ikki fullfíggjaður.

### Ógoldnar rokningar partur av gerðarrættarmáli.

Í januar 2017 vísti Landsverk á, at Landsverk hevði ikki upplýst um rokningar fyri 27,9 mió.kr. u/MVG, sum lógu í RVG, tí at upphæddin var partur av gerðarrættarmálinum, sum bæði politiska skipanin, ráðini og almenningurin høvdu fingið vitan um. Sambært Landsverki vildi tað verið heldur villleiðandi einans at givið upplýsingar um tær rokningarnar, sum bert vóru ein minni partur av samlaða gerðarrættarmálinum. Tað var orsøkin til, at Landsverk valdi ikki at upplýsa um hesar rokningar, tá ið tær ikki hava annan status enn onnur krøv í gerðarrættarmálinum.

Krøvini frá TG Verk vóru støðugt økt undir prosessini, og tí helt Landsverk, at tað hevði ikki verið møguligt at givið nágreinilig tøl fyri samlaðu upphæddina, sum gerðarrættarmálið snúði seg um.

## 4.2 Útlegg

### Fíggjarlig krøv ikki skrásett.

Hvørki kravið frá TG Verk ímóti Landsverki ella mótkrivið frá Landsverki hava verið skrásett í landsroknskapinum.

Landsverk og Mentamálaráðið vístu í januar 2017 á, at tað var ógreitt, hvussu rokningarnar roknskaparliga skuldu viðgerast. Tann spurningurin var lagdur fyri Fíggjarmálaráðið, men Fíggjarmálaráðið hevði ikki gjørt av, hvussu viðgerðin skuldi verða.

Vísandi til roknskaparkunngerðina helt Landsgrannskoðanin, at tað var ikki rætt at halda krøvini heilt uttan fyri landsroknskapin.

Landsverk hevði tá gildið krøv frá øðrum veitarum, ið vóru seinkaðir orsakað av, at størsti arbeiðstakarinn ikki hevði gjørt sítt arbeiðið liðugt til tíðina. Tær upphæddirnar vóru disponeraðar í byggiroknskapinum. Landsverk metti upphæddirnar sum útlegg.

Av tilfari í málinum um Skúladepilin við Marknagil sæst, at 28. apríl 2016 boðaði Landsverk Mentamálaráðnum frá, at TG Verk hevði sett fram síni fíggarligu krøv móttvegis Landsverki. Fíggarligu krøvini vóru lögð fyrri gerðarrætt til støðutakan, og eitt formligt gerðarrættarmál var byrjað. Landsverk ynskti í tí sambandi at greiða Mentamálaráðnum frá handfaringini og teimum fíggarligu avleiðingunum.

*Formligt gerðarrættarmál byrjar í apríl 2016.*

Í november 2016 spurdi aðalstjórin í Mentamálaráðnum aðalstjóran í Fíggararmálaráðnum, nær ráðið roknaði við at vera komið á mál við spurninginum um, hvussu sakarmál og útlegg í sambandi við byggingina á Skúladeplinum við Marknagil, sum ósemja var um, skuldu handfarast fíggarliga.

8. november 2016 vísti aðalstjórin í Mentamálaráðnum enn eina ferð á, at tað var sera átrokandi at fáa greiði á spurninginum, hvussu sakarmál og útlegg í sambandi við byggingina á Skúladeplinum við Marknagil skuldu handfarast, og spurdi: “*nær rokna tit við at verða komnir á mál*”.

*Átrokandi at fáa greiðu á skráseting av krøvum.*

9. januar 2017 skrivaði deildarstjóri í Mentamálaráðnum til stjóran á Landsverki, at Mentamálaráðið ikki hevði fingið nakað ordiligt svar frá Fíggararmálaráðnum um spurningin, ið varð reistur á fundi í juni 2016, har Landsverk luttók.

Hann vísti á, at Fíggararmálaráðið var farið undir at fyrireika eitt svar til Mentamálaráðið, og at Fíggararmálaráðið í tí sambandi hevði spurt um:

- Hvussu sær tíðarætlanin út, verður skúlin liðugur komandi summer.
- Heldur kostnaðarætlanin, og hvussu nógv av hesum væntast inn aftur, og nær.

Deildarstjórin legði afturat, at hesir spurningarnir helst máttu svarast, áðrenn Fíggararmálaráðið svaraði Mentamálaráðnum.

Í frágreiðing okkara til lögtingsgrannskoðararnar 26. januar 2017 er tikið samanum roknskaparviðgerð av gerðarrættarmálinum. Vit vístu á, at óvissa var um, hvussu krøvini, sum høvuðsarbeiðstakarin hevði sett móti Landsverki og krøvini, sum Landsverk hevði sett móti høvuðsarbeiðstakaranum, skuldu viðgerast roknskaparliga.

Í viðmerkingum til lögtingsgrannskoðararnar til notatið hjá Landsgrannskoðanini segði Fíggararmálaráðið í skrivi 7. mars 2017 m.a., at:

*“Fíggararmálaráðið mælir til, at málið roknskaparliga verður handfarið eins og gjørt er, t.e. at útreiðslur og inntøkur sum stava frá gerðarrættarmálinum, har avgerðin er óviss og frammi í tíðini, ikki verða tiknar við í roknskapin, men væl verður upplýst um hesi viðurskipti í notu til roknskapin 2016. Tá avgerðin hjá gerðarrættinum fyriliggur, verða avleiddar inntøkur ella útreiðslur tiknar við í roknskapin.”*

*Í 2017 mælti Fíggararmálaráðið til at upplýsa um krøvini í gerðarrættarmálinum í notu í roknskapinum 2016.*

Fíggararmálaráðið legði afturat, at avtalað var á fundi í januar 2017 ímillum Landsverk, Mentamálaráðið og Fíggararmálaráðið, at Landsverk skuldi gera samlað yvirlit yvir útreiðslur, sum vóru hildnar roknskaparliga, og tað, sum væntast kundi av útreiðslum til írestandi arbeiðini, t.e. alt uttan krøv, sum enda í gerðarrættinum.

6. februar 2019 hevur Landsverk sent Landsgrannskoðanini avrit av telduposti 23. januar 2019 frá Gjaldstovuni. Telduposturin er svar frá Gjaldstovuni upp á spurning um skrásetingina av kravinum frá TG Verk og móttkravinum frá Landsverki, sum eru í gerðarrættarmálinum. Gjaldstovan vísir á, at kravið skal upplýst í roknskapinum sum ein eventalskylda.

*Kravið skal sambært Gjaldstovuni upplýst sum eventalskylda.*

Sambært Landsverki hava tey ikki fingið onnur boð frá Gjaldstovuni ella Fíggararmálaráðnum um, hvussu kravið frá TG Verk skal bókast.

Í apríl 2019 hevur Gjaldstovan kunnað um, at í landsroknskapinum fyri 2018 verður ein nota, har upplýst verður um gerðarrættarmálið.

*Nota verður í landsroknskapinum fyri 2018.*

### 4.3 Samandráttur

Landsverk hefur eitt 75 mió.kr. stórt krav ímóti sær, og hefur sett fram mótkrav upp á 86,6 mió.kr. Landsverk og Mentamálaráðið vistu ekki, hvussu tær rokningar, sum vóru umfataðar av kravinum, sum lagt var fyri gerðarrættin, skulu viðgerast roknskaparliga, og høvdu tey tí spurt Fíggjarmálaráðið.

*Upplýsingar um gerðarrættarmálið eru ikki við í landsroknskapinum.*

Hóast Fíggjarmálaráðið, í svari til løgtingsgrannskoðararnar, hefur víst á, at útreiðslur og inntøkur frá gerðarrættarmálinum skuldu upplýsast væl í notu til roknskapin 2016, kunnu vit staðfesta, at upplýsingarnar eru ikki við í landsroknskapinum 2016, og at tær eru heldur ikki við í landsroknskapinum 2017.

Okkum kunnugt, hefur Fíggjarmálaráðið ikki tikið ítøkilig stig til at skráseta upplýsingarnar um eventualskyldurnar hjá Landsverki í roknskapin 2016 og 2017.

Sum nevnt í brotinum um “Roknskapargóðkenning” aðrastaðni í hesari frágreiðingini, hefur Landsverk fleiri ferðir í roknskapargóðkenningum víst á gerðarrættarmálið.

Landsverk segði t.d. í góðkenningini fyri tíðarskeið 4-2018:

*“Landsverk er í lýtuni í einum gerðarrættarmáli við TG Verk, har TG Verk hefur framlagt eitt krav upp á 75 mió.kr. uttan prosessrentu. Landsverk hefur eitt mótkrav upp á 86,6 mió.kr. Harumframt eru trætumál millum Landsverk og aðrar veitarar upp á 13,7 mió.kr. Aftrat hesum skulu 5,3 mió.kr. rindast í sambandi við liðuggerðina av bygninginum. Áður upplýsta upphædd upp á 27,9 mió.kr. er íroknað í kravið, sum liggur í gerðarrættinum.”*

Fyrst í 2019 hefur ávíst samskipti verið millum Gjaldstovuna og Landsverk um, hvussu kravið frá TG Verk og mótkrivið frá Landsverki skal verða skrásett í landsroknskapinum.

### 4.4 Niðurstøða

Samanumtikið ber til at siga, at hóast Landsverk hefur eitt krav upp á 75 mió.kr. ímóti sær og hefur sett fram mótkrav upp á 86,6 mió.kr., sæst tað hvørki í landsroknskapinum ella í Búskaparskipan landsins, og krøvini eru heldur ikki upplýst í notu til landsroknskapin.

Sambært Gjaldstovuni verður nota um gerðarrættarmálið sett í landsroknskapin fyri 2018 undir høvuðskontuna “Skúladepil við Marknagil”.

## 5 Roknskapargóðkenning

Aðalráðini og teir stovnar, sum hoyra undir tey, skulu leggja fram ársroknskap, sum er gjørdur í Búskaparskipan landsins, og sum gevur eina rætta mynd av inntøkum og útreiðslum í fíggarárinum, og av ognum og skuld við fíggarárslok.

Almennu roknskaparreglurnar eru í LI. nr. 33/1994 “um landsins almenna roknskaparhald v.m.” og í K. nr. 22/2007 “um roknskaparverk landsins o.t.” (roknskaparkunngerðin).

*Almennar  
roknskaparreglur.*

Sambært § 10 í roknskaparkunngerðini setir Gjaldstovan upp landsroknskapin við støði í góðkendum ársroknskapum hjá stovnum o.ø.

Í § 4, stk. 1, í roknskaparkunngerðini er ásett, at aðalráðini skipa roknskaparhaldið á sínum øki undir yvirskipaðu ásetingunum. Aðalráðini hava eftirlit við, at reglurnar um roknskaparverkið verða hildnar, og at fingnar verða til vega tær upplýsingar, sum nevndar eru í § 1<sup>32</sup>. Fylgir roknskaparhaldið ikki tí, sum er fyrissett, eigur aðalráðið at taka stig til at fáa viðurskiftini í rættlag.

*Aðalráðini hava eftirlit  
við, at roknskapar-  
reglurnar verða  
hildnar.*

Sambært § 9, stk. 1, skulu aðalráðini góðkenna roknskapir mótvegis Fíggjarmálaráðnum, viðvíkjandi egnum virkseminum og virkseminum hjá teimum stovnum, sum hoyra undir hesar stovnar.

*Aðalráðini góðkenna  
roknskapirnar.*

Í stk. 2 er ásett, at stovnsleiðararnir skulu góðkenna roknskapirnar viðvíkjandi stovnunum mótvegis hægri myndugleika.

Sum liður í góðkenningini skal eftirlit vera við, um ogn og skuld og nýtslan av veittum játtanum er gjørd rætt upp, og at ikki verður farið út um játtanina. Í hesum sambandi verður mett um, um játtanarnýtslan er rímlig samsvarandi virkseminum stovnsins í farna tíðarskeiði.

*Ogn og skuld og  
nýtsla skal verða  
gjørd rætt upp.*

Stovnar, sum hava eigna búskaparskipan skulu, sum liður í roknskapargóðkenningini vátta, at skrásetingarnar í Búskaparskipan landsins eru í samsvari við skrásetingarnar í egnari búskaparskipan.

Ein partur av góðkenningini átti eisini at verið, at Landsverk hevði ein fullfíggaðan ræðisroknskap<sup>33</sup> fyri verkætlanina í Marknagili.

*Ræðisroknskapur  
partur av roknskapar-  
góðkenningini.*

<sup>32</sup> § 1: Roknskaparverkið skal tryggja eina munadygga búskaparfyrising við at skráseta upplýsingar, sum skulu verða nýttar til búskaparliga ráðlegging, stýring og eftirlit við virkseminum á øllum stigum í landsfyrisingini.

Stk. 2. Roknskaparverkið skal verða skipað soleiðis, at útvegast kunnu neyðugar upplýsingar at nýta til innanhýsis roknskapareftirlit, framløgu av tíðarskeiðsroknskapum og at gera landsroknskapin.

Stk. 3. Roknskaparverkið skal lata upplýsingar at nýta til at grannskoða roknskapirnar sbrt. galdandi lóggávu.

<sup>33</sup> § 6. Roknskaparskrásetingin skal leggjast soleiðis til rættis, at skrásetingar eftir tørvi kunnu gerast av upphæddum viðvíkjandi avtalum og skyldum, sum seinni føra við sær inntøkur ella útreiðslur í verandi ella komandi fíggarárum.

**Stovnsleiðari vátta, at mannagongdir eru hildnar, og stemmar av.**

Sambært roknskapargóðkenningini vátta stovnsleiðarin, at ásettu mannagongdirnar í roknskaparreglugerðini eru hildnar, og at alt er stemmað av, sum ásett í roknskaparreglugerðini. Ásetingin, um at allir stovnar skulu hava eina roknskaparreglugerð, er í lógini “um landsins almenna roknskaparhald v.m.”

## 5.1 Mánaðarligar góðkenningar av stovnsroknskapum

Stovnsleiðarin skal m.a. vátta,

- 1) At roknskapurin er rættur, herímillum at skrásetingarnar eru:
  - a) Fullfíggaðar, t.e. at allar skrásetingar og hendingar, sum skulu vera skrásettar, eru skrásettar, og at tað liggja ikki týðandi upphæddir óbókaðar, sum broyta, at roknskapurin gevur eina rætta mynd.
  - b) Neyvar, t.e. at upphæddir og aðrar dátur, sum viðvíkja skrásetingum og hendingum, eru bókaðar rætt.
- 2) At játtanin fer at halda.
- 3) At samsvar er millum egnar búskaparskipanir og Búskaparskipan landsins, herímillum at tað, sum er bókað á kontu 7510, er rætt.

Landsverk vátta roknskapirnar hjá Skúladepilin til Mentamálaráðið. Stjórin á Landsverki hevur hvønn mánað góðkent mánaðarroknskapirnar fyri lógujáttanina til Skúladepilin

**Viðmerkingar hjá Landsverki í góðkenningini av roknskapinum fyri 11-2016.**

Í góðkenningini av roknskapinum fyri 11-2016, sum er gjørd 20. desember 2016, hevur Landsverk viðmerkt: *“27,9 mió. kr. eru ikki tiknar við í roknskapin, men liggja bert inni í RVG.”* Hetta er fyrstu ferð at Landsverk hevur gjørt viðmerkingar í roknskapargóðkenningina, um at størri krøv ikki síggjast í roknskapinum.

Fram til januar 2017 (fyri tíðarskeið 12-2016) hevur stjórin annars váttað, at roknskapurin var rættur, og at játtanin fór at halda.

**Fyrivarni í tíðarskeiði 12-2016.**

Í roknskapargóðkenningini fyri tíðarskeið 12-2016 tók stjórin fyrstu ferð fyrivarni og viðmerkti:

*“Roynt verður at halda seg til verklagslógina, men í løtuni er ikki gjørligt at siga nágreiniliga, hvat verkætlanin endaliga kemur at kosta, tí gerðarrættarmálið ikki er liðugt.”*

Stjórin tók aftur fyrivarni í góðkenningini fyri tíðarskeið 13-2016, sum er gjørd 1. mars 2017, við hesum viðmerkingum:

*“Arbeitt verður ímóti at halda verklagslógina. Í løtuni eru vit í einum gerðarrættarmáli við TG Verk. Tað liggja rokningar fyri 27,9 mió.kr. sum eru avvístar, tí mett verður at hesar ikki hava hald í veruleikanum. Tær avvístu rokningarnar eru hildnar uttan fyri tann samlaða roknskapinum, sum verður vístur í BSL.”*

Somu viðmerkingar eru endurtiknar í góðkenningini fyri tíðarskeið 3-2018, tó uttan at taka fyrivarni.

**Einki fyrivarni í roknskapinum 4-2018.**

Í góðkenningini fyri tíðarskeið 4-2018 sigur Landsverk (uttan at taka fyrivarni): *“Landsverk er í løtuni í einum gerðarrættarmáli við TG Verk, har TG Verk hevur framlagt eitt krav upp á 75 mió.kr. uttan prosessrentu. Landsverk hevur eitt mótkrav upp á 86,6 mió.kr. Harumframt eru trætumál millum Landsverk og aðrar veitarar upp á 13,7 mió.kr. Aftrat hesum skulu 5,3 mió.kr. rindast í sambandi við liðuggerðina av bygninginum. Áður upplýsta upphædd upp á 27,9 mió.kr. er íroknað í kravið, sum liggur í gerðarrættinum.”*

Somu viðmerkingar eru fyri tíðarskeið 5-2018.



Í góðkenningini fyri tíðarskeið 6, 7 og 8-2018 hevur Landsverk hesar viðmerkingar (uttan at taka fyrivarni):

*Viðmerkingar uttan fyrivarni.*

*“Landsverk er í lètuni í einum gerðarrættarmáli við TG Verk, har TG Verk hevur framlagt eitt krav upp á 75 mió.kr. uttan prosessrentu. Landsverk hevur eitt mótkrav upp á 86,6 mió.kr. Harumframt eru trætumál millum Landsverk og aðrar veitarar upp á 13,7 mió.kr. Aftrat hesum skulu 5,3 mió.kr. rindast í sambandi við liðuggerðina av bygninginum.”*

Í góðkenningini fyri tíðarskeið 9-2018 (dagfest 23. oktober 2018) tekur stjórin fyrivarni, og hevur hesar viðmerkingar:

*Fyrivarni fyri roknskapin 9-2018.*

*“Landsverk er í lètuni í einum gerðarrættarmáli við TG Verk, har TG Verk hevur framlagt eitt krav upp á 75 mió.kr. uttan prosessrentu. Landsverk hevur eitt mótkrav upp á 86,6 mió.kr. Harumframt eru trætumál millum Landsverk og aðrar veitarar upp á 7,7 mió.kr. Aftrat hesum er neyðugt at brúka 18,6 mió.kr. í sambandi við liðuggerðina av bygninginum. Hendan uppgerðin gjørd 23-10-2018.”*

Í góðkenningini fyri tíðarskeið 10-2018 er aftur tikið fyrivarni, og hesar viðmerkingar:

*Fyrivarni 10-2018.*

*“Landsverk er í lètuni í einum gerðarrættarmáli við TG Verk, har TG Verk hevur framlagt eitt krav upp á 75 mió.kr. uttan prosessrentu. Landsverk hevur eitt mótkrav upp á 86,6 mió.kr. LV hevur boðað frá eini meirnýtislu á 19,8 mió.kr. Harafturat eru ynskir við høgari raðfesting, sum biðið verður um afturat, svarandi til 8,85 mió.kr. í alt 28,7 mió.kr. umframt er í lètuni ósemja um 7,7 mió.kr. sum eru avvístar.”*

Í góðkenningini fyri tíðarskeið 11-2018 er tikið fyrivarni, og hesar viðmerkingar:

*Fyrivarni 11-2018.*

*“Sp 1, nei, vissa kann ikki fáast fyri at allar rokningar eru komnar inn og eru bókaðar. Sp 2, nei, ein meirnýtisla verður, ið er størri enn tað, ið áður er upplýst. Áður upplýst sakarmálið við TG Verk er enn galdandi.”*

Somu viðmerkingar eru fyri tíðarskeið 12-2018.

*Viðmerkingar 12-2018.*

## 5.2 Mánaðarligar góðkenningar av greinaroknskapum (mentamál)

Hvønn mánað skal aðalstjórin vátta sín greinaroknskap. Aðalstjórin vátta:

1. At allir stovnsleiðarar hava váttað mánaðarroknaskapin, sum ásett í galdandi roknskaparreglum.
2. At støða er tikin til møgulig fyrivarni og/ella viðmerkingar frá stovnsleiðarum.
3. At neyðug tiltøk eru sett í verk, um fyrirteytirnar fyri játtanum á høvuðskontu- og greinastigi eru broyttar, so tær t.d. ikki fara at halda.
4. At hann hevur kunnað landsstýrismannin um øll týðningarmikil viðurskifti, fevnd av roknskapargóðkenningini.

Aðalstjórin hevur váttað allar greinaroknskapirnar hjá mentamálum, uttan at taka fyrivarni. Fyrstu ferð viðmerking er til greinaroknskapin, er í góðkenningini fyri tíðarskeið 12-2016, dagfest 20. februar 2017, tá ið aðalstjórin ger hesar viðmerkingar:

*Fyrstu ferð viðmerkingar eru í greinaroknskapinum, er fyri tíðarskeið 12-2016.*

*“Fíggjarligu viðurskiftini um byggingina á Skúladeplinum við Marknagil hava verið viðgjørd saman við FMR og støða má takast til, hvussu gerðarrættarósemjan skal handfarast.”*

Í 2018 eru aftur viðmerkingar við góðkenningini:

*Í januar 2019 varnaðist Mentamálaráðið stór brek í fíggarstýringini hjá Landsverki.*

Tíðarskeið	Viðmerking
9-2018	Søkt er um eykajáttan til liðuggerð av byggingini av Skúladeplinum við Marknagil.
10-2018	Søkt er um eykajáttan til Skúladepilin við Marknagil sum eitt skundmál. Arbeiðið er steðgað, soleiðis at farið ikki verður út um játtanina, eftir at MMR er blivið kunnað um meirnýtsluna.
11-2018	MMR er 5/1 blivið kunnað um stór brek í fíggarstýringini á Landsverki í sambandi við byggingina av Skúladeplinum við Marknagil. Full greiða er ikki á støðuni. MMR hevur kunnað SMR um støðuna á stovninum. Støðan er nýggj fyri MMR, og fyri framhaldandi byggivirksemi er rætturin tikin frá Landsverk, at disponera yvir játtanini.
12-2018	Fylgt verður við endauppperð av byggingini av Skúladeplinum við Marknagil, sum Landsverk hevur stýrt. Endaliga úrslitið fylgiggur ikki enn. Landsverk hevur fingið boð um einans at rinda rokningar, har vissa er um kravið.

Í frágreiðing okkara í januar 2017 segði Landsgrannskoðanin<sup>34</sup>: *“Okkum kunnugt, hevur Mentamálaráðið ongar kanningar gjørt fyri at tryggja, at roknskapirnir eru rættir uttan so, at Landsverk hevur gjørt onkra viðmerking.”*

Mentamálaráðið hevur víst á, at ráðið var kunnað um ósemjuna við TG Verk í 2016 og upphæddirnar, sum talan var um. Sambært Mentamálaráðnum var nógv samskipti og fleiri fundir millum Landsverk, Mentamálaráðið og Fíggarjarmálaráðið um, hvussu krøvini frá TG Verk skuldu handfarast roknskaparliga, tí Landsverk ikki viðurkendi hesi krøvini.

Sambært Mentamálaráðnum vildi Landsverk ikki skráseta krøvini sum verulig krøv í roknskaparskipanini, tí stór ósemja var um tey. Endin av hesum varð, at krøvini vórðu upplýst í viðmerkingini til roknskapargóðkenningina, og søkt varð um eina eykajáttan til “útleggið” í sambandi við ósemjuna í gerðarrættarmálinum.

Sum nevnt frammanfyri, hevur Landsverk fyrstu ferð í roknskapargóðkenningini fyri november 2016, sum varð gjørd 20. desember 2016 viðmerkt, at: *“27,9 mió.kr. eru ikki tiknar við í roknskapin, men liggja bert inni í RVG.”*, hetta hóast at ógoldnar rokningar hava ligið í RVG síðani 2014.

Landsverk hevur í apríl 2019 víst á, at tá rokningar koma inn í rokningarverkgongd, so er tað eingin sjálffylgja, at tær skulu rindast beinanvegin ella um tær yvirhøvdur skulu rindast, men fólk sum hava rokningar um hendi hava verið biðin um at skriva, hví tær skulu vera liggjandi í rokningarverkgongd og ikki fara víðari. Ofta er talan um ósemjur og hesar kunnu standa upp á leingi og í síðsta enda sum rættarmál. Slíkar rokningar koma ofta fyri í byggimálum, men tá eigur mannagongdin at vera tann, at hesar eiga at upplýsast, hóast tær ikki eru útreiðsluførðar á stovnsnummarinum. Um rokningarverkgongdin skal rigga betri er neyðugt at rokningarverkgongd verður útbygt á tann hátt, at rokningar longu, tá tær koma inn skulu knýtast at tí stovnsnummarinum, sum rokningin viðvíkur. Hetta letur seg ikki gera í lötuni.

### 5.3 Niðurstøða

Sambært § 9, stk. 1, í roknskaparkunngerðini skulu aðalráðini góðkenna roknskapir mótvegis Fíggarjarmálaráðnum, viðvíkjandi egnum virksemi og virkseminum hjá teimum stovnum, sum hoyra undir hesar stovnar.

Í stk. 2, er ásett, at stovnsleiðararnir skulu góðkenna roknskapirnar viðvíkjandi stovnunum mótvegis hægri myndugleika.

<sup>34</sup> Notat til lögtingsgrannskoðararnar um játtanar- og útreiðslugongdina í sambandi við verkætlanina at byggja Skúladepil við Marknagil (januar 2017).



Góðkenningin av mánaðarroknskapunum, sum stovnsleiðarar gera, er eitt gott amboð, sum aðalráðið hevur at tryggja sær, at roknskapurin er rættur, at játtanin heldur, og at gera nakað við støðuna, um tað vísir seg, at trupulleikar eru, og at játtanin av onkrari orsök ikki fer at halda.

Treytin, fyri at aðalráðið kann líta á góðkenda mánaðarroknskapin fyri eina løgújáttan, sum tann fyri Skúladepilin við Marknagil, er, at stovnurin hevur ein fullfíggaðan ræðisroknskap. Ræðisroknskapurin<sup>35</sup> hjá Landsverki fyri Skúladepilin við Marknagil, hevur ikki verið fráboðaður Mentamálaráðnum og Fíggjarmálaráðnum, og hevur tí heldur ikki verið Løgtinginum kunnugur.

Í roknskapargóðkenningini fyri tíðarskeið 12-2016 tók stjórin fyrstu ferð fyrivarni og segði, at tað ikki var gjørligt at siga nágreiniliga, hvat verkætlanin endaliga kom at kosta, orsakað av gerðarrættarmáli. Síðani tað, hevur Landsverk regluliga gjørt vart við, at TG Verk hevur framlagt eitt krav upp á 75 mió.kr. uttan prosessrentu, og at Landsverk hevur eitt mótkrav upp á 86,6 mió.kr.

Í góðkenningini fyri tíðarskeið 11-2018 er tikið fyrivarni, við viðmerkingum um, at vissa er ikki fyri at allar rokningar eru komnar inn og eru bókaðar, umframt at ein meirnýtsla verður, ið er størri enn áður er upplýst.

Aðalstjórin hevur váttað allar greinaroknskapirnar hjá mentámálum, uttan at taka fyrivarni. Fyrstu ferð viðmerking er til greinaroknskapin, er í góðkenningini fyri tíðarskeið 12-2016, dagfest 20. februar 2017, tá ið aðalstjórin sigur, at fíggjarligu viðurskiftini eru viðgjørd saman við Fíggjarmálaráðnum og at støða má takast til, hvussu gerðarrættarósemjan skal handfarast.

Okkara kanningar og samrøður við leiðsluna á Landsverki vísa, at ræðisroknskapurin hevur als ikki verið fullfíggaður, serliga tvey tey seinastu árin av byggítíðini. Tá ið ræðisroknskapurin ikki er fullfíggaður, verður verkætlanarroknskapurin líka ófullfíggaður og somuleiðis stovnsroknskapurin. Kunningin til avvarandi myndugleikar er ikki nøktandi, tá ið stovnsleiðslan góðkennir ein ófullfíggaðan roknskap.

<sup>35</sup> Viðgjørt aðrastaðir í hesari frágreiðingini, sum t.d. Fíggjastýringsskjal.



## 6 Hvørji eftirlit hava ráðini havt við verkætlanini

Ein av spurningunum, ið løgtingsgrannskoðararnir bóðu Landsgrannskoðanina lýsa, er, á hvønn hátt Løgmansskrivstovan, Samferðslumálaráðið, Mentamálaráðið og Fíggjarmálaráðið hava verið við í málinum/verkætlanini, og hvørji eftirlit ráðini hava havt við verkætlanini.

§ 2 í LI. nr. 90 frá 4. juni 1996 “um ábyrgd landsstýrisins”, ásetir, at landsstýrismenn hava ábyrgd av fyrisingini av teimum málsøkjum, sum eru lögð til teirra.

Sambært § 5, stk. 1, kann lögmaður ella landsstýrismaður verða *“revsaður, um hann tilætlað ella av grovum ósketni skúgvar til viks tær skyldur, sum liggja á honum sambært løgtingslóg um stýrisskipan Føroya ella lóggávuni annars ella starvsinnihaldi hansara.”*

Sambært § 5, stk. 2, er ásetanin í stk. 1 *“eisini galdandi, um so er, at lögmaður ella landsstýrismaður gevur løgtinginum skeivar ella villleiðandi upplýsingar, ella um hann, tá ið løgtingið viðger eitt mál, tigur við upplýsingum, sum eru av stórum týðningi fyrir tingsins meting av málinum.”*

Við játtan í fíggjarlógini heimilar Løgtingið lögmanni og landsstýrismonnum at halda útreiðslur og at hava inntøkur samsvarandi teimum fyrirtreytum, játtanin er givin eftir. Hesar útreiðslur og inntøkur skulu síðani verða skrásettar í landsroknskapinum sambært galdandi lógum og reglum. Lögmaður og landsstýrismenn hava fyrisingarligu ábyrgdina av málsøkjunum, sum lögð eru til teirra, og hava tískil eisini ábyrgdina av, at roknskaparliga fyrisingin fylgir galdandi lógum og reglum.

Frá byrjan av, at málið um at byggja nýggjan miðnámsskúla í Tórshavn kom upp, ber til at siga, at politiska skipanin, t.e. tann til eina og hvørja tíð verandi landsstýrismaður, ið varaði av málsøkinum mentamálum, hevur skula havt ávirkan á, hvussu bygningurin skuldi vera, t.e. hvørjar fasilitetir hann skuldi hava, hvussu stórir hann skuldi vera, hvat hann skuldi kosta, og nær hann skuldi standa liðugur.

Tilfarið, sum Landsgrannskoðanin hevur fingið innlit í frá almennu myndugleikunum, ið hava havt leiklut í byggingini, vísir, at ætlanin frá fyrsta degi var, at neyv stýring skuldi vera á byggingini.

*Ætlanin var frá fyrsta degi at hava neyva stýring.*

Í mars 2008 varð lógaruppskotið um bygging av miðnámsskúladepli í Tórshavn sent Landsverki til ummælis. Landsverk vísti í skrivi á, at grundarlagið fyrir áseting av byggikostnaði og tørvi á fermetrum var so veikt, at Landsverk sum byggiharri ikki kundi standa inni fyrir tí upphædd og fermetratali, sum var upplýst í lógaruppskotinum.

Mentamálaráðið gjörði í februar 2010<sup>36</sup> eitt upprit til landsstýrismanninn um skipan av stýringini av byggiverkætlanini Skúladepilin við Marknagil. Táverandi deildarstjóri í Mentamálaráðnum, skrivaði í uppritinum, at semja var um, at uppritið setti greiðar karmar um stýringina av hesi stóru verkætlan.

## 6.1 Málsræði viðvíkjandi Skúladepilinum við Marknagil

Sambært fráboðan nr. 109/2015 “um býti av málsøkjum landsstýrisins millum landsstýrismenninar”, hevur landsstýrismaðurin í mentamálum fyrisingarheimildirnar í Ll. nr. 43 frá 26. mai 2008 “um at byggja skúladepil í Tórshavn”.

Í fíggarlógini er “Skúladepilin við Marknagil” partur av málsøkinum “útbúgving og gransking” á grein 07 Mentamál.

*Skúladepilin er málsøkið hjá landsstýrismanninum í mentamálum,*

Byggingin av Skúladepilinum við Marknagil er málsøkið hjá Mentamálaráðnum, og ráðið er eigari av verkætlanini. Mentamálaráðið hevur latið Landsverki uppgávuna at vera byggiharri, undir byggingini av skúladepilinum, og tað kann sigast, at Landsverk hevur “umboðað” byggiáranan í sambandinum við arbeiðstakarar og eftirlit.

Mentamálaráðið hevur við dispositions skrivi 28. februar 2007 latið ræðisrættin yvir stovnsnummari 134010 “Skúladepil við Marknagil”, á løgjáttanini 7.23.3.09, til stjóran á Landsverki at ráða yvir sambært roknskaparreglum landsins.


*Landsstýrismaðurin í samferðslumálum hevur eftirlit við Landsverki.*

Sambært § 30, stk. 1, í fráboðan nr. 109/2015 “um býti av málsøkjum landsstýrisins millum landsstýrismenninar” hevur landsstýrismaðurin í samferðslumálum eftirlit við Landsverki og heimild at geva stovninum tænastræði.

Sambært § 30, stk. 2, í fráboðanini hevur landsstýrismaðurin í samferðslumálum, eftir at hava fingið samtykki til tess á landsstýrisfundi, heimild at geva øllum stjórnarráðum og stovnum undir landinum tænastræði um m.a. ný- og umbygging.

Niðanfyrir er ein mynd, sum lýsir ábyrgdarøki og roknskapargóðkenningar millum Mentamálaráðið, Fíggaráráðið, Samferðslumálaráðið og Landsverk í sambandi við Skúladepilin. Í kapitl 5 verður greitt nærri frá um roknskapargóðkenning.

Mynd 6.1.1: Ábyrgdarøki og roknskapargóðkenningar.<sup>37</sup>



<sup>36</sup> Upprit frá 2010 um stýring av byggiverkætlanini Skúladepil við Marknagil.

<sup>37</sup> S. 14 í notati um játtanar- og útreiðslugongdina í sambandi við verkætlanina at byggja Skúladepil við Marknagil (januar 2017).

Vísandi til reglunar í stýrisskipanarlógini hefur landsstýrismaðurin í mentamálum yvirskipaðu ábyrgdina av játtanini til Skúladepilin við Marknagil.

Tá ið stjórin á Landsverk hefur fingið ræðisrættin yvir játtanini frá Mentamálaráðnum, hefur hann ábyrgd av roknskapinum og váttað stovnsroknskapin mótvegis aðalstjóranum í Mentamálaráðnum, sum váttað greinaroknskapin mótvegis Fíggjarmálaráðnum.

Mentamálaráðið hefur greitt frá, at ráðið hefur ongan leiklut í fíggjarligu stýringini av lögújáttanini til Skúladepilin, eftir at ræðisrætturin er latin Landsverki. Mentamálaráðið hefur mánaðarligar fundir við Landsverk, har ráðið fær frágreiðing um gongdina í byggingini. Onkuntíð fær ráðið eina gjøgnumgongd av fíggjarligu støðuni. Um umræðfesting skulu gerast í byggingini, tekur Landsverk tað upp við Mentamálaráðið.

*Mentamálaráðið ongan leiklut í fíggjarligu stýringini.*

Sambært Mentamálaráðnum hefur ráðið eftirlit við, um verkætlanin heldur seg innan fyri játtaðu karmarnar. Um ongar viðmerkingar eru í góðkenningini frá Landsverki, ella Landsverk ikki hefur tikið nakað fyrivarni í góðkenningini, gongur Mentamálaráðið út frá, at roknskapurin er rættur og góðkennir greinaroknskapin.

## 6.2 Luttøka og eftirlit hjá Mentamálaráðnum

### 6.2.1 Útbjóðing v.m.

Í september 2011 mælti Landsverk í uppriti til Mentamálaráðið til, hvussu byggiarbeiðið kundi bjóðast út, og hvussu stýringin av verkætlanini kundi skipast.

Mentamálaráðið valdi eftirfylgjandi at seta ein arbeiðsbólk við umboðum frá Føroya Handverksmeistarafelagi, Mentamálaráðnum og Landsverki, sum skuldu semjast um, hvussu arbeiðið kundi bjóðast út. Niðurstøðan var, at arbeiðið skuldi bjóðast út í fakentreprisum, har fleiri smærri arbeiðstøkur vóru lagdar saman (stórarbeiðstøkur).

*Bjóðast út í fakentreprisum.*

Lisitation var 28. august 2012. Boðið var 156 mió.kr. hægri enn mestaupphæddin í verklagslógini. Sambært Landsverki umrøddu tey støðuna við Mentamálaráðið, hvørt útboðið skuldi ógildast, ella um Landsverk skuldi kanna, um sparast kundi, soleiðis at til bar at fremja verkætlanina innan ásettu fíggjarkarmar.

*Boðið 156 mió.kr. hægri enn verklagslógin ásetti*

### 6.2.2 Sparingar og meirjáttan

Mentamálaráðið bað Landsverk kanna, um sparingar kundu gerast. Landsverk vendi sær tí til BIG við fyrispurningi um, hvørt fyrirtøkan metti, at ein sparing á 156 mió.kr. kundi gerast í prosjektinum, og hvørjar avleiðingar tað fór at fáa.

28. januar 2013 sendi Landsverk tilmæli til Mentamálaráðið um, hvørjar sparingar kundu fremjast. Mælt var til at spara 92 mió.kr. Sparingarnar kundu m.a. gerast við at:

*Tilmæli um sparingar.*

- minka samlaðu rúmviddina við 2.000 m<sup>2</sup>, t.v.s. at skúlastovurnar minka úr 69,4 í 65,5 m<sup>2</sup>,
- samlaða bygningshæddin varð lækkað 3,8 m.,
- installatiónsbygningurin, ið fyrst lá atskildur frá skúlanum, varð lagdur inn í høvuðsbygningin,
- 20% kundu takast burtur av glasfasaduni og annað tilfar brúkast, uttan at broyta skap og snið á bygninginum,
- einfaldari loysn til ventilatiónsskipan,
- ymiskar sparingar í el-arbeiðstøkuni, og
- yvirflatur á gólvi, veggum og lofti broytast til bíligari loysn, sum tó livir upp til ásettu krøvini.

13. februar 2013 kunnaði Mentamálaráðið Landsverk um, at tað nú kom sum ein umbøn um meirjáttan til verkætlanina. Málið skuldi koma fyri á landsstýrisfundi

komandi mánadag, og eftir fundin sendast út til flokkarnar til hoyringar. Eftir það skuldi málið koma aftur fyri ein formligan landsstýrisfund, og fyrst eftir tann fundin, verða sent Lögtinginum.

Mentamálaráðið legði afturat, at ráðið hevði biðið um eina lýsing av innbúgvinum, tí landsstýrismaðurin skuldi hava hana hjá sær, um spurningar komu til innbúgvíð.

Landsverk svaraði sama dag, at tey tóku undir við broytingini av verklagslógini, men at tey høvdu smávegis viðmerkingar, t.e. at tað var ikki heilt rætt, at tað vóru 9 arbeiðstøkur, tí tann 9. var byggipláss. Landsverk helt, at í meirkostnaðinum, 64 mió.kr., skuldi upplýsast, at prís- og lønarvøkstur fram til summarið 2016 var íroknaður. Eisini helt Landsverk, at tað, at Skúlaheimið eisini skuldi avhendast sum partur av skúladeplinum, skuldi upplýsast.

*Verklagslóg hækkað til 515 mió.kr.*

26. mars 2013 var verklagslógin broytt, har 64 mió.kr. í meirkostnaði vóru innroknaðar, og kostnaðurin fyri innbúgv tikin við. Verklagslógin varð tilsamans 515 mió.kr.

15. apríl 2013 setti landsstýrismaðurin í mentamálum hakan í, soleiðis at byggingin kundi byrjað.

### **6.2.3 Hvussu stýringin av byggiverkætlanini skuldi skipast**


Eitt tað fyrsta, sum Mentamálaráðið tók stig til, áðrenn byggjarbeiðið fór í gongd, var at gera eitt upprit um, hvussu stýringin av byggiverkætlanini skuldi skipast.

*Í 2010 yvirskipað avtala um bygging.*

Í uppriti til landsstýrismannin í mentamálum 22. februar 2010 um skipan av stýringini av byggiverkætlanini Skúladepillin við Marknagil, skrivar deildarstjóri í Mentamálaráðnum, at semja er um, at uppritið setir greiðar karmar um stýringina av hesi stóru verkætlan.

Sambært uppritinum vóru stýrisbólkur, politiskur fylgibólkur og samstarvsbólkur settir av Mentamálaráðnum.

Mynd 6.2.1: Yvirskipaður bygnaður fyri Skúladepilin við Marknagil, februar 2010:



Í stýrisbólkinum vóru trý umboð frá Mentamálaráðnum<sup>38</sup> og trý umboð frá Landsverki<sup>39</sup>. Í politiska fylgibólkinum vóru umboð fyri 6 politiskar flokkar. Í samstarvsbólkinum vóru landsstýriskvinnan, aðalstjórin, ein deildarstjóri og skrivari úr Mentamálaráðnum; frá Landsverki vóru stjórin og 2 deildarleiðarar, og frá Tórshavnar kommunu vóru borgarstjórin, kommunustjórin og leiðarin á teknisku umsitingini.

Mentamálaráðið setti eisini eina bygginevnd mannaða við umboði frá ráðnum saman við stjórunum og starvsfólki á miðnámsskúlunum í høvuðsstaðarøkinum. Høvuðsuppgávan hjá nevndini var at seta upp byggiskrána fyri verkætlanina.

*Bygginevnd*

Um Landsverk stendur m.a. í uppritinum, at tað var eitt politiskt ynski, at Landsverk bert í minni mun átekur sær prosjekterings- og entreprenøruppgávur, men hinvegin er Landsverk tann professionelli bíleggjarin av uppgávum og veitingum í sambandi við prosjekteringina og fremjingina av einari verkætlan, sum her er talan um.

*Landsverk*

Sambært uppritinum var umráðandi, at Mentamálaráðið, sum byggiánari fekk eina vitan og varð væl og regluliga kunnað um allar partar av verkætlanartilgongdini. Mentamálaráðið skuldi í allari tilgongdini góðkenna allar fasir og taka avgerð um allar broytingar í mun til givnar karmar.

*Mentamálaráðið*

<sup>38</sup> Aðalstjóri, deildarstjóri og skrivari.

<sup>39</sup> Stjóri, og tveir deildarleiðarar.

**Stýrisbólkur**

Fyri at tryggja eitt gott samskipti í allari verkætlanartilgongdini, varð ein serligur stýrisbólkur skipaður, mannaður við umboðum frá leiðsluni í Mentamálaráðnum og á Landsverki. Skipast skuldi fyri regluligum formligum fundum við fastari dagsskrá. Her varð hugsað um bæði fíggarlig og byggifrøðilig viðurskipti.

Okkum kunnugt, verða stýrisbólkafundirnir seinni í verkætlanartíðarskeiðnum partur av regluligu samstarvsfundunum, sum Landsverk og Mentamálaráðið hava um allar byggiverkætlanir hjá Mentamálaráðnum.

**Politiskur fylgibólkur**

Landsstýrismaðurin setti politiskan fylgibólk við umboðum fyri allar flokkar á tingi. Bólkurin skuldi virka fyri einari framhaldandi breiðari politiskari undirtøku fyri verkætlanini fyri alt verkætlanartíðarskeiðið, heilt til skúladepilin stóð liðugur – ella eftir ætlan við skúlaársbyrjan 2014/15. Landsstýrismaðurin vildi tryggja, at politiska skipanin varð væl kunnað um hvussu ítøkiliga varð farið fram bæði undir fyrireikingararbeiðinum og í sambandi við sjálva byggingina.

**Skúlaársbyrjan 2014/15.**

Mentamálaráðið hevur í mars 2019 kunnað um, at virkseimið við politiskum fylgibólki hevur ikki verið serliga virkið.

**Samstarvsbólkur**

Samstarvsbólkur við umboðum fyri politisku og fyrisitingarligu leiðslurnar í Mentamálaráðnum, Tórshavnar býráð og Landsverk skuldi tryggja gott samstarv millum partarnar í sambandi við fyrireikingarnar og fremjingina av verkætlanini. Bólkurin skuldi halda regluligar fundir við fastari dagsskrá.

Í uppritinum verður at enda tikið samanum:

- Mentamálaráðið, saman við Landsverki, tryggjar sær, at settur verður upp ein verkætlanarbygnaður, har samanfall er millum heimildir og ábyrgd.
- Mentamálaráðið tryggjar sær, sum byggjári, at ongar týðandi avgerðir verða tiknar, uttan at ráðið er vitandi um tær.
- Landsverk kannar regluliga Mentamálaráðið um øll týðandi viðurskipti.
- Mentamálaráðið góðkennir ymisku fasurnar í verkætlanini.
- Landsverk tekur ongar avgerðir uttan fyri givnu karmarnar, uttan so at tað er í samráð við Mentamálaráðið.
- At sett verður orka av í eitt tíðaravmarkað skeið til at tryggja Mentamálaráðnum, at neyðugt heildaratlit verða tikin, bæði undir fyrireiking og bygging.
- Settur verður ein stýrisbólkur við leiðslumboðum frá Mentamálaráðnum og Landsverki. Settur verður ein samstarvsbólkur við umboðum fyri leiðslurnar á Mentamálaráðnum, Tórshavnar kommunu og Landsverk.

Í apríl 2019 hevur Mentamálaráðið víst á, at “Yvirskipaða avtalan um stýringina av byggiverkætlanini Skúladepil við Marknagil” frá 2010 vísir, hvussu partarnir sóu ábyrgdarbýtið. Dentur var lagdur á, at tað skuldi vera greiður verkætlanarbygnaður, har heimildir og ábyrgdir fylgdust. Tað varð gjørt, við at Mentamálaráðið lat ræðisrættin til byggiharran Landsverk, sum skuldi standa við fullari ábyrgd mótvegis landsstýrismanninum í mentámálum, og virka innan givnu karmar.

Sambært Mentamálaráðnum átók Landsverk sær eina týðandi uppgávu við at leggja til rættis tilgongdir, sum gjøgnum samskipti við Mentamálaráðið skuldu leiða fram til ásetingar av málum. Mentamálaráðið hevur upplýst, at fyri Skúladepilin við Marknagil var ein stýrisbólkur, sum hevur verið mannaður við stjóranum, leiðaranum á byggideildini og verkætlanarleiðaranum hjá Landsverki. Frá Mentamálaráðnum vóru aðalstjórin, deildarstjóri og rektarin á Glasi, sum eisini var formaður í byggingevndini.

**Sambært Mentamálaráðnum hevði stýrisbólkurin ikki fíggarliga ábyrgd.**

Mentamálaráðið vísir á, at stýrisbólkurin hevði ikki havt fíggarliga ábyrgd fyri verkætlanini, og at í yvirskipaðu avtaluni stendur, at “*Í bólkinum verða ikki tiknar avgerðir í málum, sum verða tikin upp til viðgerðar, men verða hesar beindar til ávikavist byggjáranan Mentamálaráðið ella byggiharran Landsverk at taka avgerð um.*”



Umframt omanfyri nevndu bólkar, hefur ein innanhýsis stýrisbólkur hjá Landsverk verið skipaður, sum var mannaður av stjóranum og verkætlanarleiðaranum og/ella leiðaranum á byggideildini hjá Landsverki.

#### 6.2.4 Fyrirspurningur eftir Tingskipanini § 52a, januar 2015

21. januar 2015 setti Hanus Samró, løgtingsmaður, fyrirspurning til Bjørn Kalsø, landsstýrismann í mentamállum:

1. Arbeiðið við Marknagilsdeplinum hefur verið darvað seinastu tveir mánaðirnar. Hvørja ávirkan hava seinkingarnar á tíðarætlanina?
2. Verður Marknagilsdepilin klárur til skúlabrúks í 2016?
3. Heldur kostnaðarætlanin fyri Marknagilsdepilin?

3. februar 2015 svaraði landsstýrismaðurin m.a., at Landsverk metti, at tað bar til at framskunda arbeiðið, soleiðis at skúlin varð liðugur at taka í nýtslu til skúlabyrjan í 2016, og varð tí farið undir at leggja arbeiðið til rættis og gera avtalur við arbeiðstakarar um tað.

*Skúlaársbyrjan 2016.*

Um kostnaðarætlanina svaraði landsstýrismaðurin, at sambært teimum upplýsingum, sum Mentamálaráðið hevði frá Landsverki varð framvegis arbeitt innan fyri ta játtan, sum var ásett í verklagslógini, og sum játtan var til á fíggjarlógini.

#### 6.2.5 Samskipti í byggitiðini

Mentamálaráðið og Landsverk hava havt regluligar fundir í allari byggitiðini. Fyri at tryggja eitt gott samskipti í allari verkætlanartilgongdini, varð ein serligur stýrisbólkur skipaður, har umboðini frá Landsverki vóru stjórin, leiðarin á byggideildini og verkætlanarleiðarin. Umboð fyri Mentamálaráðið vóru aðalstjórin, ein deildarstjóri og rektarin á Glasi. Landsstýrisfólkið hefur eisini luttikið á flestu fundunum.

*Mentamálaráðið og Landsverk regluligar samstarvsfundir í allari byggitiðini.0*

Mentamálaráðið hefur kunnað um, at stýrisbólkafundirnir blivu partar av regluligu samstarvsfundunum, sum Landsverk og Mentamálaráðið høvdu. Samstarvsfundir viðgera allar verkætlanir, sum Landsverk hefur staðið sum byggiharri fyri, vegna Mentamálaráðið. Sambært ráðnum var tað tó ein serstakur partur av fundinum og fylti meira enn alt annað. Samstarvsfundirnir byrjaðu altíð við Marknagilsdeplinum, tá luttóku verkætlanarleiðarin hjá Landsverki og rektarin á Glasi, sum eisini er formaður í bygginevndini. Verkætlanarleiðarin og rektarin vóru farnir av fundinum, tá ið málið um byggingina av Marknagilsdeplinum varð liðugt viðgjørt á fundinum.

Samferðslumálaráðið og Landsverk hava havt mánaðarfundir, nevndir statusfundir, har Skúladepilin við Marknagil hefur verið fastur tåttur. Á flestu fundunum luttóku landsstýrismaðurin, aðalstjórin og ráðgevi vegna Samferðslumálaráðið. Fyri Landsverk hava stjórin, varastjórin og deildarleiðarin á fíggjardeildini luttikið.

*Skúladepilin fastur tåttur á samstarvsfundum ímillum Samferðslumálaráðuð og Landsverk.*

Tann bygnaðurin, ið er vístur í talvu 6.2.1, og sum var gjørdur í februar 2010 er tekin um, at øll politiska skipanin skuldi vera við í verkætlanini. Har vórðu settir Stýrisbólkur, Fylgibólkur og Samstarvsbólkur.

Samstarvsfundurin hefur mánaðarlíga viðgjørt, hvussu gekst við at halda játtanina til Skúladepilin við Marknagil, hvussu gekst við at halda tíðarætlanina og eisini av og á, hvat slag av hita skúladepilin skuldi hava. Játtanin til flagtekju hefur eisini verið upp og vent nakrar ferðir.

Niðanfyrir hefur Landsgrannskoðanin endurgivið úr samstarvsfundum og skrivligum samskipti ímillum Mentamálaráðið og Landsverk í byggitiðini. Samskiptið byrjaði í 2013.

Í januar 2013 spurdi Mentamálaráðið Landsverk um byggiverkætlanina, m.a. hvørjum óvissum arbeitt varð við í mun til óvæntaðar eykakostnaðir, og hvussu upphæddin passaði, um sammett varð við aðrar verkætlanir av slíkum slag.

Landsverk svaraði, at 35 mió.kr. av fíggarætlanini vóru settar av til óvæntaðar eykaútreiðslur, sum svaraði til 8% av handverkaraútreiðslunum.

Ráðið spurdi, hvør váðin var í mun til kostnaðarmetingina út frá einari objektivari risikometing.

**Skúla- og mentanarbygningar í nógvum førum dýrari enn ætlað.**

Landsverk svaraði, at tey vistu av royndum, at skúla- og mentanarbygningar í nógvum førum gerast dýrari enn upprunaliga ætlað. Umráðandi var, at prosjektið varð granskað neyvt og at ein útgreinað váðameting bleiv gjørd, áðrenn farið varð í gongd at byggja. Prosjektgranskingin og váðametingin, sum Landsverk hevði gjørt, vistu, at rættingar framvegis skuldu gerast í prosjektinum, áðrenn farið varð undir at byggja. Mett varð tó, at prosjektið kundi fremjast, tá hesi viðurskipti vóru komin upp á pláss.

Mentamálaráðið spurdi hvussu var við flyting millum játtanina til bygging á 391 mió.kr. og játtanina til útgerð á 60 mió.kr.

**Kostnaðarmeting av innbúgv 36,3 mió.kr.**

Landsverk svaraði, at sólavskerming, prosessventilatióin og Mezzanin vóru at rokna sum innbúgv, og tí var tað ikki innroknað í verandi játtan. Kostnaður fyri tað var, sambært tilboði frá arbeiðstakarunum, 7 mió.kr. Eingin endalig uppgerð var tó gjørd viðvíkjandi innbúgv. Ein fyribils kosnaðarmeting var gjørd 31. august 2011, har mettur kostnaður av innbúgv var 36,3 mió.kr. Maskinur til Tekniska skúlan, sum ikki vóru íroknaðar, vórðu fyribils settar at kosta umleið 11,7 mió.kr. Mett varð, at roknast skuldi við 2,5 mió.kr. í príshækkan og 2,5 mió.kr. fyri veiting í Føroyum.

12. februar 2013 var Marknagilsdepilin til viðgerðar á samstarvsfundi. Aðalstjórin og deildarstjóri luttóku vegna ráðið, og stjórin og leiðarin á byggideildini vegna Landsverk.

Sambært fundarfrásøgnini góvu innkomnu tilboðini upp á handverkaraútreiðslur eitt fyribils samlað úrslit áljóðandi 471 mió.kr., og verklagslógin var 391 mió.kr.

Landsverk hevði sett fram tilmæli um eykajáttan, 64 mió.kr., og ímeðan bíðað varð eftir politisku skipanini, hevði Landsverk fingið boð frá Mentamálaráðnum um at arbeiða víðari við verkætlanini til onnur boð komu.

**Fíggarnevndin legði áherðslu á, at landsstýrismaðurin skuldi fylgja neyvt við verkætlanini.**

Í fundarfrásøgn, mars 2013, varð víst á, at í álitinum til aðru viðgerð av verklagslógini, sum lá í Tinginum tá, legði Fíggarnevndin áherðslu á, at landsstýrismaðurin skuldi fylgja neyvt við verkætlanini og staðiliga gera sínum ráðgevum greitt, at kostnaðarmetingin og tíðarætlanin skulu halda. Fíggarnevndin hevði víst á, at málið hevði fingið eina drúgva og langa viðgerð, og nevndin helt, at um tíðar- og kostnaðarætlanin skuldu halda, var neyðugt, at arbeiðið bleiv sett í gongd beinanvegin. Ein samd nevnd tók undir við málinum og mælti Løgtinginum til at samtykkja tað.

Í mai 2013 boðaði Mentamálaráðið Landsverki frá, at ráðið hevði ongar viðmerkingar til, at játtan varð útvegað til jarðhita at hita skúlan við. Mentamálaráðið leggur afturat, at ráðið gekk út frá, at Landsverk hevði stýr á, at tað ikki ávirkaði tóku játtanina at byggja fyri, og at tíðarætlanin fyri byggitíðina fór at halda.

**Mentamálaráðið saknar kunning.**

Sambært Mentamálaráðnum, saknaði ráðið kunning frá Landsverki, nú verkætlanin fór í gongd, og ráðið endurgav nakrar spurningar, tey høvdu sett:

- “Hvør er støðan á sáttmálaøkinum, eru sáttmálar gjørdir.
- Hvat hendir í markini, er arbeiðið byrjað.
- Hvussu samstarva arbeiðstakarar um uppgávuna, eru aðrir tiknir við.
- Tú sært her er eitt sindur av óvissu hjá okkum, um hvat hendir.”

**Sáttmáli undirskrivaður í apríl 2013.**

Sambært fundi í juni 2013 var sáttmáli upp á jørð og kloakk undirskrivaður við TG Verk 18. apríl 2013, og arbeiðið byrjað. Sáttmálin var 22,4 mió.kr. og var partur av enterprisu 1. Landsverk hevði havt verkstovu við VVS um prosjektstatus og sparingaruppskot. Landsverk hevur á prosjekteringsfundi kunnað um jarðhitan, ið kanska var á veg inn í

verkætlanina aftur. Landsverk hevði somuleiðis havt verkstovu við EL um prosjektstatus og sparingsuppskot. Har hevði verið mettt um, hvørt mann hevði spart ov nógv á El-síðuni, ella á røttu støðunum. Sambært kostnaðarmetingini tá, so hevði mann verið í so harður her.

Í januar 2014 varð m.a. nevnt, at arbeiðt varð fyri at halda tíðarætlanina at hava skúlan lidnan við skúlaársbyrjan 2016. Í apríl sama ár varð sagt, at framtíðarprofilurin fyri fíggingina av verkætlanina mátti viðgerast, og at tað var ein álvarsligur trupulleiki fyri liðuggerðina til ásettu tíð í 2016.

Í apríl 2014 minti Mentamálaráðið Landsverk á, at tá ið ráðið fekk játtanina upp á pláss til Marknagilsdeplin, álegði Fíggingarnevndin teimum at fylgja væl við játtanini, soleiðis at ráðið tryggjaði sær, at játtanin fór at halda. Tvær vikur seinni bað landsstýrismaðurin í mentamálum deildarstjóra, biðja um skrivligar neyvar upplýsingar um játtanarnýtslu og byggigongd í mun til tær ætlanir, ið vóru lagdar fram, umframt eina neyva meting um tað, sum eftir var at byggja.

*Landsstýrismaðurin  
biður um skrivligar  
neyvar upplýsingar.*

Í juni 2014 varð sagt, at stórt trot bleiv í 2015, og at fyri 2014 varð roknað við, at møgulig meirnýtsla kundi flytast um ársskiftið. Komið var ikki á mál við sparingum.

8. oktober 2014 skrivaði Mentamálaráðið til Landsverk: *“Tað er eitt ynski frá Mentamálaráðnum at fáa eina gjøgnumgongd av hólisdísoneringini í Marknagilsdeplinum, hvat hevur man hugsað hvar, og hvussu nógv pláss er til hvønn aktivitet. Vit hava til bygginevndina fingið eina umbøn frá Tekniska skúla at fáa meiri pláss í skúlanum til nýggja undirvísing (nýtt fak). Spurningurin er, hvussu gera vit tað skilabest.”*

Í frágreiðingini frá fundinum í oktober 2014, eru játtanartøl 2014 til 2016 o.a. Eisini er yvirlit yvir sáttmálar, ið eru gjørdir. Sambært frágreiðingini varð kannað um at fáa berghitaskipan inn aftur í prosjektið. Arbeiðt varð við ESCO-loysn. Samskiftið við Fjarhitafelagið var lagt stilt, ímeðan berghitaloysn varð kannað.

Landsstýrismaðurin í mentamálum vísti 21. januar 2015 á, at hann sjálvur og helst eisini Løgtingið høvdu áhuga í at vita, um kostnaðarmeting og tíðarætlan fóru at halda. Higartil hevði hann fingið greið boð frá Landsverki, at alt bendi á, at bæði peningur og tíðarætlan fóru at passa. Hann helt, at eftir svarinum frá Landsverki, hekk alt meira ella minni í óvissuni, og spurdi, um tað var rætt skilt og legði afturat, at Løgtingið mátti fáa røttu upplýsingarnar.

*Landsstýrismaðurin  
áhugaður at vita, um  
kostnaðar- og  
tíðarætlan fara at  
halda.*

21. januar 2015 sendi deildarstjóri í Mentamálaráðnum skriv til Landsverk um, at tað var við at taka seg upp ein trúvirðisspurningur, um hatta nú var tann einasti roknifeilurin<sup>40</sup>, ella tað vóru onnur brek, ið kanska ikki vóru funnin enn. Hann spurdi, um tað hevði verið eitt hugskot, at gjøgnumgingið málið við bygginevndina, og greitt frá har, hvussu tryggjast skuldi, at alt nú var í lagi, soleiðis at tey kundu brúkt bygginevndina til talsfólk fyri partarnar at fáa boðskapin út, at alt nú var í lagi.

Leiðarin á byggideildini hjá Landsverki svaraði, at tað kundi verið eitt gott hugskot at brúkt bygginevndina til ymiskt. Í hesum førinum hevði Landsverk sagt tað tey vistu. Tey bíðaðu m.a. eftir endaligum tekningum.

Í mars 2015 skrivaði stjórin á Landsverki til Mentamálaráðið, at uppritið, sum hann hevði lovað at sent Mentamálaráðnum tíverri var seinkað, men fór at verða sent í vikuni.

<sup>40</sup> Roknivilla var í prosjektinum hjá undirveitarar í sambandi við trappuveggjarnar.

**Landsstýrismaðurin var ivasamur um byggimálini sum Landsverk umsát fyrri ráðið.**

Sama dag spurdi landsstýrismaðurin í mentamálum aðalstjóran og deildarstjóran, um nakað sum helst kom frá Landsverki til tíðina. Hann var ivasamur um byggimálini, sum Landsverk umsát fyrri ráðið.

20. mars 2015 sendi stjórin á Landsverki Mentamálaráðnum frágreiðing um roknifeilin, og hvussu tað málið var handfarið.

21. apríl 2015 spurdi deildarstjóri í Mentamálaráðnum stjóran á Landsverki, um nakað nýtt var um tíðarætlanina fyrri Marknagilsdepilin. Hann segði orsøkina til spurningin vera, at tey skuldu mæta í figgjarnevndini dagin eftir, og har máttu báðir partar siga tað sama.

**Landsstýrismaðurin dámdi illa at vera skuldsettur fyrri at afturhalda upplýsingar.**

6. mai 2015 heitti landsstýrismaðurin í mentamálum á sín aðalstjóra, um at skipa fyrri kunnandi fundi fyrri tingfólkum enn einaferð, har Landsverk skuldi greiða frá tí, Mentamálaráðið fekk at vita frá teimum. Landsstýrismaðurin vísti á, at honum dámdi ikki at verða skuldsettur fyrri at afturhalda upplýsingar, sum róð hevði verið framundir.

7. juli 2015 varð upplýst at byggingin hevði gingið strilti undanfarna vetur og vár orsakað av prosjektfeilum og øðrum trupulleikum, men gongd var nú komin á. Landsverk skuldi koma við nýggjari tíðarætlan í viku 29. Sambært galdandi tíðarætlan skuldi arbeiðið vera liðugt í oktober/november 2016.

6. oktober 2015 segði aðalstjórin í Mentamálaráðnum í telduposti til stjóran á Landsverki m.a., at í sambandi við, at rektarin fyrri Marknagilsdepilin skuldi yvirtaka formanspostin í Bygginevndini, hevði hann hugt eftir, hvat arbeiðssetningurin var.

**Yvirskipaða uppgávan hjá bygginevndini.**

Sambært aðalstjóranum var ásett í skrivi frá 28. mars 2008, at yvirskipaða uppgávan hjá bygginevndini var, at:

- Tryggja, at næmingar og lærarar fáa nútímans námsfrøðiligar, bygningarligar karmar at virka innanfyri, og mæla til loysnir í byggimálinum, sum eru í samsvari við hetta og ásettu yvirskipaðu karmarnar.
- Hava eftirlit við, at valdar loysnir verða framdar í verki.

Landsverk skuldi tryggja, at bygningurin varð bygdur innan ásetta figgjar- og tíðarkarmar. Landsverk skuldi bjóða verkætlanina út av nýggjum, og fekk dispositiónsrættin av samlaða figgjarkarminum til bygging av nýggjum Miðnámskúladepli í Tórshavn. Landsverk skuldi í hesum sambandi standa fyrri byggiroknskapinum, umframt tryggja, at bygningurin varð bygdur við atliti at ynskjum og krøvum hjá eigarinum.

Aðalstjórin skoytir uppí, at *“Spurningurin er, um arbeiðssetningurin hjá bygginevndini skuldi verðið broyttur nakað í sambandi við, hvussu langt byggingin er komin nú.”* Eisini spyr hann, *“um Landsverk hevur nakra meining um tað, ella um Landsverk hevur fingið nakrar orðingar fyrri virki hjá bygginevndum, sum ikki eru við í hesum skrivinum?”*

7. oktober 2015 svaraði stjórin á Landsverki, at hann helt tað ikki vera skilagott at broyta ein arbeiðssetning, nú tey vóru komin so langt. Arbeiðssetningurin, sum varð orðaður tá, greiddi frá uppgávum og ábyrgdum fyrri allar fasurnar í einari byggiprosess. Hann metti ikki, at tørvur var á at gera broytingar. Sambært stjóranum var uppgávan hjá bygginevndini sera avmarkað í byggifasuni, tí loysnir o.a. vóru valdar. Tað var ikki fyrr enn møguligar broytingar skuldu gerast, at bygginevndin skuldi vera virkin. Umframt tað, skuldi bygginevndin sjálvandi eisini kunnast um gongdina.

**Neyðugt at tillaga játtanina til innbúgv.**

16. oktober 2015 sendi Mentamálaráðið Landsverki teldupost, og vísti á, at neyðugt varð at gera tillagingar á játtanini til innbúgv. Ráðið bað um at fáa tað nærri útgreinað, fyrri at fáa greitt bygginevndini frá tí. Landsverk svaraði, at arbeitt varð við tí, og at tey skuldu venda aftur sum skjótast.

26. október var fundur ímillum Mentamálaráðið, Samferðslumálaráðið og Landsverk um TG Verk, um uppskot frá Landsverki til loysn.

*Í október 2015 bað Mentamálaráðið um dagfærda kostnaðarmeting.*

27. október 2015 bað aðalstjórinn í Mentamálaráðnum stjórn á Landsverki um at fáa

1. *Seinastu dagfærdu kostnaðarmeting av byggiverkætlanini við Marknagil*
2. *Lýsing av, hvussu Landsverk hevði viðgjørt trupulleikarnar við TG Verk í stuttum.*
3. *Yvirlit yvir byggiharra og organiseringina av verkætlanini.*

Hann bað um at fáa tilfarið skjótast gjørligt, tí hann skuldi á fund við aðrar aðalstjórnar, um tað, sum partarnir høvdu viðgjørt dagin fyri.

28. október 2015 skrivaði aðalstjórinn í Mentamálaráðnum til stjórn á Landsverki, við útdýpandi spurningum til Fíggarstýringsskjalid frá 28. október 2015<sup>41</sup>:

1. Hvussu verður væntaða tryggingargjaldið innroknað í kostnaðarmetingina
2. Onkrar av útreiðslunum sýnast at passa illa til kostnaðarmetingina – hvussu skal tað skiljast?
  - a. Fyri prosjekteringsútreiðslur eru 56,5 mió.kr. rindaðar, men einans 50,4 mió.kr. disponeraðar.
  - b. Intern ráðgeving og leiðsla hevur kostað 10,1 mió.kr., og tað eru einans umleið 4 mió.kr. eftir til restina av byggingini. Er tað nokk?
  - c. 20 mió.kr. av innbúgvum v.m.stendur til at verða innihildið í arbeiðstakarsáttmálanum. Hvat er tað og kemur tað at halda?
  - d. Til málsettar útreiðslur er útgoldið 7,5 mió.kr. og er hetta hálv mió.kr. meira ein tað, sum er í kostnaðarætlanini, og 1,5 mió.kr. meira, enn tað, sum er disponerað.
3. Undir sparingunum á 8,5 mió.kr. stendur, at 2,4 mió.kr. er avsett til kompilering, hvat er tað?

Aðalstjórinn helt, at tey skuldu vera eitt sindur varin við at taka av inventari. Tað var rættiliga týðiliga oyramerkt í fíggarlógini, at 60 mió.kr. vóru avsettar til tað.

30. október 2015 svaraði stjórn á Landsverki:

1. At tryggingaravrokningin liggur uttanfyri budgettið. Við í hesum eru nøkur útlegg, sum verða víðariførd trygging. Tey eru mótroknað í hesum budgett.
2.
  - a. Har vóru nakrar útreiðslur, sum vóru komnar skeivt fyri, og har kemur eitt frátrekk frá trygging. Er nú viðmerkt í skjalinum.
  - b. Ja hetta er nokk. Byggileiðsla kemur afturat. Tað gevur áleið 3+4 mió.kr.
  - c. Hetta merkir, at partar av innbúgvum og tólum er longu innihildið í teimum sáttmálum, sum vera uppá t.d. kompletering.
  - d. Her var ein lítill feilur komin í, sum nú er rættaður. Afturat hesum skal viðmerkjast, at stæðforretning<sup>42</sup> v.m. er goldið av hesum posti, og vit føra stóran part víðari til trygging. Upphæddin er tó óviss enn.
3. Hetta eru sparingar í kompleteringsenterprisuni, sum inniheldur loft, veggir, hurðar o.s.fr.

Í fundarfrásøgn 10. november 2015 stendur m.a. at avtala var um at vera upp á pláss við TG Verk, at Landsverk gjørdi eitt útlegg, sum dekkar 15 av teimum 45 mió.kr., sum vóru í kravinum. Landsverk gjørdi sær rætt í avtaluni til at krevja fulla upphædd afturgoldna í gerðarrættinum. Partur av avtaluni var nýggj tíðarætlan, at skúlin skuldi standa liðugur um ársskipti 2016/2017. Møguligt var at halda budgettið, um nakrar sparingar vórðu framdar.

Á fundi 4. januar 2016 varð m.a. upplýst, at skúlin bleiv liðugur seint á vári 2017.

<sup>41</sup> Sí fylgiskjal 11.2

<sup>42</sup> § 44, stk. 2 í ABF06.



10. maí 2016 varð kunnað um orkuloysn. Greiða mátti fáast á, hvør loysn skuldi veljast. Eisini varð nevnt, at Lemming & Erikson vóru farin á húsagang, og at tað kom at ávirka verkætlanina á ein ella annan hátt, og at kannað varð, hvørjir møguleikar vóru at fáa fatur á fólki hjá Lemming & Erikson, ið BIG kundi yvirtaka.

*Í juli 2016 varð sagt, at skúlin varð liðugur til skúlaársbyrjan 2017.*

12. juli 2016 varð greitt frá, at ætlanin var, at skúlin skuldi standa liðugur til skúlaársbyrjan 2017.

7. august 2016 var Mentamálaráðið í holt við at søkja um eykajáttan at fremja jarðhitaloysnina fyri.<sup>43</sup>

Í fundarfrágreiðing 4. oktober 2016 stendur, at nógv órógv var, sum fór at ávirka tíðarætlanina, at tørvur var á, at fáa í lag avtalu um útlegg í sambandi við sakarmál og fylgjur, og at svarskriv var sent pr. 30. september 2016 til gerðarrættin.

8. november 2016 varð arbeitt við at gera nýggja tíðarætlan, og tørvur var á, at fáa avtalu um útlegg í sambandi við sakarmál og fylgjur. Landsverk skuldi koma við einari uppgerð fyri neyðug útlegg. Um orkuloysn verður sagt, at farið var í gongd, og at væntandi fór um ¾ at verða frá jarðhita.

*Í januar 2017 varð framvegis ætlanin at skúlin varð liðugur í 2017.*

3. januar 2017 stendur m.a. í fundarfrágreiðingini, at arbeitt varð við at gera nýggja tíðarætlan, og at ætlanin framvegis var at fáa bygningin lidnan í 2017.

*Umbøn um heimild til fíggarligt útlegg.*

9. februar 2017 sendi Landsverk Mentamálaráðnum umbøn um heimild til fíggarligt útlegg, tí at ósemja hevði tikið seg upp ímillum Landsverk og høvuðsarbeiðstakaran.

Í frágreiðing sínari til Samferðslumálaráðið í desember 2018 upplýsti Landsverk, at tey 10. februar 2017 boðaðu Mentamálaráðnum frá, at neyðugt var at biðja um eina eykajáttan á 86,6 mió.kr.

7. mars 2017 verður m.a. sagt í fundarfrásøgn, at eftir ætlan skuldi skúlin avhendast áðrenn 1. mars 2018.

*Flagtekja mett at kosta 6-7 mió.kr.*

Á samstarvsfundi 3. maí 2017 varð kunnað um verklagslógina, m.a. at flagtekja (Sedum) fyribils varð mett at kosta 6-7 mió.kr. og at Landsverk kannaði, um tað bar til. Eftir tíðarætlanini skuldi skúlin avhendast áðrenn 1. mars, og vóru tey ein dag aftanfyrri.

5. september 2017 varð kunnað um, at d.d. vóru 490 mió.kr. brúktar, og at mett varð, at fígging var tøk fram til 1. november 2017. Skúlin skuldi avhendast í mars/apríl 2018.

*500 mió.kr. brúktar*

Í frágreiðing frá samstarvsfundi 3. oktober 2017 stendur, at d.d. eru um 500 mió.kr. brúktar. Sambært Mentamálaráðnum fingur tey upplýst frá Landsverki á fundinum, at støðan var ikki so akut viðvíkjandi fígging, tí mett varð, at fígging var fram til november 2017. Løgtingið játtaði eykajáttanina tann 19. oktober 2017. Sambært Mentamálaráðnum varð uppskotið um hækking av verklagslógini fyrstu ferð lagt fram í maí 2017, men fall burtur, tí Løgtingið fór í summarfrí í juni. Uppskotið var tí lagt fram aftur fyrst í komandi tingsetu.

*Í desember 2017 varð roknað við at avhenda í apríl 2018.*

12. desember 2017 varð m.a. sagt, at skúlin skuldi avhendast í apríl 2018. Tey vóru í holt við at velja endaliga orkuloysn, og talan var um eina nakað minni skipan, men sum kom at nøkta 60-70% av samlaða tørvinum yvir eitt ár.

8. januar 2018 sendi borgarstjórin í Havn skriv til landsstýrismannin í mentamálum, har hann m.a. gjørði vart við, at brunaviðurskiptini á Skúladeplinum við Marknagil ikki vóru avgreidd enn.

<sup>43</sup> Sí eisini brotið um broyting av verklagslógini í 2016.

Í fundarfrásögn 9. januar 2018 varð aftur nefnt, at flagtekja (Sedum) er fyríbils mettt at kosta 6-7 mió.kr., og at Landsverk kannaði kostnaðin. Landsverk bíðaði eftir dagfördum prosjekttilfari samsvarandi ynski um ekki at nýta innflutt tilfar. Sagt varð eisini, at arbeiðið gekk væl í lötuni, og at tíðarætlanin sá út til at halda, við einari seinking 2 til 3 vikur, sum arbeitt varð við at heinta inn.

*Tíðarætlan sá út til at halda.*

6. februar 2018 stendur í fundarfrágreiðingini, at Landsverk bíðaði eftir dagfördum tilfari í sambandi við ekki at nýta innflutt tilfar til tekjuna. Eisini vóru avbjóðingar við beriorku, og skuldu konstruktiónirnar endurroknast. Sagt verður, at arbeiðið gekk væl í lötuni, og at tíðarætlanin sá út til at halda. Eftir ætlan skuldi skúlin avhendast í apríl 2018. Stigvís innflyting. Arbeitt varð við at fáa maskinur o.a. til tekniska skúla inn í tíðarætlanina. Avrátt var, at eingin snarljósverja verður á bygningunum (tilskilað varð, at gólv og veggir eru jørðaðir). Tórshavnar kommuna hevði sent Mentamálaráðnum skriv viðvíkjandi gjaldi av stigabili.

*Arbeiða við at fáa maskinur til tekniska skúla inn í tíðarætlanina.*

7. mars 2018 kannaði Landsverk framvegis møguligar loysnir um flagtekju (Sedum).

19. mars 2018 skrivaði Mentamálaráðið til rektaran á Glasi við avriti til verkætlanarleiðaran hjá Landsverki, at aðalstjórin og deildarstjóri høvdu verið á byggiplássinum og kunnað seg um, hvussu byggingin gekk. Hann helt, at teir vóru væl nøgdir við gongdina, har verkætlanarleiðarin greiddi frá.

*Mentamálaráðið væl nøkt við gongdina á Glasi.*

20. mars 2018 spurdi leiðarin á byggideildini hjá Landsverki Mentamálaráðið, um tað veruliga kundi passa, at Landsverk ekki kundi selja maskinurnar hjá Tekniska skúla og brúka pengarnar til nýggjar maskinur.

Í frágreiðing frá fundi 11. mai 2018 verður nefnt, at handverkarafyrirteka var seinkað í mun til tíðarætlan, og at avtala var gjørd við fyrirtekuna at seta fleiri fólk á og at arbeiða longri dagar. Um byggiloyvið stendur, at Tórshavnar kommuna og Landsverk vóru komin ásamt um loysn við verandi stigabili. Sagt verður, at tíðarætlanin sá út til at halda, og at nøkur arbeiði verða møguliga ekki liðug áðrenn innflyting.

5. juni 2018 kundi roknast við at innkoyring av installatiónum, føstum innbúgv og uppsetan av litfoliu fór fram samstundis, sum Glasir flutti inn. Arbeitt varð uttandura. Jarðhiti o.a. blivu helst ekki liðug áðrenn innflyting. 9. august 2018. Handverkarafyrirteka var nakað seinkað í mun til tíðarætlanina.

*Jarðhiti helst ekki liðugur, áðrenn innflyting.*

7. august 2018 var status, at nakrar hæddir vóru vaskaðar. Ein ætlan skuldi gerast um manglarnar eftir móttøkuna. Leyst og fast innbúgv var ávegis. Fleiri maskinur á bilverkstaði vóru uppsettar. Stórkøkurin skuldi koma dagin eftir. Fyrsta sending av serinnbúgv skuldi koma á plássið í komandi viku.

4. oktober 2018 arbeiði Landsverk við at fáa flest allar manglar avgreiddar innan 22. oktober 2018. 6. november skuldi yvirlit yvir manglar gjøgnumgangast á statusfundi millum Mentamálaráðið og Skúladeplin við Marknagil. Landsverk kom framhaldandi at hava tvey starvsfólk at taka sær av Skúladeplinum við Marknagil til allir manglar vóru avgreiddir.

23. oktober 2018 sendi stjórin á Landsverki teldupost til aðalstjóran í Mentamálaráðnum við heitinum "Fyrirspurningur um, hvussu meirútreiðslurnar í sambandi við liðuggerð av byggjarbeiði á Skúladeplinum við Marknagil skulu handfarast" Hann skrivar:

*"Í sambandi við liðuggerð av Skúladeplinum við Marknagil er neyðugt at seta arbeiðir í gongd, sum Landsverk ekki hevur játtan til. Tað hevur nevniliga víst seg, at fleiri prosjektmanglar, prosjektfeilir og arbeiðir eru nú her móti endanum, sum ekki vóru við ella ekki vóru lýst í prosjekttilfarinum.*

*Fráboðan um, at Landsverk fer at seta arbeiðir í gongd, sum játtan ekki er til.*

*Komandi vikurnar fer Landsverk tí at seta arbeiðir í gongd, sum játtan ikki er til. Talan er um mettar meirútreiðslur á umleið 18,6 mió. krónur, sum svarar til eina meirnýtlu á 2,9 prosent av samlaðu játtanini til verkætlanina.*

*Viðfest í hesum telduposti er ein frágreiðing frá byggileiðsluni á Landsverki, sum lýsir mettu meirnýtsluna og orsøkina til útreiðslurnar. Í frágreiðingini er eisini viðlagt eitt yvirlit yvir trætumál millum Landsverk og arbeiðstakarar, sum ikki eru avgreidd, og sum møguliga kunnu enda sum ósemjur í einum gerðarrætti, um semja ikki verður gjørd. Landsverk vil við hesum spyrja Mentamálaráðið, hvussu ein slík meirútreiðsla skal handfarast. Talan er um neyðugar útreiðslur fyri at fáa gjørt skúlan heilt lidnan, og sum ikki kunnu sparast burtur.*

*Málið hevur skund, tí arbeiðini skulu gerast nú og komandi vikurnar.”*

**Spurningur, hvør hevur politisku ábyrgdina.**

Aðalstjórin í Mentamálaráðnum sendi sama dag teldupost til aðalstjóran í Samferðslumálaráðnum:

*“Viðlagdur er teldupostur frá [stjóranum á Landsverki] í morgun, hann fráboðar eitt munandi yvirtrekk á Skúladeplinum við Marknagil.*

*Havi tosað við hann og hann sigur at sami teldupostur er eisini sendur til SMR, sum varar av LV.*

*Vit eru enn einaferð í ógreiðu støðuni, har spurningurin er, hvør hevur politisku ábyrgdina.*

*Eg havi gjørt [stjóranum] greitt, at MMR ikki hevur nakra heimild, at geva nøkur boð, sum liggja uttanfyri fíggjarligu karmarnar sum eru játtaðir.*

*Tað er bara Løgtingið sum kann játtað pengar.*

*Er hinvegin talan um útreiðslur, sum longu eru avhildnar er talan um eitt yvirtrekk, so er tað nakað, sum Løgtingið ikki játtar, men meirútreiðslan má staðfestast.*

*Mentamálaráðið hevur fylgt hesum byggimálinum tætt og hevur javnan spurt inn til fíggjarligu støðuna. Boðini frá LV hava alla tíðina verið, at teir halda seg innan fyri fíggjarkarmarnar.*

*Núverandi støða er tí heilt nýggj fyri okkum.*

*Eg havi biðið [stjóran] um eina nærri frágreiðing sum lýsir málið. Hann skal verða klárur við hesari mánadagin.*

*Vit mugu hava eina samskipaða tilgongd í hesum málinum og viðgera tað saman.”*

**Ikki seta arbeiði í gongd, sum játtan ikki er til.**

24. oktober 2018 bað aðalstjórin í Samferðslumálaráðnum stjóran á Landsverki um ikki seta nakað arbeiði í gongd, sum játtan ikki var til. Eisini bað hann stjóran gera frágreiðingina til Mentamálaráðið sum skjótast, so mátti landsstýrið taka støðu til, hvussu farast skuldi víðari við málinum. Stjórin á Landsverki svaraði, at hann skuldi hava fund við Mentamálaráðið mánadagin og bað aðalstjóran, um tað lá fyri, at ringja til sín um málið.

**Farið er upp um játtanarkarmin.**

26. oktober 2018 kunnaði stjórin á Landsverki Mentamálaráðið og Samferðslumálaráðið um “Meirútreiðslur í sambandi við Skúladepilin við Marknagil”. M.a. segði hann, at samlaði kostnaðurin nú var farin upp um verandi játtanarkarm, og fyri at fáa skúlan lidnan vóru útreiðslur komnar afturat, sum ikki vóru íroknaðar samlaða kostnaðin. Hann vísti á prosjektmanglar fyri 4 mió.kr.

**Prosjektmanglar.**

Stjórin á Landsverki vísti eisini á, at prosjektmanglar vóru millum fast innbúgv, el og ventilatióin. Við í skrivinum var tekning frá teimum, ið høvdu reviderað prosjektið viðvíkjandi útlufting o.ø. til maskinur. Allar maskinurnar máttu flytast, eins og allar lidnu innleggingarnar eisini máttu flytast. Meirútreiðslurnar fyri prosjektmanglar fyri fast innbúgv, el og ventilatióin vóru 3.250 t.kr.

**Vænta meirútreiðslur á 18.650 t.kr.**

Manglarnir fyri ljós í rýmingarleiðum o.a. (projekteringsfeilir) vóru 6 mió.kr. Afturat hesum vóru meirútreiðslur fyri uttanduraarbeiði 3.750 t.kr. Eykakostnaðir fyri byggjarbeiðir, ið enn vóru í gongd vóru 1.750 t.kr. Sambært stjóranum vóru 1,6 mió.kr. eftir av játtanini 16. oktober 2018, tí væntaði hann eina meirútreiðslu 18.650 t.kr. (20.250-1.600).



29. október 2018 var fundur, har stjórnin og leiðarinn fyrir byggideildina umboðaðu Landsverk, aðalstjórnin, undirvísingastjórnin, fulltrúi og fyrrverandi deildarstjórnin umboðaðu Mentamálaráðið og rektarinn umboðaði Glasir.

Í fundarfrágreiðinginni skrifvar Mentamálaráðið, at frágreiðingin um meirnýtsluna kom óvart á ráðið, og at sambært Landsverki vóru allar eykaútreiðslur við í frágreiðinginni, sum Landsverk í lötuni kendi til.

*Meirnýtsla kom óvart á Mentamálaráðið.*

Landsverk vísti m.a. á, at 2-3% í meirnýtslu var ekki nakað óvanligt. Uppgerð, sum Mentamálaráðið hevði fingið frá Landsverki 26. október varð gjøgnumgingin. Sambært Landsverki kundi verkætlanin ikki uttan víðari steðgast, men 2 mió.kr. av teimum 20 mió.kr. kundu steðga, tað var nakað av uttandura arbeiðið og montering av maskinum á verkstøðunum.

*Meirnýtsla 2-3% ikki nakað óvanligt.*

Sambært Landsverki var talan um eina ófatiliga vánaliga verkætlan frá arkitektinum, og Landsverk fór at hava eina langa prosess yvirfyri ráðgevanum aftaná.

*Sambært Landsverki er verkætlanin frá arkitektinum ófatiliga vánalig.*

Nevnt verður í fundarfrágreiðinginni, at

- Fleiri maskinur virkaðu ikki, nú arbeiðið at seta maskinurnar til var steðgað.
- Asfalteringin og uppsetan av ljósum uttanfyri var eisini steðgað.
- Jarðhitaskipanin manglaði endaliga elforsýning, men tað fór at verða gjørt sum ætlað.
- Arbeiðið við ventilasjonsskipanini fór at verða gjørt liðugt.
- Peningurin til flagtekjuna var brúktur til annað arbeiði.
- Á verkstøðunum manglaðu 5-6 fresarar at verða settir til, umframt pussi-maskinur og cnc maskina.

Serliga verkætlanin við verkstøðunum var sambært Landsverki vánalig frá ráðgevanum. Íbindingin av maskinum hevði ongantíð verið við í verkætlanini; tað hevði Landsverk ikki vitað av.

Sambært Landsverki var tað bíligasta fyri landið, at gera arbeiðini liðug sum skjótast, tí tað hevði havt eykakostnaðir við sær at steðga arbeiðinum.

*Bíligast fyri landið at gera arbeiðini liðug.*

Landsverk spurdi, hvat stovnurin nú skuldi gera yvir fyri Mentamálaráðnum fyri at fáa verkætlanina lidnað. Mentamálaráðið svaraði, at ráðið vildi hava Fíggjarmálaráðið og Samferðslumálaráðið við í málið, fyri betur at fáa lýst, hvat skuldi gerast. Landsverk skuldi gera eina uppgerð, sum vísir, hvat tey biðja um eykajáttan til.

At enda verður sagt í fundarfrágreiðinginni, at viðurskipti vóru á skúlanum, ið ikki vóru trygg fyri fólkíð, um neyðstøða kemur í, t.d. orsakað av eldi. M.a. vóru hurðar, ið ikki vóru tryggar hjá fólkí at fara út ígjøgnum.

*Viðurskiptini á skúlanum ikki trygg.*

3. november skrivaði aðalstjórnin í Mentamálaráðnum til stjórn á Landsverki, har hann vísti til fund dagin fyri ímillum lögmann og landsstýrismennin í fíggjarmálum og mentamálum um meirnýtsluna í sambandi við byggingina í Marknagili. Hann vildi hava svar á nakrar uppfylgjandi spurningar, teir vóru:

*Mentamálaráðið spyr Landsverk meira um eykajáttan.*

1. Er víska fyri, at við hesari eykajáttanini á tilsamans 18,6 mió.kr., so er byggingin av skúladeplinum komin heilt á mál. T.v.s. tað koma ikki fleiri umbønir um eykajáttanir til hesa byggingina.
2. Onkur hevur víst á, at okkurt má gerast við høvuðsinngongdina, tí alt ov nógvur vindur stendur beint inn á har. Kann roknast við, at nakað má gerast við tað, sum eykajáttan skal til?
3. Av teimum 20,3 mió.kr., sum mangla fyri at gera byggingina lidna, er nógv longu brúkt. Hvussu nógv er brúkt? Í yvirlitinum framgongur, at 4,8 mió.kr. kann haldast aftur, um steðgað verður nú. Skal hetta skiljast, sum at 20,3 – 4,8 = 15,5 mió.kr. er brúkt?

4. Í fráboðanini um meirnýtslu dagfest 26. október 2018 skriva tit soleiðis: “Útreiðslurnar til rætting av prosjektfeilir kundu staðfestast seint, og mett varð tí, at fíggjarligu avleiðingarnar av at steðga arbeiðinum, sum vóru settí gongd, ella at útseta hesi, vóru ov stórar. Avleiðingarnar høvdu verið, at skúlin ikki kundi takast í nýtslu, og tað vildi havt meirkostnað við sær at gera arbeiðið seinni.”

Eisini spurdi aðalstjórin, nær Landsverk kundi staðfesta, at prosjektfeilirnir fóru at fáa fíggjarligar avleiðingar, soleiðis at tað bleiv ein meirnýtsla.

4. november 2018 svaraði stjórin á Landsverki:

Ad. 1. Fíggjarstøðan er ikki gjørd endaliga upp enn, tí alt arbeiðið ikki er heilt liðugt, og allir arbeiðstakarar ikki hava sent endaliga uppgerð yvir tað arbeiði, sum er gjørt. Tað ber tí ikki til hjá Landsverki í verandi løtu at svara, um fleiri ókendar og ikki fráboðaðar útreiðslur kunnu staðfestast seinni. Í fráboðanini, sum varð send tykkum tann 26. október hevur Landsverk roynt at lýst verandi fíggjarstöðu og greitt frá orsøkini til, at ein meirnýtsla kundi staðfestast.

Ad. 2 Tað er rætt, at skúlin hevur víst á, at okkurt má gerast við høvuðsinngongdina, tí nógvur gjóstur frá úthurðini kann staðfestast. Landsverk handfer hetta sum ein prosjektfeil, og hevur tí biðið ráðgevan, BIG, vísa á, hvussu hetta kann loysast. Landsverk hevur ikki móttikið uppskot til loysn enn, og tí kunnu vit ikki upplýsa, hvat meirkostnaðurin av hesum kann blíva.

Ad. 3 Tað er rætt skilt, at uppgerðin sum Landsverk hevur gjørt, vísir, at umleið 15,5 mió.kr. eru útreiðslur fyri uppgjørðar og staðfestar meirveitingar, sum eru veittar.

Ad. 4 Fíggjarligar avleiðingar, ið stava frá prosjektfeilum o.ø., og sum kundu staðfestast, at tær fóru at fáa fíggjarligar avleiðingar fyri verkætlanina, vóru fráboðaðar Mentamálaráðnum beinanvegin, hesar vórðu staðfestar sum meirútreiðslur fyri samlaðu verkætlanina.

Ein fráboðan og frágreiðing varð send Mentamálaráðnum fáar dagar eftir, at avleiðingarnar kundu staðfestast.

Viðmerkjast skal, at tað kann gerast trupult at meta um hvørt ein staðfestur feilur ella mangul fer at fáa fíggjarligar avleiðingar fyri eina verkætlan. Tí kann tað koma fyri, at ein byggileiðsla ella eitt eftirlit fráboðar avleiðingar seint, t.e. tá tað er staðfest, at tað er ein meirútreiðsla.

**Skeivt, ikki at biðja um heimild at brúka meira enn 18,6 mió.kr. afturat.**

4. november 2018 bað Mentamálaráðið Landsverk um viðmerkingar til uppskot til eykajáttan. Landsverk svaraði, at um stovnurin skuldu taka hædd fyri møguligum eykaútreiðslum, eitt nú til at loysa trupulleikar viðvíkjandi høvuðsinngondini, nýggj ynskir, sum skúlin hevði, óvissur o.a., so metti Landsverk tað vera skeivt ikki at biðja um heimild at brúka meira enn 18,6 mió.kr. afturat. 6. november skuldi yvirlit yvir manglar gjøgnumgangast á fundi millum Mentamálaráðið og Glasir.

19. november 2018 sendi stjórin á Landsverki eitt notat til Mentamálaráðið í sambandi við meirkostnaðin á Skúladeplinum við Marknagil. Tann uppgerðin vísir, at tørvur var á 1,15 mió.kr. afturat teimum 18,8 mió.kr., ið vóru í uppgerðini frá 26. október 2018.

Stjórin vísti á, at hesar útreiðslur vóru eftir fyri at gera bygningin lidnan, soleiðis at hann inniheldur tað, sum varð avtalað við bygginevndina, Mentamálaráðið og myndugleikarnar, áðrenn farið varð í gongd við byggingina, og sum Løgtingið eisini hevði játtað pening til.

**Samlað meirnýtsla 28,75 mió.kr.**

Niðurstøðan og tilmæli hjá stjóranum vóru m.a., at staðfesta meirnýtslan var tilsamans 14,25 mió.kr., og útreiðslur til arbeiðir, ið vóru eftir at gera, vóru 5,56 mió.kr. Samlaða meirnýtslan, iroknað raðfesting 1, varð sostatt 28,75 mió.kr. Landsverk mælti til, at

ynskir og tærvur, ið vóru lýst sum raðfesting 2 og 3, vórðu lýst nærri, áðrenn stöða varð tikin til ynskini.

23. november 2018 sendi Mentamálaráðið skriv til Lögtingið/Fíggarnevdina viðkjandi “Bráfeingis og samlaðum tærvum til byggingina av Skúladeplinum við Marknagil”. Hjalagt var notat frá Landsverki 19. november 2018 um tað sama.

Landsstýrismaðurin bað um, at myndugleikakrøv fyri 7 mió.kr. og 1,5 mió.kr. til seting av maskinum vórðu viðgjørd sum skundmál. Mælt varð eisini til at 28,4 mió.kr. vórðu játtaðar, harav vóru 14,3 mió.kr. staðfestar meirútreiðslur og 14,1 mió.kr. var øktur fíggartærvur at gera bráfeingis arbeiði liðugt sum skjótast.

*Landsstýrismaðurin biður um, at málið verður viðgjørt sum skundmál.*

23. november 2018 kunnaði aðalstjórin í Mentamálaráðnum eisini stjóran á Landsverki um, at málið um eykajáttan helst ikki bleiv avgreitt fyrr enn í desember, tí næsti lögtingsfundur skuldi verða 4. desember 2018. Stjórin svaraði, at hann í telduposti til Mentamálaráðið 23. oktober 2018 greiddi frá fíggarstøðuni og tærvinum á eykajáttan, og at hann tá eisini boðaði frá, at málið hevði stóran skund. Hann vísti á, at málið varð eisini viðgjørt á fundi við ráðið 25. oktober 2018, har Landsverk greiddi frá, hví málið hevði skund.

Stjórin á Landsverki legði afturat, at á fundi 8. november 2018 varð heitt á Landsverk um at lýsa málið betur og gera eitt fullfíggað og endaligt yvirlit yvir allar meirútreiðslur. Harumframt varð avtalað, at Landsverk skuldi kanna og lýsa ynskini og tærvin hjá skúlanum, sum vóru komin aftaná, ella í sambandi við avhendan av skúlanum. Á fundinum varð upplýst, at málið fór at verða endaliga viðgjørt innan 2 vikur, soleiðis at arbeiðið kundi halda fram. Stjórin vísir á, at nú var meira enn ein mánaður farin, síðani upplýst varð, at málið hevði skund, og umbønin um eykajáttan var ikki lögð fyri Lögtingið enn, og var tí heldur ikki avgreidd enn.

Stjórin segði harafturat, at tá ið spurt varð, hvørjar fylgjur tað fekk, um málið ikki varð lagt fyri Lögtingið fyrr enn 4. desember, kundi hann upplýsa:

1. *Roknast kann ikki við, at tann kostnaður, sum Landsverk hevur upplýst, at arbeiðið kann gerast liðugt fyri, kann haldast. Roknast kann við, at tað fer at dýrka arbeiðið við umleið 50 prosentum ella meira, tí neyðugt verður helst at bjóða arbeiðið út av nýggjum. Tað fer tí at dýrka munandi.*
2. *Støðan á arbeiðsmarknaðinum er tann, at tað er sera trupult at fáa fyrirkur at bjóða upp á arbeiðir við stuttari tíðarfreist. Tað er tí óvist, nær arbeiðini kunnu takast upp aftur, um tað ikki verður gjørt nú.*
3. *Um tað ikki verða teir somu arbeiðstakararnir, sum gera arbeiðið liðugt, men arbeiðið skal bjóðast út av nýggjum, verður tað trupult staðfesta, hvør hevur ábyrgd av hvørjum, tí ábyrgdarbýtið verður fløkt.*
4. *Roknast kann við, at verandi nýtsluloyvi gongur út, ella at myndugleikin setir avmarkingar viðvíkjandi nýtslu av skúlanum.*

Stjórin á Landsverki helt, at málið kundi ikki bíða til 4. desember 2018.

*Stjórin helt, at málið kundi ikki bíða til 4. desember 2018.*

23. november 2018, kl. 16, sendi aðalstjórin í Mentamálaráðnum skrivið frá stjóranum á Landsverki til landsstýrismannin í mentamálum, lögmann og lögmannsstjóran. Aðalstjórin vísti á, at umhugað átti at verðið at kalla Lögtingið saman fyrst í komandi vikuni at viðgera málið.

23. november 2018, kl. 17:17 sendi landsstýrismaðurin í mentamálum avrit av samskiftinum ímillum aðalstjóran í Mentamálaráðnum og stjóran á Landsverki, til formannin í Fíggarnevndini, har landsstýrismaðurin vísti á, at vandin fyri at alt dýrkaði og varð seinkað munandi, nú var heilt reallur. Landsstýrismaðurin mælti staðiliga til, at tey fingi málið avgreitt í Tinginum í vikuni eftir. Landsstýrismaðurin heitti eisini á formannin í Fíggarnevndini um at samskipta við lögtingsformannin um málið, og legði afturat, at Mentamálaráðið kom til hoyringar týsmorgunin (27. november).

*Landsstýrismaðurin mælti staðiliga til, at málið varð avgreitt í Tinginum í vikuni eftir.*

4. desember 2018 stendur í fundarfrágreiðingini m.a., at Landsverk arbeiðdi við at orða eina frágreiðing, ið skuldi latast Samferðslumálaráðnum síðst í vikuni. Landsverk fór ikki at seta fleiri arbeiði í verk, fyrr enn eykajáttan fyrilá, og boð komu frá Mentamálaráðnum.

5. desember 2018 skrivaði stjórin á Landsverki til aðalstjóran í Mentamálaráðnum m.a. at umbønin um eykajáttan var framvegis ikki samtykt, men var farin aftur í Fíggjarnevndina hendan dagin. Hann endaði við at siga, at um málið ikki varð avgreitt í vikuni, fór Landsverk at endurskoða kostnaðin og at biðja um nýggj tilboð at gera arbeiðið liðugt.

*Fíggjarnevndarlimir  
ivast í, um upplýsing-  
arnar vóru eftirfarandi.*

6. desember 2018 svaraði aðalstjórin stjóranum á Landsverki, at Mentamálaráðið fyrr hevði gjørt púra greitt fyri Løgtinginum og Fíggjarnevndini, at talan var um eitt skundmál, sum átti at verði avgreitt sum skjótast fyri ikki at blíva enn dýrari. Hann helt, at Løgtingið kendi sostatt til generellu støðuna, út frá upplýsingum, sum Mentamálaráðið hevði fingið frá Landsverki, men at sigast mátti, at limir í Fíggjarnevndini høvdu sett iva við, um hesar upplýsingarnar vóru eftirfarandi.

Aðalstjórin endaði við at spyrja, um Landsverk kundi útdýpa og greina upplýsingarnar nærri og helst skjalprógva, at støðan var, sum Landsverk førði fram, áðrenn ráðið sendi nýggjar upplýsingar til nevdina.

Stjórin á Landsverki svaraði, og spurdi aðalstjóran, um hann kundi útgreina ítøkiliga, hvat tað vóru fyri upplýsingar frá Landsverki, sum Landsverk skuldi útdýpa. Hann vísti á, at Landsverk hevði ikki verið á fundi við Fíggjarnevndina um hetta málið.

6. desember 2018 svaraði aðalstjórin í Mentamálaráðnum, at onkur av fíggjarnevndarlimunum hevði nevnt, at Articon bara fyribils var farið av arbeiðsplássinum og kundi koma aftur nær tað skuldi verða. Hann legði afturat, at tað fylti nógv í kjakinum, og at tað hevði verið gott við skjalprógvi fyri, um tað er rætt, at arbeiðstakarar vóru við at rýma av staðnum.

Sama dag svaraði stjórin á Landsverki, at Articon hevði víst vælvild. Hann segði eisini, at arbeiðstakarar vóru farnir av staðnum, tí Landsverk hevði fingið boð frá Mentamálaráðnum um at steðga. Hann spurdi aftur, hvat tað var fyri skjalprógv, ið Mentamálaráðið ynskti. Hann endaði við at siga, at í komandi viku fór Landsverk at kanna avleiðingarnar av, at alt var steðgað upp, og at tað helst fór at hava ein meirkostnað við sær, sum fór at verða sent ráðnum, og leggur hann afturat, at tað eisini hevur verið boðað Mentamálaráðnum frá áður.

*Mentamálaráðið hevði  
ikki aðrar møguleikar  
enn at steðga  
arbeiðinum.*

Aðalstjórin svaraði Landsverki, at Mentamálaráðið hevði ikki aðrar møguleikar enn at stegða arbeiðinum, tá ið eingin játtan var. Hann helt tað var óheppið, at tað hevði drigið út at fingið játtan, men at tað eisini hekk saman við manglandi yvirliti yvir støðuna. Hann vísti á, at tað ikki gekk fram av nøkrum skrivi frá Landsverki, sum Mentamálaráðið hevði latið Fíggjarnevndini, at Articon hevði víst vælvild. Aðalstjórin spurdi at enda, um tað merkti, at allar hinar arbeiðstøkurnar fóru at verða torførar at fáa aftur á arbeiðsstaðið.

Stjórin á Landsverki svaraði, at tað varð upplýst Mentamálaráðnum á fundi ímillum ráðið og Landsverk, at Articon kundi koma aftur við stuttari freist. Hann legði afturat, at hann vísti ikki, hvussu hann skuldi svara spurninginum, um tað fór at verða torført at fáa somu arbeiðstakarar at koma aftur og uttan meirkostnað. Hann vísti á, at Mentamálaráðið í november 2018 bað Landsverk kanna, um til bar at steðga arbeiðinum í eina til tvær vikur uttan eykaútreiðslur, men nú var so hálvurannar mánaður síðani arbeiðið varð steðgað av Mentamálaráðnum, og tað var framvegis Landsverki ógreitt, nær tey finga boð um at byrja aftur. Hann endaði við, at tí bar ikki

til at siga, um það ekki hevði meirútreiðslur við sær v.m. Landsverk skuldi kanna það nærri.

17. desember 2018 spurdi stjórin á Landsverki aðalstjóran í Mentamálaráðnum, um það var rætt, at ætlanir vóru at bíða við viðgerð av eykajáttan til komandi fíggjarár. Hann vísti á, at það fekk fíggjarligar avleiðingar fyri verkætlanina, um játtanin ikki varð samtykt í 2018.

Aðalstjórin í Mentamálaráðnum sendi skrivið frá stjóranum á Landsverki, til landsstýrismannin, og viðmerkti, at hann vísti ikki, um það nyttaði ráðnum at fara víðari við málinum, sum støðan var, og spurdi um hann skuldi boða nøkrum frá tí. Aðalstjórin sendi eisini skrivið frá Landsverki til formannin í Fíggjarnevndini.

19. desember 2018 skrivaði aðalstjórin í Mentamálaráðnum til aðalstjóran í Fíggjarmálaráðnum, at *“nú fíggjarlógin kemur til 3. viðgerð í Løgtinginum í dag, er umráðandi at játtanin til at gera Skúladepilin við Marknagil lidnan kemur við á fíggjarlógina fyri 2019.”* Hann legði afturat, at það gav ikki meining at hava eykajáttanarviðgerð í januar av fíggjarligum viðurskiftum, sum vóru kend í desember. Hann spurdi eisini, um það var nakað, Fíggjarmálaráðið tók sær av.

19. desember 2018 svaraði aðalstjórin í Fíggjarmálaráðnum, at það samskiftir Fíggjarmálaráðið ikki við Løgtingið um.

### 6.2.6 Samandráttur

Mentamálaráðið gjørði í februar 2010 eina samstarvsavtalu um skipan av stýringini av byggiverkætlanini Skúladepilin við Marknagil, sum landsstýrismaðurin góðkendi. Semja var um, at uppritið setti greiðar karmar um stýringina av hesari stóru verkætlan. Stýringin av verkætlanini er tó ikki farin fram júst eftir samstarvsavtaluni, hóast nøkur tilmæli eru brúkt.

Í allari byggitíðini hava Mentamálaráðið og Landsverk havt regluligar fundir, sokallaðir samstarvsfundir. Stjórin, leiðarin á byggideildini og verkætlanarleiðarin umboðaðu Landsverk. Umboð fyri Mentamálaráðið vóru aðalstjórin, ein deildarstjóri og rektarin á Glasi. Landsstýrismaðurin hevur eisini lutikið á flestu fundunum.

Í 2013 upplivdi Mentamálaráðið eina óvissu um hvat hendi, og í 2015 fór landsstýrismaðurin í mentamálum at ivast í um kostnaðarætlanin og tíðarætlanin fóru at halda. Í oktober 2018 vísti tað seg at mangla pengar til liðuggerð av bygninginum, og tað kom óvart á Mentamálaráðið.

## 6.3 Luttøka og eftirlit hjá Samferðslumálaráðnum

Sum áður nevnt, hevur landsstýrismaðurin í samferðslumálum, sambært § 30, stk. 1, í fráboðan um býti av málsøkjum, eftirlit við Landsverki og heimild at geva stovninum tænaðstubb.

Sambært tilfari, sum Landsgrannskoðanin hevur fingið frá Samferðslumálaráðnum, var Marknagilsdepilin fyrstu ferð við á mánaðarfundum í oktober 2015. Niðanfyri hava vit endurgivið úr samskiftinum millum Samferðslumálaráðið og Landsverk.

16. oktober 2015 hevði aðalstjórin í Samferðslumálaráðnum noterað telefonsamrøðu, hann hevði havt við stjóran á TG Verk. Stjórin skal hava sagt, at það var ikki rætt, sum landsstýrismaðurin í Mentamálaráðnum hevði sagt í fjølmiðlunum, at það ikki fór at verða neyðugt við eykajáttan til Skúladepilin við Marknagil, tí longu áðrenn byggingin fór í gongd, vistu øll, at neyðugt fór at verða við eykajáttan.



Annars nevndi hann, sambært notatinum, viðurskiptini viðvíkjandi gerðarrættarmáli. Hann vísti á, at sáttmálar manglaðu at gera fyri 80 mió.kr., og at spurningurin var, um TG Verk var áhugað í at undirskriva sáttmálarnar undir slíkum umstøðum. Hann mælti staðiliga til at gera eina semju um framhaldandi arbeiðið við Skúladeplinum við Marknagil. Orsøkin til at stjórin ringdi til aðalstjóran var, sambært honum sjálvum, at tað nyttaði ikki at tosa við Landsverk um málið.

Aðalstjórin skrivar til seinast, at hann lovaði at taka málið upp við landsstýrismannin og at venda aftur.

**Kunning um støðuna viðvíkjandi TG Verk á Marknagili.**

26. oktober 2015 var fundur millum Landsverk, Mentamálaráðið og Samferðslumálaráðið um “kunning um støðuna viðvíkjandi TG Verk á Marknagili”.

Aðalstjórin í Samferðslumálaráðnum greiddi frá telefonsamrøðuni við stjóran á TG Verk. Stjórin á Landsverki varð biðin um at greiða frá, hvussu Landsverk sá støðuna, hvussu ósemjurnar kundu loysast, og hvussu skúlin kundi gerast liðugur.

Stjórin á Landsverki vísti á 4 møguligar hættir at handfara støðuna:

1. TG Verk ger arbeiðið liðugt, og ósemjur verða lagdar fyri gerðarrættin.
2. Felagið fer í gjaldssteðg, áðrenn byggjarbeiðið hjá TG Verk er liðugt.
3. Felagið velur at steðga arbeiðinum nú.
4. Semja verður gjørd við TG Verk um útgjald nú á 15 mió.kr.

28. oktober 2015 sendi aðalstjórin í Mentamálaráðnum aðalstjóranum í Samferðslumálaráðnum avrit av frágreiðing, ið stjórin á Landsverki, eftir umbøn, hevði latið honum um Marknagilsdepilin. Frágreiðingin skuldi brúkast til fund við aðalstjóranar sama dag.

**Vandi fyri, at TG Verk steðgaði arbeiðinum.**

Sambært fundarfrásøgn 29. oktober 2015 greiddi stjórin á Landsverki frá status í málinum. Vandur var fyri, at TG Verk steðgaði arbeiðinum, tí felagið hevði ikki fígging til arbeiðið. Ymiskar loysnir vórðu umrøddar. Tað besta var at finna eina loysn, soleiðis at arbeiðið varð gjørt liðugt.

9. desember 2015 var greitt frá, at Landsverk og TG Verk høvdu gjørt avtalu um, at TG Verk gjørdi sítt arbeiði liðugt, ímóti at TG Verk fekk 15 mió.kr. fyri útlegg, sum Landsverk síðani kravdi aftur í einum gerðarrættarmáli. Landsverk bað Mentamálaráðið hækka játtanina við hesum, men Mentamálaráðið vildi ikki.

**Arbeiðið gekk eftir ætlan.**

Sambært fundarfrásøgn 11. februar 2016 gekk arbeiðið eftir ætlan. Sagt varð, at um stutta tíð vórðu tær arbeiðstøkur á Skúladeplinum við Marknagil, ið eftir vóru at bjóða upp á, alment bodnar út.

1. mars 2016 varð roknað við, at arbeiðið hjá TG Verk fór at verða liðugt í mai 2016. Fleiri trupulleikar vóru við verkætlanini, og málið var farið í gerðarrættin.

5. apríl 2016 kunnaði stjórin á Landsverki um, at Landsverk fór at leggja eitt krav fram ímóti TG Verk, tá ið fyrirtøkan hevði spent stálið upp, tí tá var teirra arbeiði mest sum liðugt, væl vitandi um, at tá steðgaði arbeiðið upp umgangandi. Stjórin kunnaði um, at verkætlanin við ársbyrjan 2017 stóð á minus 15 mió.kr. pluss advokatútreiðslur.

Sambært fundarfrásøgnini helt landsstýrismaðurin í samferðslumálum, at tað var skilagott, og einasta loysn, at taka úrslitið av sakarmálinum til eftirtektar.

5. apríl 2016 høvdu Landsverk og TG Verk avtalað, at Landsverk legði 5 mió.kr. út so hvørt, sum arbeiðið, sum TG Verk skuldi gera liðugt, var framt, tó í mesta lagi 15 mió.kr. samanlagt. Tær 15 mió.kr. vóru at meta sum útlegg, sum Landsverk væntandi fekk aftur. Sambært fundarfrásøgnini gekk arbeiðið hjá TG Verk væl, tó vóru fleiri trupulleikar við byggifuski o.ø. TG Verk hevði reist gerðarrættarmál ímóti Landsverki,

har felagið kravdi væl stórri upphædd, enn tær 15 mió.kr., sum partarnir fyríbils hövdu avtalað.

3. mai 2016 hövdu nógvir trupulleikar verið við verkætlanini, men arbeiðið hjá TG Verk gekk eftir ætlan, og fór bygningurin at verða reistur um summarið 2016.

31. mai 2016 varð greitt frá status í málinum. Arbeiðið gekk skjótt, reisigildi skuldi verða 24. juli 2016.

*Arbeiðið gekk skjótt.*

5. juli 2016<sup>44</sup> gekk byggingin væl. Stóra gerðarrættarmálið var byrjað. Tað koyrði sína gongd og kostnaðurin fyri advokatar - "syn og skøn" fór at verða tikin upp seinni. Semja og forstáilsli var fyri tí í Samferðslumálaráðnum.

5. juli 2016<sup>45</sup> gekk byggingin sera væl. Reisigildi skuldi vera sama dag, og allur bygningurin verða innilokaður í august. Skúlin skuldi verða klárur at taka í nýtslu næsta skúlaár. TG Verk riggaði av á Marknagilsdeplinum, og allar ósemjur ímillum felagið og Landsverk, krøv og mótkrøv, vóru lögð fyrri gerðarrættin. Tað var eitt sera umfatandi gerðarrættarmál, sum fór at taka langa tíð at avgreiða. Landsverk hevði bjóðað út og samráðst við allar undirveitarar um írestandi arbeiðstøkurnar við góðum úrsliti.

*Byggingin gekk sera væl.*

7. september 2016<sup>46</sup> kunnaði stjórin á Landsverki um, at eigarin á TG Verk hevði í brævi boðað honum frá, at hann fór av byggiplássinum. Stjórin greiddi eisini frá, at TG Verk gjørði bara fortred á plássinum, og hevði annars sagt øllum starvsfólkunum upp. Hann metti ikki, at semja var ein gongd leið. Bygningurin fór at verða innilokaður innan eina viku.

*TG Verk boðar frá, at tey fara av byggiplássinum.*

4. oktober 2016 varð greitt frá, at virkseimið hjá TG Verk var at kalla einki, og alt samstarv við felagið var hildið uppat. Ein grundleggjandi trupulleiki var, at TG Verk bjóðaði alt ov lágt, og hevði ikki fíggarliga orku til at fremja arbeiðið. Allar ósemjur millum felagið og Landsverk, krøv og mótkrøv vóru lögð fyrri gerðarrættin. Landsverk hevði gjørt sáttmálar við allar undirveitarar um írestandi arbeiðstøkurnar við góðum úrslitið. Allur bygningurin skuldi vera innilokaður um eina viku.

*Einki virkseimi hjá TG Verk.*

Í fundarfrágreiðing hjá Samferðslumálaráðnum 1. november 2016 varð greitt frá, at arbeiðið gekk eftir ætlan.

Á løgmannsfundi<sup>47</sup> 24. januar 2017 kunnaði landsstýrismaðurin í samferðslumálum um, at Samferðslumálaráðið skuldi umrøða eykajáttan nærri við Mentamálaráðið. Málsøkið lá hjá Mentamálaráðnum. Viðvíkjandi tí partinum, sum viðvíkti Samferðslumálaráðnum, vísti landsstýrismaðurin í samferðslumálum á, at Landsverk var við at enda samstarvið við TG Verk.

*Samferðslumálaráðið umrøða eykajáttan nærri.*

Sum málið lá, hevði Samferðslumálaráðið fult álit á Landsverki og stjóranum á stovninum. Landsstýrismaðurin legði afturat, at Mentamálaráðið hevði ikki givið ábending um nakað vantandi álit á Landsverk; um so var, mátti Mentamálaráðið koma til Samferðslumálaráðið. Samferðslumálaráðið fylgdi gongdini í málinum.

*Samferðslumálaráðið fult álit á Landsverki.*

Sambært fundarfrásøgn 6. juni 2017 hevði Mentamálaráðið biðið um 50 mió.kr. í eykajáttan. Restin skuldi játtast í 2018, tá ið verkætlanin eisini fór at verða liðug.

5. september 2017 varð kunnað um, at Mentamálaráðið hevði biðið um 50 mió.kr. í eykajáttanarlógini fyri august, og at umleið 40 mió.kr. fóru at verða játtaðar næsta ár. Arbeiðið gekk eftir ætlan.

<sup>44</sup> Fundarfrágreiðing fingin frá Landsverki 15. mars 2019.

<sup>45</sup> Fundarfrágreiðing fingin frá Landsverki og frá Samferðslumálaráðnum.

<sup>46</sup> Fundarfrágreiðingin er frá Landsverki (á brævpappír hjá Landsverki).

<sup>47</sup> Fundur millum lögmann og ein landsstýrismann.

**86,6 mió.kr. játtaðar til liðuggerð o.a.**

Á fundi 6. februar 2018 varð greitt frá status. Lögtingið hevði játtað 86,6 mió.kr. til útlegg til liðuggerð av skúlanum o.a. Arbeiðið gekk eftir ætlan, og bygningurin fór at verða klárur til næsta skúlaár.

Í notu til frágreiðingina sigur Samferðslumálaráðið, at eykajáttan 2017, 50 mió.kr. var til útlegg vegna gerðarrættarmál ímillum Landsverk og TG Verk. Partur av játtanini í 2018 var: 21 mió.kr. fyri krav um útlegg í bankatrygdum, fyri arbeiði, sum TG Verk hevur valt ikki at gera liðugt, og 10 mió.kr. fyri krav sett tryggingarfelagnum AXA fyri roknivillu, sum ráðgevarafyrirøkan gjørdi.

**Landsverk spyr Samferðslumálaráðið, hvussu meirútreiðslur skulu handfarast.**

23. oktober 2018 sendi stjórin á Landsverki aðalstjóranum í Samferðslumálaráðnum fyrispurning um, hvussu meirútreiðslurnar í sambandi við liðuggerð av byggiarbeiði á Skúladeplinum við Marknagil skuldu handfarast. Samferðslumálaráðið svaraði, at Landsverk skuldi reisa málið fyri Mentamálaráðnum, tí tað var málsøkið hjá landsstýrismanninum í mentamálum. Stjórin á Landsverki takkaði fyri, og upplýsti, at tey nú høvdu sent málið víðari til Mentamálaráðið.

23. oktober 2018 sendi stjórin á Landsverki aðalstjóranum í Mentamálaráðnum fyrispurning um, hvussu meirútreiðslurnar í sambandi við liðuggerð av byggiarbeiði á Skúladeplinum við Marknagil skuldu handfarast. Stjórin upplýsti, at Landsverk komandi vikurnar fór at seta arbeiði í gongd, sum játtan ikki var til, fyri umleið 18,6 mió.kr., sum svaraði til 2,9 prosent meirnýttslu av samlaðu játtanini til verkætlanina. Viðløgð var frágreiðing frá byggileiðsluni á Landsverki, sum lýsti mettu meirnýttsluna og orsøkina til hana. Stjórin legði afturat, at málið hevði skund, tí arbeiðini skuldu gerast komandi vikurnar.

Klokkan 20 sama kvøld sendi aðalstjórin í Mentamálaráðnum skriv til aðalstjóran í Samferðslumálaráðnum, har hann viðlegði teldupostin frá stjóranum á Landsverki. Hann greiddi m.a. frá, at hann hevði biðið stjóran á Landsverki um nærri frágreiðing, sum stjórin skuldi koma við mánadagin (29. oktober 2019). Eisini nevnir hann, at *“vit muðu hava eina samskipaða tilgongd í hesum málinum og viðgera tað saman.”*

19. november 2018 hevði stjórin á Landsverki sent Mentamálaráðnum *“Uppgerð av meirnýttslu og ynskir hjá Glasi”*. Við teldupostinum var eitt notat frá 19. november 2018 til Mentamálaráðið frá Landsverki, og eitt fylgiskjal við, um at 19,85 mió.kr. restaðu í fyri at skúlin kundi gerast liðugur. 11,1 mió.kr. vóru brúktar út yvir játtanina og 8,75 mió.kr. skuldu til fyri at gera arbeiðið liðugt.

**Mentamálaráðið kunnar Fíggjarmálaráðið og Samferðslumálaráðið um, at Landsverk nústaðni hevði kunnað um meirnýttsluna.**

Í skrivi 19. november 2018 til løgmansstjóran, aðalstjóran í Fíggjarmálaráðnum og aðalstjóran í Samferðslumálaráðnum segði aðalstjórin í Mentamálaráðnum m.a. at *“tá ið flutt varð í skúlan í august, vóru boðini frá Landsverki, at írestandi arbeiðir fóru at verða gjørd í heyst, og teir hildu seg innan fyri játtanina. Tað er ikki fyrr enn nú, at teir upplýsa, at teir eru farnir langt út um játtanina.”*

23. november 2018 spurdi stjórin á Landsverki aðalstjóran í Mentamálaráðnum, um hann hevði skilt aðalstjóran rætt, tá ið hann segði, at Landsverk kundi avrokna fyri arbeiðir, sum longu vóru gjørd, men sum ikki vóru goldin. T.e. tá talan var um staðfesta, men ikki goldna meirnýttslu.

Aðalstjórin í Mentamálaráðnum svaraði sama dag, at arbeiðir, sum vóru gjørd og klár at avrokna máttu avroknast. Talan var um eina staðfesta meirútreiðslu, um farið var út um játtanina. *“Tað er áðrenn arbeiðini verða sett í verk, at trygd má verða fyri, at arbeiðir verður innan fyri givna fíggjarkarmin. Hetta er orsøkin til at vit í skrivi til tykkara hava sagt at “einki arbeiðið má setast í gongd fyrr enn fíggjarlig heimild er fingin til vega.”*

Stjórin á Landsverki skrivaði síðani til Samferðslumálaráðið: *“TTK. Boð um at gjalda fyri gjørt arbeiði kom langt áðrenn, t.e. í oktober. Men tá tað ikki var skriva í fundarfrásagnir o.a. so vildi eg hava MMR at váttað hetta í einum telduposti. Tí ringdi eg til*



[aðalstjóran í Mentamálaráðnum] um hetta, sendi eftirfylgjandi teldupost, og fékk svar sum tit síggja niðanfryi.”

Í november 2018 skrivaði stjórin á Landsverk til aðalstjóran í Samferðslumálaráðnum, at:

“Sum eg havi skilt, so verður umbønin um eykajáttanin hjá Mentamálaráðnum til Skúladepilin við Marknagil ikki viðgjørð ella lagt fyri Løgtingið fyrr enn Fíggjarnevndin hevur fingið frágreiðingina frá Landsverk.

Longu í oktober greiddi eg Mentamálaráðnum frá, at umbønin hevði skund og mátti viðgerast sum eitt skundmál. Orsøkin var tann, at arbeiði bleiv steðga eftir boðum frá Mentamálaráðnum og fíggjarligar avleiðingarnar av at steðga eitt arbeiði eru stórar.

Um eitt arbeiði verður steðga hevur tað meirútreiðslur við sær til avrigging og uppstart av nýggjum. Talan kann eisini blíva um eitt endurgjaldskrav frá arbeiðstakarum orsaka av arbeiðssteðg og/ella sáttmalabrot. Landsverk hevur upplýst hetta fyri Mentamálaráðið og hvørjar fíggjarligar avleiðingar tað hevur við sær at steðga eitt arbeiði.

Tá umbønin um eykajáttan var send í november var kostnaður útroknaður við støði í at arbeiði kundi setast í gongd innan 1-2 vikur, t.e. hálván november. Nú eru vit í desember og málið er ikki komið úr Fíggjarnevndini enn og heldur ikki lagt fyri Løgtingið.

Málið hevur tí stóran skund. Um tit ynskja at gjøgnumganga frágreiðingina við Landsverk so eri eg tøkur nú.”

Á fundi 4. desember 2018 kunnaði landsstýrismaðurin í samferðslumálum um, at Landsverk fékk nýggjar endaligar spurningar um Skúladepilin við Marknagil frá Samferðslumálaráðnum. Teir 53 spurningarnir skuldu lýsa gongdina í byggiverkætlanini. Frágreiðingin skuldi latast 11. desember 2018.

**Samferðslumálaráðið  
kannar Landsverk.**

4. desember 2018 setti Samferðslumálaráðið 53 spurningar til Landsverk í sambandi við byggingina av Skúladepilin við Marknagil. Í fyrstu atløgu var endamálið hjá Samferðslumálaráðnum at fáa eina mynd av leiklutinum hjá Landsverki í sambandi við verkætlanina, Skúladepilin við Marknagil, og í aðru atløgu at gera sínar egnu metingar um, hvørt farast skuldi undir at seta eina víðkaða kanning í verk og/ella um farast skuldi undir at hyggja nærri at møguligum broytingum av, hvussu almennar byggiverkætlanir verða skipaðar og stýrdar.

Samferðslumálaráðið vísti á, at Landsverk í svarið dagfest 11. desember 2018 hevði svarað upp á flestu spurningarnar frá ráðnum, men at tó vóru nøkur svar, har ynski var um neyvari útgreining, eins og onkrir spurningar ikki vóru svaraðir nóg ítøkiliga.<sup>48</sup>

13. desember 2018 boðaði landsstýrismaðurin í samferðslumálum í tíðindaskrivi frá, at:

“Landsverk tykir mær hava gjørt tað, ið tey kundu, fyri at fáa hesa størstu byggiverkætlan í Føroyum á mál. Samstundis má ásannast, at karmar og ásetingar kring slíka stóra almenna bygging mugu endurskoðast, so eingin ivi er um t.d. ábyrgdarbýtið.

Byggi- og bygningsfyrising landsins liggur hjá Landsverk, men eftirmetingin av hesi stóru verkætlan eigur at fáa politisku skipanina at spyrja, um Landsverk altíð skal standa fyri størri almennum byggiverkætlanum. Tilfarið frá Landsverk gevur eitt gott grundarlag fyri at endurskoða og styrkja bygningsfyrisingina og gera greiðari manna-gongdir og ásetingar fyri skipan og fremjan av bygningsverkætlanum frameftir.

Landsverk ásannar í baksýni, at meiri orka burdi verið sett inn á lögfrøðiligu síðuni, og váðastýringin kundi í støðum verið betri, men er tó av tí fatan, at verkætlanin hevur verið nóg væl stýrd og framd.

<sup>48</sup> <https://www.smr.fo/fo/kunning/tidindi/lysing-av-byggiverkaetlanini-fyri-glasir/>

*Greiður skilnaður eigur at vera millum uppgávur og ábyrgdarbýtið í eini byggitilgongd, men tað er sambært Landsverk ikki greiður skilnaður í ábyrgdarbýtinum, tá ið eitt aðalráð skal góðkenna ella taka avgerð um val av, hvør skal bjóða, ráðgevarum, útboði og neyðugum atlitum í eini byggitilgongd.*

*Væntast kann, at rættarmál verður ímóti heildarráðgevanum BIG, sum LV heldur ikki hevur hildið allar sáttmálabundnar skyldur viðvíkjandi tíðarætlan og ráðgevara-veitingum.*

*Landsverk hevur síðani 2008 hildið seg innan fyri karmar og játtanir, sum fíggar- og verklagslóg ásettu. At enda í verkætlanini sansaði at, og tá steðgaði LV arbeiðunum, so ikki varð goldið fyri útreiðslur, sum játtan ikki var til. Landsverk sendi í oktober eina umbøn um eykjáttan til Mentamálaráðið.*

*At meirútreiðsla bleiv staðfest so seint, t.e fram til og eftir avhendan, var tí, at feilir og manglar hava verið í prosjektinum hjá BIG. Tá ið byggjarbeiðið skuldi gerast endaliga upp, vísti tað seg, at nøgdur og veitingar í tilbóðslistunum ikki samsvaraðu heilt við tað, sum var teknað.*

*Orsøkin til, at nýtslan er blivin hægri enn játtanin, er m.a, at goldið er fyri øll gjørd arbeiðir.”*

13. desember 2018 kunnaði stjórin á Landsverki Samferðslumálaráðið um samskipti, ið hann hevði havt við aðalstjóran í Mentamálaráðnum um “gjald av rokningum fyri arbeiði, sum er gjørt, men ikki goldið”. Aðalstjórin hevði boðað frá, at arbeiðir, sum vóru gjørd og vóru klár at avroknað, máttu avroknast. Talan var um staðfesta meirútreiðslu, um farið var út um játtanina. Tað var, áðrenn arbeiðini vórðu sett í verk, at trygd mátti vera fyri, at arbeið varð innan fyri givna fíggarmin. Tað var orsøkin til, at “vit í skrivi til tykkara hava sagt, at einki arbeiði má setast í gongd, fyrr enn fíggarlig heimild er fingin til vega”.

**Samferðslumálaráðið heildarmeting frá uttanhýsis verkfrøðingi.**

16. desember 2018 fekk Samferðslumálaráðið eina heildarmeting frá uttanhýsis verkfrøðingi, sum hevði tikið støði í svarunum og skjølunum, ið Landsverk hevði sent Samferðslumálaráðnum.

Uttanhýsis verkfrøðingurin hevði gjørt sínar viðmerkingar undir svarunum, sum Landsverk hevði givið til hvønn spurning sær.

### 6.3.1 Samandráttur

**Samferðslumálaráðið hevur havt statusfundir við Landsverk.**

Síðani málsøkjabýtið í 2015, hevur Landsverk verið stovnur undir Samferðslumálaráðnum. Samferðslumálaráðið hevur nakrar ferðir gjøgnum árinum havt statusfundir við Landsverk, har kunnað varð um ymisk viðurskipti hjá Landsverki, og har ímillum eisini um byggiverkætlanina Skúladepil við Marknagil.

Tó at landsstýrismaðurin í samferðslumálum hevur havt ábyrgd av Landsverki, hevur Samferðslumálaráðið víst frá sær allar spurningar frá Landsverki viðvíkjandi Skúladeplinum vísandi til, at tað er landsstýrismaðurin í mentamálum, sum hevur ábyrgdina.

Á lögmanfundi í januar 2017 var kunnað um, at sum málið lá, hevði Samferðslumálaráðið fult álit á Landsverki.

Í desember 2018 setti Samferðslumálaráðið Landsverki nakrar spurningar, fyri at fáa eina mynd av leiklutinum hjá Landsverki í sambandi við Skúladepilin við Marknagil og fyri at vita, um ein víðkað kanning skuldi setast í verk, um farast skuldi undir at hyggja nærri at møguligum broytingum av, hvussu almennar byggiverkætlanir skuldu verða skipaðar og stýrdar.

Í tíðindaskrivið 13. desember 2018 segði landsstýrismaðurin, at Landsverk *“tykir mær hava gjørt tað, ið tey kundu, fyri at fáa hesa størstu byggiverkætlan í Føroyum á mál. Samstundis má ásannast, at karmar og ásetingar kring slíka stóra almenna bygging mugu endurskoðast, so eingin ivi er um t.d ábyrgdarbýtið.”*

Og *“orsøkin til, at nýtslan er blivin hægri enn játtanin, er m.a, at goldið er fyri øll gjørd arbeiðir.”*

## 6.4 Luttøka og eftirlit hjá Fíggjarmálaráðnum

### 6.4.1 Eftirlit við Landsverki árinum 2011 til 2015

Fráboðan nr. 148 frá 14. november 2011 § 19 um býti av málsøkjum landsstýrisins millum landsstýrismenninar, sum varð broytt við fráboðan nr. 115 frá 19. september 2013 ásetti, at tað var landsstýrismaðurin í fíggjarmálum, sum hevði yvirskipaða eftirlitið við Landsverki. Landsstýrismaðurin í fíggjarmálum hevði eisini, eftir at hava fingið samtykki til tess á landsstýrisfundi, heimild at geva øllum stjórnarráðum og stovnum undir landinum tænastræði um m.a. ný- og umbygging og nýtslu av byggiráðgeving.

Fíggjarmálaráðið góðkendi í 2014 seinastu roknskaparreglugerðina hjá Landsverki.

Ráðið skipaði eftirlitið við Landsverki við regluligum stovnsfundum 2013, 2014 og 2015, har umframt vóru avrikssáttmálar gjørdir í 2014 og 2015. Á fundunum luttóku landsstýrismaðurin, aðalstjórin og ráðgevi fyri ráðið og stjórin, fíggjarleiðari og onkuntíð skrivari frá Landsverki.

*Fíggjarmálaráðið hevði eisini fundir við Landsverk.*

Sambært Fíggjarmálaráðnum, hevði ráðið ikki serligt eftirlit við verkætlanini Skúladepilin við Marknagil. Í 2015 gjørdi Fíggjarmálaráðið eina frágreiðing um Landsverk – eitt slag av eftirmeting. Frágreiðing varð almannakunngjørd í mai 2015. Fíggjarmálaráðið visir á, at eftirlit við stovnum eisini í stóran mun fer fram umvegis mánaðarroknskapir, sum skulu váttast.

*Fíggjarmálaráðið gjørdi frágreiðing um Landsverk í 2015.*

Sambært fundarfrásøgn 21. mai 2014 fór tað at verða neyðugt at flyta (framskunda) umleið 100 mió.kr. av játtanini, frá 2016 til 2015, soleiðis at steðgur ikki bleiv í arbeiðinum at byggja skúladepilin. Tað kundi gera, at byggingin ikki kundi verða liðug til tíðina, og verkætlanin kundi verða væl dýrari.

Lagt varð afturat, at langtíðariløguætlanin var ikki í trád við tørvin á játtan til Marknagilsdepilin, men tað fór at verða sera trupult at broyta iløguætlanina so ógvusligt. Ein móguleiki var at framskunda søluna av handilsskúlanum til 2015, til tess at fíggja tørvin á játtan í 2015. Málið átti at verðið tikið upp við landsstýrismannin í mentamállum.

*Tørvur á fleiri pengum í 2015.*

Í avrikssáttmálanum fyri 2014 stendur um byggideildina, at deildin hevur sett sær sum mál, at *“Samstarvið við aðalráðini verður styrkt og skipað á tann hátt, at sáttmáli verður gjørdur við aðalráðini, ein sonevnd “samstarvsavtala”. Henda avtala ásetir, hvønn leiklut hvør hevur, bæði í yvirskipaða samstarvinum og í sambandi við fremjan av verkætlanum, sum Landsverk fyrstendur sum byggiharri fyri aðalráðini. Ráðini hava fingið uppskot til samstarvsavtalu frá Landsverk. Heilsamálaráðið og Landsverk hava orðað ein samstarvsáttmála, ið er klárur at undirskriva.”*

*Fíggjarmálaráðið gjørt avrikssáttmála við Landsverk.*

Í avrikssáttmálanum fyri 2015, varð nevt í einum broti, at *“Verkætlanarleiðsla av verkætlanum skal mennast og gerast effektivari. At stýring av verkætlanum verður ment og gjørd betri er altavgerandi fyri, hvussu endaliga úrslitið verður, hvussu endaligi kostnaðurin verður og, hvussu stóran partur av játtanini verður brúktur til umsiting av verkætlanum hjá Landsverki.*

*Avrikssáttmáli 2015.*

*Mátað verður, hvussu stórir partur av játtanini til eina verkætlan verður brúktur til verkætlanarleiðslu og umsiting av verkætlanini. Málið 2015: Málið er at halda okkum innan fyri 3,5% í mun til játtan. Málið er harumframt at finna fram líknandi tøl at benchmarka okkum upp ímóti til næsta avrikssáttmála. Talið sigur nakað um, hvussu effektiv og skipað verkætlanarleiðslan hjá Landsverki er.”*

#### 6.4.2 Fíggjarlógir og eykajáttanir

Sambært § 2 í LI. nr. 42/2009 “um landsins játtanarskipan”, er tað landsstýrismaðurin í fíggjarmálum, sum vegna landsstýrið leggur fram uppskot til fíggjarlógir.

*Landsstýrismaðurin í fíggjarmálum samskipar fíggjarlógararbeiðið.*

Tað er landsstýrismaðurin í fíggjarmálum, sum samskipar fíggjarlógararbeiðið, og tað er hann, sum leggur uppskot til fíggjarlóg og aðrar játtanarlógir fyri Løgtingið.

Víst verður til kap. 2 um viðgerð av fíggjarlógum.

#### Eykajáttan á heysti 2018

*Mentamálaráðið kunnar um munandi yvirtrekk á Marknagilsdeplinum-*

23. oktober 2018 sendi aðalstjórin í Mentamálaráðnum teldupost til løgmansstjóran og aðalstjóranar í Fíggjarmálaráðnum og Samferðslumálaráðnum, har hann vísir til kunning frá stjóranum á Landsverki um munandi yvirtrekk á Skúladeplinum við Marknagil. Hann hevði givið stjóranum boð um, at Mentamálaráðið hevur ikki nakra heimild at geva nøkur boð, sum liggja uttan fyri fíggjarligu karmarnar, ið eru játtaðir.

*Meirnýtlan heilt nýggj fyri Mentamálaráðið.*

Aðalstjórin í Mentamálaráðnum vísti á, at Mentamálaráðið hevði fylgt hesum málinum tætt, og hevði javnan spurt um fíggjarligu støðuna, og at boðini frá Landsverki høvdu alla tíðina verið, at tey hildu seg innan fyri fíggjarkarmarnar. Hann legði afturat, at verandi støðan var heilt nýggj fyri Mentamálaráðið. Hann hevði biðið stjóran á Landsverki um nærri frágreiðing, sum hann skuldi fáa mánadagin eftir. Aðalstjórin endar við at siga, at *“vit mugu hava eina samskipaða til gongd í hesum málinum og viðgera tað saman.”*

*Meirnýtla 18,6 mió.kr.*

23. oktober 2018 kunnaði aðalstjórin í Fíggjarmálaráðnum landsstýrismannin í fíggjarmálum um málið og at Skúladepilin við Marknagil hevði 18,6 mió.kr. í meirnýtlu.

Sambært aðalstjóranum svaraði landsstýrismaðurin: *“Hetta er alt annað enn nøktandi. Havi leypanði spurt viðkomandi partar, um játtanin heldur, og havi fingið játta, at so er. So seint sum, tá skúlin var tikin í nýtlu varð fráboðað, bæði frá Landsverki og Mentamálaráðnum at játtanin fór at halda. Kann heldur ikki góðtaka at hendan meirútreiðsla verður umrødd sum um, hon má haldast. Hetta er sjálvandi upp til Løgtingið at avgera.”*

30. oktober 2018 fekk landsstýrismaðurin í fíggjarmálum frágreiðing, sum stjórin á Landsverki hevði sent aðalstjóranum í Mentamálaráðnum um meirnýtlan á 16-18 mió.kr.

1. november 2018 spurdi fíggjarfulltrúi í Mentamálaráðnum aðalstjóran í Fíggjarmálaráðnum, um verklagslógir fyri byggingina av Skúladeplinum við Marknagil skuldi broytast, nú Mentamálaráðið mátti søkja um eykajáttan til byggingina.

Aðalstjórin svaraði, at *“í hesum førinum fara útreiðslurnar helst yvir í 2019. Lógin fer úr gildi 31/12 2018. Tí er nokk rættast, at bæði dagføra verklagslóg og leingja hana. Harumframt mugu tit minnast til at seta átekning á fíggjarnevndarskjalid, sum heimilar at flyta tvørturum fíggjarár.”*

4. november 2018 sendi aðalstjórin í Mentamálaráðnum avrit av spurningunum, ið ráðið hevði sent til Landsverk 3. november 2018 og av svarinum frá Landsverki, 4. november 2018, til løgmansstjóran og aðalstjóranar í Fíggjarmálaráðnum og Samferðslumálaráðnum.

Sama dag sendi aðalstjórinn í Fíggjarmálaráðnum kunningina víðari til landsstýrismanninn í fíggjarmálum.

5. november 2018 spurdi landsstýrismaðurinn í fíggjarmálum aðalstjóran, um það ekki var rætt skilt, at sjálvt um 18,6 mió.kr. vórðu latnar afturat, so varð eingin flagtekja, tí 6-7 mió.kr. vóru brúktar til annað.

19. november 2018 skrivaði aðalstjórinn í Mentamálaráðnum til lögmannsstjóran og aðalstjóranar í Fíggjarmálaráðnum og Samferðslumálaráðnum, at ráðið hevði fingið yvirlit frá Landsverki sama morgun um meirnýtlu og ynskir um meirjáttan til Skúladepilin við Marknagil.

Hann sigur m.a., at afturat teimum 18,7 mió.kr. skuldu 1,15 mió.kr. leggjast afturat umframt myndugleikakrøv. Hann ímyndaði sær, at Mentamálaráðið fór at boða Fíggjarnevndini frá tí dagin eftir. Aðalstjórinn vísti eisini á, at aðrir manglar máttu greinast nærri, áðrenn støða varð tikin til eina møguliga umbøn um hægri játtan.

Í hjáløgðum fylgiskjali frá Landsverki var tørvurin 18,85 mió.kr. Í skrivi frá Landsverki til Mentamálaráðið, 19. november 2018, sigur Landsverk m.a., at útreiðslur til flagtekju vóru ekki tiknar við í fylgiskjalið, tí at Landsverk longu í tilgongdini hevði upplýst Mentamálaráðnum, at það ekki hevði víst seg at bera til at leggja flagtak á skúlan.

Aðalstjórinn í Mentamálaráðnum væntaði, at neyðugt fór at verða at kanna nærri, hví støðan kundi verða farin so nógv av kós í byggingini. Aðalstjórinn vísti á, at Mentamálaráðið hevði ekki heimildir at kanna innaru viðurskiftini á Landsverki, og at hann tí metti, at það var rættast at Løgmannsskrivstovan ella Samferðslumálaráðið setti eina óhefta kanning í verk umframt, at onkur óheftur byggikønur átti at verið inn yvir teir manglar, sum vóru eftir, soleiðis at Mentamálaráðið og politiska skipanin í síni heild kundi kenna seg meiri trygg við, at alt var í lagi. Spurningarnir til Fíggjarmálaráðið vóru:

*Vilja gera óhefta kanning av Landsverk.*

1. *Skal Fíggjarmálaráðið verða inn yvir tilfarið, áðrenn tað verður latið Fíggjarnevndini?*
2. *Kunnu vit nevna, at ein kanning av støðuni fer at verða gjørd? Er tað Løgmannsskrivstovan ella Samferðslumálaráðið, sum hevur ábyrgdina av hesum?*

20. november 2018 skrivaði aðalstjórinn í Fíggjarmálaráðnum til aðalstjóran í Mentamálaráðnum, at hann fór at tosa við landsstýrismanninn í fíggjarmálum, og at hann skuldi venda aftur. Hann legði afturat, at Fíggjarmálaráðið ynskti at verða kunnað um viðmerkingar, sum vórðu latnar Fíggjarnevndini, og sum merktu meir/minniútreiðslur.

20. november 2018 spurdi Fíggjarmálaráðið Mentamálaráðið, hvussu nógv av útreiðslunum í fylgiskjali B Mentamálaráðið metti vera myndugleikakrøv, ið skuldu takast við í hesari eykajáttanini.

Sama dag sendi aðalstjórinn í Mentamálaráðnum teldupost til lögmannsstjóran og aðalstjóranar í Fíggjarmálaráðnum og Samferðslumálaráðnum, har hann greiddi frá, at Mentamálaráðið nú hevði fingið endaligu uppgerðina frá Landsverki saman við tilmæli. Hann vísti á, at Landsverk nú mælti til, at skundumbønin, sum var í Løgtinginum, varð hækkað úr 18,6 mió.kr. í 28,8 mió.kr. Av tí upphæddini vóru 14,3 mió.kr. staðfestar meirútreiðslur, og hann legði afturat, at ivasamt fór at vera, um Løgtingið fór at játta tann partin.

*Skundumbøn hækkað úr 18,6 mió.kr. í 28,8 mió.kr.*

Aðalstjórinn segði víðari í skrivinum, at afturat teimum 28,8 mió.kr., koma 17,2 mió.kr., sum vóru raðfestingar 2 og 3 á fylgiskjali B; og at talan har var um týðandi viðurskifti, fyri at skúlin skuldi virka sum ætlað.

Aðalstjórinn gjørdi vart við, at Mentamálaráðið var kunnað um, at það fóru at verða snøklar eftir at gera, tá ið Glasir í august flutti inn í bygningin, og at Landsverk lovaði,



*Landsverk boðaði Mentamálaráðnum frá í august 2018, at fíggjarkarmurin fór at halda.*

at tað fór at verða gjørt um heysti, og at fíggjarkarmurin fór at halda. Hann legði afturat, at avtalað hevði verið við Fíggjarnevndina, at hon skuldi fáa boð um tørvin, og spurdi um Mentamálaráðið skuldi boða frá tí ella um Fíggjarmálaráðið skuldi vera við.

20. november 2018 svaraði aðalstjórin í Fíggjarmálaráðnum, at landsstýrismaðurin í fíggjarmálum ynskti at umrøða málið við landsstýrismannin í mentamálum 21. november 2018.

Aðalstjórin í Mentamálaráðnum svaraði sama dag, og spurdi, um tey ikki kundu avtala ein fund um tað, har landsstýrismenninir í fíggjarmálum og mentamálum vóru við. Hann skoytti uppí, at kanska skuldu landsstýrismaðurin í samferðslumálum og lögmaður eisini verið við á fundinum. Málið hevði stóran skund, tí fólk og maskinur vóru við at fara av arbeiðsplássinum.

21. november 2018 spurdi aðalstjórin í Fíggjarmálaráðnum aðalstjóran í Mentamálaráðnum, hvørji ting á raðfesting 1, vóru myndugleikakrøv.

Aðalstjórin í Mentamálaráðnum svaraði, at raðfesting 1 var gjørd í samráði við leiðsluna á Glasi. Myndugleikakrøvini vóru viðvíkjandi trygd herundir atkomuviðurskifti, viðvíkjandi undirvísingini og bráðneyðugar tillagingar av bygninginum, sum kundu hava týdning fyri myndugleikakrøv til inniklima v.m. Mentamálaráðið mælti til at øll hesi viðurskiftini vórðu tikin við í umbønini um eykajáttan.

22. november 2018 fekk Fíggjarmálaráðið teldupost frá Mentamálaráðnum viðvíkjandi skundmálinum um skúladepilin. Nýggja umbønin um eykajáttan var blivin til 28,4 mió.kr.

5. desember 2018 skrivaði Fíggjarmálaráðið til Fíggjarnevndina, at leisturin, sum nevndin skjeyt upp í sambandi við eykajáttan til Skúladepilin við Marknagil, bar ikki til.

19. desember 2018 skrivaði aðalstjórin í Mentamálaráðnum til aðalstjóran í Fíggjarmálaráðnum, at hann helt, at tað gav ikki meining at hava eina eykajáttanarviðgerð í januar av fíggjarligum viðurskiftum, sum vóru kend. Hann spurdi, um Fíggjarmálaráðið samskifti við Løgtingið um at hava játtanina til at gera Skúladepilin við Marknagil lidnan við í 3. viðgerð av fíggjarlógini fyri 2019.

Aðalstjórin í Fíggjarmálaráðnum svaraði, at Fíggjarmálaráðið samskifti ikki við Løgtingið um tað. Málið um fíggjarlóg 2019 var farið úr nevnd og skuldi til 3. viðgerð 19. desember 2018. Hann legði afturat, at broytingaruppskot máttu gerast av løgtingslimum.

### **6.4.3 Samandráttur**

Fíggjarmálaráðið og Landsverk hava havt regluligar fundir frá september 2013 til 2015, tá ið málsøkið hoyrði til Fíggjarmálaráðið.

Fíggjarmálaráðið hevur í 2014 góðkent seinastu roknskaparreglugerðina, ið Landsverk hevur, sí pkt. 3.2.1 í hesari frágreiðingini.

Í avrikssáttmála millum Fíggjarmálaráðið og Landsverk 2014 varð ásett, at byggideildin hjá Landsverki hevði sett sær sum mál, at styrkja samstarvið við aðalráðini, og at gera sáttmáli/samstarvsavtalu við aðalráðini.

Fíggjarmálaráðið hevur aftur verið við í málinum um Skúladepilin við Marknagil í 2018, tá ið meirnýtsla varð staðfest, og Landsverk bað um hægri játtan.

## 6.5 Løgmansskrivstovan

Løgmaður og hinir landsstýrismennirnir eru javnan á landsstýrisfundum kunnaðir um byggiverkætlanina “Skúladepil við Marknagil”.<sup>49</sup>

Annars tykist ikki, sum løgmaður og Løgmansskrivstovan, hava verið nógv við í málinum.

*Løgmaður hevur ikki verið nógv í málinum.*

Á løgmansfundi<sup>50</sup> 24. januar 2017 við landsstýrismannin í samferðslumálum kunnaði løgmaður um, at Mentamálaráðið metti eina eykajáttan á einar 80 til 95 mió.kr. verða neyðuga til Skúladepilin við Marknagil. Ein trupulleiki var, at trygd var fyri TG Verk, men pengarnir vóru deponeraðir. Aðrir arbeiðstakarar máttu taka yvir arbeiðið og fáa samsýning. Væntast kundi tó, at fitt av peningi kundi koma aftur í landskassan sum dagbøtur.

*Løgmaður tók málið um Skúladepilin upp á løgmansfundi í januar 2017.*

Landsstýrismaðurin í samferðslumálum segði á fundinum, at Samferðslumálaráðið skuldi umrøða eykajáttan nærri við Mentamálaráðið. Málsøkið lá hjá Mentamálaráðnum, men viðvíkjandi tí partinum, sum viðvíkti Samferðslumálaráðnum, kunnaði landsstýrismaðurin í samferðslumálum um, at Landsverk var við at enda samstarvið við TG Verk. Sum málið lá, hevði Samferðslumálaráðið fult álit á Landsverki og stjóranum á stovninum. Landsstýrismaðurin legði afturat, at Mentamálaráðið hevði ikki givið ábending um nakað vantandi álit á Landsverki; um so var, mátti Mentamálaráðið koma til Samferðslumálaráðið. Samferðslumálaráðið fylgdi gongdini í málinum.

*Samferðslumálaráðið fult álit á Landsverki.*

Aðalstjórin í Samferðslumálaráðnum noteraði 25. januar 2017, at eftir at landsstýrismaðurin í samferðslumálum hevði svarað einum fyrispurningi á Løgtingi um Skúladepilin við Marknagil, sum var settur 6. desember 2016 av Jacob Vestergaard, løgtingsmanni, bað stjórin á Landsverki um ein fund við landsstýrismannin í samferðslumálum. Sambært aðalstjóranum hevði Landsverk gjørt uppskotið til svarið upp á fyrispurningin.

Aðalstjórin vísir í notatinum á, at stjórin á Landsverki helt ikki, at landsstýrismaðurin í samferðslumálum átti at havt svarað fyrispurninginum, tí hann skuldi verði settur landsstýrismanninum í mentamála. Stjórin helt ikki, at landsstýrismaðurin í samferðslumálum skuldi inn í málið um Skúladepilin við Marknagil.

Sambært aðalstjóranum varð avtalað á fundinum við løgmann, at fyrispurningar frá løgtingsfólki um byggimál skuldu setast tí landsstýrisfólki, sum varaði av byggimálinum. Samferðslumálaráðið skuldi bara tryggja sær, at Landsverk livdi upp til tær skyldur viðvíkjandi bygging, sum Landsverk hevði sambært avtalu millum stovnin og viðkomandi aðalráð. Aðalstjórin endaði notatið við, at stjórin á Landsverki var kunnaður um hetta í telduposti 25. januar 2017.

23. oktober 2018 vendi aðalstjórin í Mentamálaráðnum sær til løgmansstjóran, aðalstjóran í fíggjarmálum og aðalstjóran í samferðslumálum viðvíkjandi fyrispurningi um, hvussu meirútreiðslurnar í sambandi við liðuggerð av byggjarbeiði á Skúladeplinum við Marknagil skuldu handfarast.

*Í oktober 2018 vendi Mentamálaráðið sær til Løgmansskrivstovuna.*

Aðalstjórin vísti á at stjórin á Landsverki hevur boðað frá einum munandi yvirtrekki á Skúladeplinum við Marknagil. Stjórin á Landsverki hevur sambært Mentamálaráðnum sent boðini til Samferðslumálaráðið eisini.

Sambært aðalstjóranum var Mentamálaráðið enn einaferð í tí ógreiðu støðu, har spurningurin var, hvør hevði politisku ábyrgdina. Hann hevði gjørt stjóranum á Landsverki greitt, at Mentamálaráðið hevði onga heimild at geva nøkur boð, sum liggja

*Enn einaferð ógreiða um politiska ábyrgd.*

<sup>49</sup> Sí fylgiskjal 11.5 við brotum úr landsstýrisfundum.

<sup>50</sup> Fundur við landsstýrisfólk, sum løgmaður tekur stig til nakrar ferðir um árið.

uttan fyrri fíggjarligu karmarnar, sum vóru játtaðir, tí tað er bara Løgtingið, sum kann játtað pengar.

Aðalstjórin í Mentamálaráðnum leggur afturat, at Mentamálaráðið hevur fylgt byggimálinum, Skúladepilin við Marknagil, tætt, og hevur javnan spurt inn til fíggjarligu støðuna. Sambært aðalstjóranum høvdu boðini frá Landsverki alla tíðina verið, at Landsverk helt seg innan fyrri fíggjarkarmarnar, og tí var núverandi støða heilt nýggj fyrri Mentamálaráðið. Hann endar við at siga, at *“Vit mugu hava eina samskipaða tilgongd í hesum málinum og viðgera tað saman.”*

**Løgmansstjórin vísti enn einaferð á ábyrgdarbýtið.**

21. november 2018 boðaði løgmansstjórin aðalstjórunum í menta-, fíggjar- og samferðslumálum m.a. frá “viðvíkjandi uppgerð av meirnýtslu og ynskjum hjá Glasi”, at av skilhaldsgrundum fór løgmansstjórin at endurtaka, hvussu tey á Løgmansskrivstovuni sóu ábyrgdarbýtið í samband við málið.

Løgmansstjórin vísti á, at Landsverk var byggiharri í ætlanini og ansaði eftir, at gingið varð fram, sum ætlað, og at mann helt seg innan fyrri givnar fíggjarkarmar. Víðari segði løgmansstjórin, at Mentamálaráðið var tann, sum hevði umbiðið bygningin, og var tí við í tilgongdini fyrri at tryggja, at eingin misskiljing var í hesum høpi – at tey fingtu tað, sum tey høvdu biðið um fyrri ta upphædd, ið var sett av.

Sambært Løgmansstjóranum var tað Samferðslumálaráðið, sum hevði eftirlitið við, at Landsverk virkaði sum ein kompetentur byggimyndugleiki, og at Landsverk helt seg til sínar skyldur, at tað var landsstýrismaðurin í samferðslumálum, sum var tann hægri fyrisetti myndugleikin hjá Landsverki.

Løgmansstjórin legði afturat, at í hesi støðu mátti tað sostatt vera Samferðslumálaráðið, sum mátti meta um, hvørt teirra stovnur hevði virkað nóg væl at taka sær av uppgávuni sum byggiharri fyrri Skúladepilin við Marknagil. Í hesari meting varð leikluturin hjá Mentamálaráðnum og skúlamyndugleikanum eisini ein sjálvsagdur faktorur, sum metast mátti um í hesum sambandi.

At enda vísti Løgmansstjórin á, at um tað var so, at ábyrgdin við hesari meting ikki kundi staðfestast at vera hjá Landsverki, mátti umhugsast hvørja avleiddar kanningar so áttu at verðið gjørdar.

### 6.5.1 Stjóraráðsfundir

Skúladepilin við Marknagil er fleiri ferðir umrøddur á stjóraráðsfundum<sup>51</sup>. Í byrjanin varð spurningurin um at hava eina serstaka felags bygningsumsiting, herundir at savna alla bygging og byggiumsiting undir sama myndugleika, t.v.s. Landsverk. Eisini varð umrøtt, at savna allar lógjáttanirnar í serstaka grein í fíggjarlógini.

Í september 2012 greiddi aðalstjórin í Mentamálaráðnum frá støðuni viðvíkjandi tørvinum á munandi fleiri pengum í mun til tær 391 mió.kr., sum tá vóru játtaðar. Á vári 2013 umrøddu aðalstjórararnir tilmælið um at gera grøna orkuskipan, ið var mett at kosta 6,5 mió.kr.

Í oktober 2015 kunnaði aðalstjórin í Mentamálaráðnum um støðuna viðvíkjandi Marknagilsdeplinum, hann og aðalstjórin í Samferðslumálaráðnum vóru samdir um, at Landsverk hevði handfarið málið skilagott higartil.

Í november sama ár kunnaði aðalstjórin í Mentamálaráðnum um at móguliga skuldi farast til ráðfærslu í fíggjarnevndini um at brúka pening í samband við ávegis semju við høvuðsarbeiðstakaran. Staðfest var, at tað var Landsverk, sum var kompetenti myndugleikin í hesum sambandi, og at um mett varð, at Landsverk ikki var ført fyrri at handfara íkomnu støðuna skilagott, mátti Samferðslumálaráðið taka stig mótvegis

<sup>51</sup> T.e. fundir millum aðalstjórar.



leiðsluni í Landsverki. Bæði aðalstjórinn í Mentamálaráðnum og aðalstjórinn í Samferðslumálaráðnum sögdu, at einki var, ið gav orsök at halda, at Landsverk ikki var ført fyrri at handfara stöðuna.

Í januar 2017 kunnaði aðalstjórinn í Samferðslumálaráðnum um “Leiðreglur fyrri samskipti og kunning til stjórnarráðini við Landsverki sum byggiharra”. Hann segði, at stjórnarnir fáa høvi at viðmerkja, áðrenn leiðreglurnar verða formelt settar í verk. Aðalstjórinn í Mentamálaráðnum nevndi, at nœkur viðurskipti áttu at verið tikin við aftrat, t.d. um kontrollarafunktiún. Eisini nevndi hann, ábyrgdarbýtið millum Samferðslumálaráðið og fakráðið var nakað ógreitt. Ráðini skuldu venda aftur sum skjótast. Avtalað bleiv, at móguligar viðmerkingar skuldu latast Samferðslumálaráðnum innan 14 dagar.

Sambært aðalstjóranum í Samferðslumálaráðnum varð uppskotið um leiðreglur ongantíð sett í verk.

Í juni 2018 tók løgmansstjórinn upp avbjóðingar í sambandi við bygging og byggiskráir. Løgmansstjórinn vísti á frágreiðing hjá Landsgrannskoðanini, har funnist varð at almennum byggimálum, og heitti á stjórnararnar um at virka fyrri, at grundarlagið var dygt, tá ið byggiverkætlanir skuldu fyrireikast og fremjast.

### 6.5.2 Samandráttur

Løgmaður og Løgmansskrivstovan eru javnan á landsstýrisfundum og á stjórnarráðsfundum kunnaði um byggiverætlanina Skúladepil við Marknagil. Burtursæð frá yvirskipaða kunning á hesum fundum, tykist ikki sum Løgmansskrivstovan hevur verið nógv við í málinum fyrr enn í oktober 2018, tá ið meirnýtslan varð staðfest.

Í januar 2017 umrøddi løgmaður tó málið á løgmansfundi við landsstýrismannin í samferðslumálum. Landsstýrismaðurin segði, at sum málið lá, hevði Samferðslumálaráðið fult álit á Landsverki.

Hóast málið um “Leiðreglur fyrri samskipti og kunning til stjórnarráðini við Landsverki sum byggiharra” varð umrøtt á nœkrum stjórnarráðsfundum, vórði reglurnar ongantíð settar í verk.

## 6.6 Viðmerkingar frá Landsverki um samskipan og samstarv

Landsverk sigur í viðmerkingum til Samferðslumálaráðið í desember 2018 um at Landsverk metti, at bygningsánarin og byggiharrin ígjøgnum alla prosjektgongdina, hava tryggjað fullgóða samskipan og samstarv sínamillum um verkætlanina, at arbeið hevur verið eftir avtalaðu mannagongdini og skipanini, sum lýst er í uppritinum frá 22. februar 2010. Tó metti Landsverk ikki, at greiður skilnaður hevði verið ímillum ábyrgdarbýtið.

Landsverk heldur ikki, at greiður skilnaður var í ábyrgdarbýtinum, tá ið eitt aðalráð skuldi góðkenna ella taka avgerð um val av ráðgevarum, útboði og mótvegis teimum atlitum, sum annars skuldu takast í einari byggitilgongd.

Spurt, um prosjektleiðslan ígjøgnum alla prosjektgongdina hevur tryggjað fullgóða samskipan og samstarv millum allar partar í verkætlanini, herundir millum ráðgevar, arbeiðstakarar og onnur, svaraði Landsverk, at:

*“Tann bygnaðarlíga og umsitingarlíga samskipanin, sum var sett í verk, var í samsvar við bygnaðarlígar skipanir, sum vanlíga vera nýttar bæði í Føroyum og uttanlands, tá*

*Landsverk metir at prosjektsamskipanin hevur verið nøktandi út frá táverandi fortreytum.*

*talan er um stýring av verkætlanum í fak- og ella stórarbeiðstøkum. Tí metir Landsverk, at prosjektsamskipanin hevur verið nøktandi út frá teimum fortreytum, sum vóru tá.”*

**Landsverk sigur seg hava kunnað, sum avtalað.**

Sambært Landsverki eru samstarv og kunning farin fram eftir tí leisti, sum var avtalaður í 2010 og regluligir fundir hava verið millum Landsverk og Mentamálaráðið eina ferð um mánaðin og eftir tørvi, so hvørt tørvur var á kunning um týðandi viðurskifti.

Landsverk hevur kunnað Mentamálaráðið so hvørt og beinanvegin um váðar, sum kundu fáa fíggarligar og/ella tíðarligar avleiðingar fyri verkætlanina.

Samferðslumálaráðið bað Landsverk greiða frá, hvussu leiðslur og ábyrgdarpersónar hjá Landsverki og Mentamálaráðnum hava tryggjað, at tað var nóg stórt fokus á fíggarligu viðurskiftini og tíðarætlan v.m, og at neyðugar avgerðir vóru tiknar rættstundis, tá trupulleikar í verkætlanini tóku seg upp. Landsverk svaraði, at *“Landsverk hevur sent kostnaðarætlanir til Mentamálaráðið, so hvørt broytingar eru gjørdar.*

**Fíggarnevndin legði áherðslu á, at fylgja neyvt kostnaði og tíðarætlan.**

*Í álitinum frá Fíggarnevndini frá 18. mars 2013 (løgtingsmál nr. 104/2012), leggur Fíggarnevndin áherðslu á, at landsstýrismaðurin skal fylgja neyvt við verkætlanini og tryggja, at kostnaðarmetingin og tíðarætlanin fer at halda.*

*Á sínamillum fundum millum Mentamálaráðið og Landsverk hevur verið fokus á tíðarstýring, uppgávur, og á samstarvið millum partarnar á plássinum.*

*Landsverk hevur, so hvørt fíggaráttarnir vóru broyttar, upplýst Mentamálaráðið um broytingarnar.”*

Landsverk sigur eisini, at Landsverk hevði kunnað Mentamálaráðið á regluligum fundum um allar týðandi broytingar í mannagongdum, bygnaði og í sambandi við frávik, feilir og ósemjur.

## 6.7 Uppskot til leiðreglur fyri samskifti og kunning til aðalráðini við Landsverki sum byggiharra

23. januar 2017 hava aðalstjórin í Samferðslumálaráðnum og stjórin á Landsverki skrivað, at á fundi í januar 2017 hava partarnir umrøtt óskrivaðu leiðreglurnar fyri samskifti og kunning til aðalráðini í málum, har Landsverk er byggiharri. Landsstýrismaðurin, aðalstjórin og ráðgevi luttóku fyri Samferðslumálaráðið og stjórin á Landsverki luttók fyri Landsverk.

**Leiðreglur 2012 til kunningar**

Í skrivinum verður m.a. víst á, at uppskotið til leiðreglur (tað er dagfest í 2010) varð sent til aðalráðini í 2012<sup>52</sup> og táverandi landsstýrið sum ein kunning um, hvussu Landsverk umsat byggimál. Uppskotið varð eisini sent til samtyktar, men var ikki undirskrivað.

Stjórin á Landsverki segði við aðalstjóran í Samferðslumálaráðnum, at hann, sum avtalað, sendi notat við niðurstøðum frá fundinum, og bað Samferðslumálaráðið siga sær, um ráðið var samt í niðurstøðunum.

24. januar 2017 svaraði Samferðslumálaráðið, at ráðið helt, at frágreiðingin um leiðreglur fyri samskifti og kunning millum aðalráð og Landsverk, var soleiðis, sum greitt var frá á fundinum; men at orðingarnar vóru kanska eitt sindur avgjørdar, tá ið hugsað varð um ”politiska veruleikan”, sum tikið verður til.

**Samferðslumálaráðið mælti til smáar broytingar í leiðreglunum.**

Samferðslumálaráðið mælti til nakrar smáar reguleringar í leiðreglunum. Avrit av skrivinum varð sent aðalstjóranum og landsstýrismanninum í samferðslumálum.

<sup>52</sup> Sí fylgiskjal 11.7.

25. januar 2017 segði aðalstjórin, at tað hevði verið gott, um hann fekk skjalið dagført frá stjóranum á Landsverki, so hann kundi viðgjørt tað á stjórafundi, og so kundi tað verða sent út, sum kunning .

25. januar 2017 boðaði aðalstjórin í Samferðslumálaráðnum stjóranum á Landsverki frá, at hann og landsstýrismaðurin høvdu havt fund við løgmann 24. januar 2017, har teir viðgjördu leiklutin hjá Landsverki í byggimálum, og har semja var um, at Samferðslumálaráðið bara skuldi fylgja við, um Landsverk livdi upp til sínar skyldur sambært avtaluni ímillum Landsverk og viðkomandi aðalráð. Tað var sostatt viðkomandi landsstýrismaður, sum skuldi hava fyrspurningar um tað konkrata byggimálið.

Stjórin svaraði sama dag, og sendi “Samstarvsavtalu um ábyrgdar- heimildar- og arbeiðsbýtið millum aðalráð og Landsverk”<sup>53</sup> frá 25. oktober 2012 til aðalstjóran, eisini sendi hann undirskrivaðar leiðreglur.

26. januar 2017 kunnaði aðalstjórin stjóran á Landsverki um, at skrivið hevði verið viðgjørt á stjórafundi, og at nakrir aðalstjórar høvdu biðið um 14 dagar at koma við viðmerkingum, og at hann skuldi venda aftur, tá ið viðmerkingarnar vóru komnar.

Uppskotið frá Landsverki var ongantið undirskrivað og sett í gildi.

*Samferðslumálaráðið  
hevur ikki undir-  
skrivað leiðreglurnar.*

## 6.8 Niðurstøða

Sum sæst av frammanfyri nevnda samskipti, hevur samskipti verið ímillum Landsverk og ávikavist Mentamálaráðið og Samferðslumálaráðið gjøgnum byggitiðina.

Mentamálaráðið, sum eigari av verkætlanini, hevur verið við frá fyrsta degi.

### Leiklutur og eftirlit hjá Løgmansskrivstovuni

Løgmaður skal hava eftirlit við, at hvør landsstýrismaður situr fyri sínum málsøki á lógligan og fullgóðan hátt.<sup>54</sup>

Í sambandi við byggiverkætlanina Skúladepilin við Marknagil, tykist sum einasti leiklutur, løgmaður og Løgmansskrivstovuni hava havt, er at vísa á, hvør hevur ábyrgd av hvørjum, tá ið ivi hevur tikið seg upp millum Mentamálaráðið, Samferðslumálaráðið og Landsverk.

*Løgmansskrivstovan  
hevur víst á ábyrgdar-  
býtið.*

24. januar 2017 hevði løgmaður fund við aðalstjórin í Samferðslumálaráðnum og landsstýrismannin í samferðslumálum har teir viðgjördu leiklutin hjá Landsverki í byggimálum. Sambært aðalstjóranum var semja um, at Samferðslumálaráðið bara skuldi fylgja við, um Landsverk livdi upp til sínar skyldur sambært avtaluni ímillum Landsverk og viðkomandi aðalráð. Tað var sostatt viðkomandi landsstýrismaður, sum skuldi hava fyrspurningar um tað konkrata byggimálið.

*Løgmansfundur við  
Samferðslumálaráðið.*

3. november 2018 er Løgmansskrivstovan kunnað av aðalstjóranum í Mentamálaráðnum, um meirnýtsluna á Skúladeplinum við Marknagil í 2018.

*Løgmansskrivstovan  
kunnað um meir-  
nýtslu.*

21. november 2018 segði løgmansstjórin við aðalstjórararnar í menta-, fíggar- og samferðslumálum m.a., at av skilhaldsgrundum fór løgmansstjórin at endurtaka, hvussu tey á Løgmansskrivstovuni sóu ábyrgdarbýtið í samband við “uppgerð av meirnýtslu og ynskjum hjá Glasi”.

<sup>53</sup> Sí fylgiskjal 11.6.

<sup>54</sup> Sambært LI. nr. 103/1994 “um stýrisskipan Føroya” § 33, stk. 3.

Løgmansstjórin vísti á, at Landsverk var byggiharri í ætlanini og ansaði eftir, at gingið varð fram, sum ætlað, og at mann helt seg innan fyri givnar fíggjarkarmar. Mentamálaráðið var tann, sum hevði umbiðið bygningin, og var tí við í tilgongdini fyri at tryggja, at eingin misskiljing var í hesum høpi – at tey fingtu tað, sum tey høvdu biðið um fyri ta upphædd, ið var sett av.

*Samferðslumálaráðið eftirlit við, at Landsverk virkar sum kompetentur byggimyndugleiki.*

Sambært Løgmansstjóranum var tað Samferðslumálaráðið, sum hevði eftirlitið við, at Landsverk virkaði sum ein kompetentur byggimyndugleiki, og at Landsverk helt seg til sínar skyldur, at tað var landsstýrismaðurin í samferðslumálum, sum var tann hægri fyrisetti myndugleikin hjá Landsverki.

Løgmansstjórin legði afturat, at í hesi støðu mátti tað sostatt vera Samferðslumálaráðið, sum mátti meta um, hvørt teirra stovnur hevði virkað nóg væl at taka sær av uppgávuni sum byggiharri fyri Skúladepilin við Marknagil. Í hesari meting verður leikluturin hjá Mentamálaráðnum og skúlamyndugleikanum eisini ein sjálvsagdur faktorur, sum metast mátti um í hesum sambandi.

*Samferðslumálaráðið javnan kunnað.*

### **Leiklutur og eftirlit hjá Samferðslumálaráðnum**

Samferðslumálaráðið er javnan kunnað av Landsverki, og seinni eisini av Mentamálaráðnum um, hvussu byggingin av Skúladeplinum við Marknagil hevur gingið.

Ráðið hevur fingið upplýsingar um trupulleikarnar, ið hava stungist upp, og um at peningurin, ið var játtaður rakk ikki til at byggja fyri.

Samferðslumálaráðið tók málið upp á fundi við Mentamálaráðið, tá ið stjórin á TG Verk í oktober 2015 boðaði aðalstjóranum frá, at tað var ikki rætt, at ikki fór at verða neyðugt við eykajáttan til Skúladepilin við Marknagil.

Samferðslumálaráðið varð kunnað 28. oktober 2015 um frágreiðing frá stjóranum á Landsverki um Marknagilsdepilin. Stjórin á Landsverki hevði boðað frá, at TG Verk steðgaði arbeiðinum, tí felagið hevði ikki fígging til arbeiðið.

*Landsverk kunnaði Samferðslumálaráðið um krav ímóti TG Verk.*

5. apríl 2016 kunnaði stjórin á Landsverki Samferðslumálaráðið um, at Landsverk fór at leggja eitt krav fram ímóti TG Verk, tá ið fyrirtøkan hevði spent stálið upp, tí tá var teirra arbeiði mest sum liðugt, væl vitandi um, at tá steðgaði arbeiðið upp umgangandi. Stjórin kunnaði um, at verkætlanin við ársbyrjan 2017 stóð á minus 15 mió.kr. umframt advokatútreiðslur. Sambært fundarfrásøgnini helt landsstýrismaðurin í samferðslumálum, at tað var skilagott, og einasta loysn, at taka úrslitið av sakarmálinum til eftirtektar.

*Samferðslumálaráðið vísti Landsverki til Mentamálaráðið.*

23. oktober 2018 sendi stjórin á Landsverki aðalstjóranum í Samferðslumálaráðnum fyrispurning um, hvussu meirútreiðslurnar í sambandi við liðuggerð av byggjarbeiði á Skúladeplinum við Marknagil skuldu handfarast. Samferðslumálaráðið svaraði, at Landsverk skuldi reisa málið fyri Mentamálaráðnum, tí tað var málsøkið hjá landsstýrismanninum í mentamálum. Stjórin á Landsverki takkaði fyri, og upplýsti, at tey nú høvdu sent málið víðari til Mentamálaráðið.

*Samferðslumálaráðið setir Landsverki 53 spurningar um byggingina.*

4. desember 2018 setti Samferðslumálaráðið 53 spurningar til Landsverk í sambandi við byggingina av Skúladeplinum við Marknagil. Í fyrstu atløgu var endamálið hjá Samferðslumálaráðnum at fáa eina mynd av leiklutinum hjá Landsverki í sambandi við verkætlanina, Skúladepilin við Marknagil, og í aðru atløgu at gera sínar egnu metingar um, hvørt farast skuldi undir at seta eina víðkaða kanning í verk og/ella um farast skuldi undir at hyggja nærri at møguligum broytingum av, hvussu almennar byggiverkætlanir verða skipaðar og stýrdar.

Niðurstøðan hjá Samferðslumálaráðnum, eftir at hava fingið svar frá Landsverki var, at Landsverk hevði gjørt tað tey kundi fyri at fáa Byggiverkætlanina á mál.

Landsgrannskoðanin ivast í, um Samferðslumálaráðið hefur útint sína eftirlitsskyldu, tá ið ráðið hefur verið vitandi um teir trupulleikar, ið hava verið við byggingini av Skúladeplinum við Marknagil, og ikki hefur spurt ella kannað, um tað kundu verið brek innanhýsis hjá Landsverki, ið er ein stovnur undir málsøkinum hjá Samferðslumálaráðnum.

*Ivasamt um Samferðslumálaráðið hefur framt sína eftirlitsskyldu.*

Samferðslumálaráðið skal góðkenna roknskaparreglugerð fyri Landsverk, og tað átti at verið ein náttúrligur partur av góðkenningini, at ráðið tryggjaði sær, at Landsverk hevði skrivligar mannagongdir fyri roknskaparhaldinum og fíggjarstýringini við verkætlanum, ið stovnurin umsitur fyri aðalráðini.

*Skrivligar mannagongdir viðvíkjandi verkætlanum mangla.*

Sum víst á aðrastaðni í hesari frágreiðing, so hefur roknskaparreglugerðin hjá Landsverki ikki verið fullfíggað viðvíkjandi umsiting av verkætlanum.

*Roknskaparreglugerð ikki fullfígga.*

Um Samferðslumálaráðið hevði havt eftirlit við, at Landsverk hevði eina roknskaparreglugerð, sum ásett í § 5 í lógini um landsins almenna roknskaparhald, kundi ráðið helst havt verðið varugt við manglarnar í fíggjarstýringini av verkætlanini, Skúladepilin við Marknagil.

### **Leiklutur og eftirlit hjá Mentamálaráðnum**

Mentamálaráðið hefur latið Landsverki ræðisrættin til játtanina til Skúladepilin við Marknagil. Ráðið hefur latið Landsverki uppgávuna at byggja bygningin og at ansa eftir, at fíggjarliga játtanin helt, og at bygningurin varð liðugur til ásettu tíðina.

Leikluturin hjá Mentamálaráðnum hefur annars verið at lagt til rættis og biðið Løgtingið um eykajáttan, tá ið peningur hefur manglað í.

Sum nevnt frammanfyri, er Mentamálaráðið kunnað regluliga um byggingina, herundir fíggjarligu støðuna, tíðarætlan v.m. á mánaðarligum fundum.

*Mentamálaráðið er javnan kunnað.*

Afturat tí, hefur Mentamálaráðið fingið góðkendu roknskapirnar fyri verkætlanina hvønn mánað frá Landsverki.

Av skrivliga samskiftinum sæst, at Mentamálaráðið hefur fingið staðiliga áheitan frá Fíggjarnevndini um at hava neyvt eftirlit við fíggjarligu gongdini og tíðarætlanini.

Eftirlitið hjá Mentamálaráðnum sær út til at hava snúð seg um at spyrja Landsverk, um játtanin helt og um tíðarætlanin helt.

Kanningin hjá Landsgrannskoðanini hefur víst, at Landsverk hefur ikki havt ein eftirfarandi ræðisroknskap<sup>55</sup> til byggingina. Heldur ikki hefur Landsverk havt sína egnu fíggjardeild við í umsitingini av verkætlanini.

*Fíggjardeildin hjá Landsverki var ikki við í umsitingini av verkætlanini.*

Sambært skrivliga tilfarinum hefur Mentamálaráðið samskipt við stjóran á Landsverki og leiðaran á byggideildini hjá stovninum.

Tó at tann fíggjarligi parturin av byggingini hefur verið sera nógv umtalaður, bæði í Løgtinginum og í almenna rúminum, tykist tað undranarvert, at Mentamálaráðið ikki skal hava sóknast eftir øðrum skjalprógv fyri at peningurin fór at røkka til alla byggingina, enn at spyrja eina ferð um mánaðin, um stjórin á Landsverki helt, at játtanin fór at halda.

*Undrunarvert at Mentamálaráðið ikki bað um skjalprógv fyri at verkætlanin fór at halda.*

Í apríl 2014 minti Mentamálaráðið Landsverk á, at tá ið ráðið fekk játtanina upp á pláss til Marknagilsdepilin, álegði Fíggjarnevndin teimum at fylgja væl við játtanini, soleiðis at ráðið tryggjaði sær, at játtanin fór at halda. Tvær vikur seinni skrivaði landsstýrismaðurin í mentamálum til fyrisingarstjóran, at hann mælti til at biðja um skrivligar og

<sup>55</sup> sí punkt 3.4

neyvar upplýsingar um játtanarnýtslu og byggigongd í mun til tær ætlanir, ið vóru lagdar fram, umframt eina neyva meting um tað, sum eftir var at byggja.

*Ivingarsemið hjá Fíggjarnevndini hevur ikki rinið nóg væl við Mentamálaráðið.*

Ivingarsemið hjá Fíggjarnevndini og hjá landsstýrismanninum í mentamálum í 2014 sær ikki út til at hava rinið við Mentamálaráðið annað enn at ráðið skrivliga hevur mint Landsverk á orðini hjá Fíggjarnevndini um at fylgja væl við játtanini.

#### **Leiklutur og eftirlit hjá Fíggjarmálaráðnum**

Fíggjarmálaráðið hevur í tíðarskeiðinum 2013-2015 havt regluligar fundir við Landsverk um m.a. Skúladepilin við Marknagil.

Uppgávan hjá Fíggjarmálaráðnum hevur annars í stóran mun verið at lagt uppskot til fíggjarlóg og eykajáttanarlóg fyri Løgtingið, og tryggja at uppskotini eru innan fyri givnar karmar.



## 7 Hvussu eru undanfarnar kanningar viðgjørðar og tiknar til eftirtektar

Løgtingsgrannskoðararnir heittu eisini á Landsgrannskoðanina at lýsa, hvussu undanfarnar kanningar eru viðgjørðar og tiknar til eftirtektar.

Talan er um tær tvær kanningarnar, sum løgtingsgrannskoðararnir hava heitt á Landsgrannskoðanina um at gera, nevniliga “Kanning av byggiverkætlanum seinnu árinu”, sum var latin løgtingsgrannskoðarunum í apríl 2013, og frágreiðing um útreiðslugongdina í sambandi við verkætlanina at byggja Skúladepil við Marknagil, sum var latin løgtingsgrannskoðarunum í januar 2017.

Niðanfyri hava vit tikið saman um frágreiðingarnar, og greitt frá hvørja viðgerð tær hava fingið.

### 7.1 Frágreiðing frá 2013 um byggiverkætlanir seinnu árinu

Løgtingsgrannskoðararnir heittu í 2012 á Landsgrannskoðanina um at kanna nakrar byggiverkætlanir hjá tí almenna seinnu árinu, og at lata løgtingsgrannskoðarunum frágreiðing. Landsgrannskoðanin lat í apríl 2013 løgtingsgrannskoðarunum frágreiðingina.

*Kanning í 2013 um byggiverkætlanir.*

#### 7.1.1 Viðmerkingar frá løgtingsgrannskoðarunum, juni 2013

Játtanarslagið “Løgújáttan” verður sum meginregla nýtt í sambandi við, at tað almenna skal selja, keypa, ella byggja bygningar, skip og aðrar lögur. Reglurnar um, at størri lögújáttanir skulu hava heimild í serstakari verklagslóg, komu inn í játtanarskipanina í fíggjarlógini fyri 2000.

Í frágreiðingini frá Landsgrannskoðanini eru fleiri byggiverkætlanir, sum eru framdar seinnu árinu, gjøgnumgingnar.

Løgtingsgrannskoðararnir átalaðu í sínum viðmerkingum til frágreiðingina í juni 2013 hvassliga eina røð av viðurskiftum, sum kanningin staðfesti.

*Løgtingsgrannskoðararnir átala hvassliga.*

Løgtingsgrannskoðararnir tóku undir við Landsgrannskoðanini, sum helt tað hava alstóran týðning, at byggiverkætlanir vórðu nágreiniliga og væl fyrireikaðar, áðrenn peningur verður játtaður. Leiðslan má í hvørjum føri sær syrgja fyri, at eftirlit er við verkætlanunum frá fyrstan tíð.

*Altavgerandi, at landsstýrismaðurin neyvt heldur sínar skyldur sum eftirlitsmyndugleiki.*

Løgtingsgrannskoðararnir hildu eisini, at tað er altavgerandi, at leiðslan stýrir verkætlanunum, og at landsstýrismaður neyvt heldur sínar skyldur sum eftirlitsmyndugleiki.

*Endamál við frágreiðing var at geva íkast til góðar mannagongdir og siðvenju.*

Landsgrannskoðanin vísti eisini í frágreiðingini á, at hóast niðurstøðurnar kundu tykjast atfinningarsamar, er týðningarmikið at hava í huga, at eitt endamál við frágreiðingini eisini var at geva íkast til góðar mannagongdir og siðvenjur í framtíðini, tá ið aðrar verkætlanir skuldu fremjast.

Løgtingsgrannskoðararnir mæltu til, at framtíðar byggiverkætlanir vórðu fyrireikaðar væl, og at tær vórðu framdar havandi í huga viðmerkingarnar og niðurstøðurnar í frágreiðingini.

### 7.1.2 Uppskot til samtyktar frá løgtingsgrannskoðarunum, februar 2014

Í februar 2014 lögdu løgtingsgrannskoðararnir uppskot til samtyktar fyri Løgtingið. Í uppskotinum<sup>56</sup> heitti Løgtingið á landsstýrið, um at leggja fram neyðug lógaruppskot, ið fram eftir skuldu tryggja greiða leiðslu, ábyrgd og úttann, tá ið almennar byggjætlanir vórðu framdar.

Vísandi til frágreiðingina frá løgtingsgrannskoðarunum frá juni 2013, varð víst á:

- at upplýsingar verða afturhildnar fyri Løgtinginum, og at upplýsingar, sum eru lagdar fyri Løgtingið, hava verið skeivar og villleiðandi,
- at byggiverkætlanir seinnu árinu eru framdar, uttan at reglurnar um at gera serligar verklagslógir eru hildnar,
- at summar stórar verkætlanir byrja við einari eykajáttanarlóg, t.d. tá ið gamlir bygningar verða keyptir, uttan at nøkur verulig fyrireiking er gjørd, áðrenn keypt verður,
- at peningur verður játtaður til byggiverkætlanir uttan nakra neyva útgreining av tørv, og uttan byggiskrá ella væl grundaðan kostnað,
- at upprunaligu játtanirnar og kostnaðarmetingarnar ikki halda, og at farið verður tvífalt út um upprunaligu játtanirnar í summum førum,
- at flestu verkætlanirnar ikki halda upprunaligu tíðarætlanina, og at onkrar verkætlanir eru seinkaðar fleiri ár, og
- at leiðsla og ábyrgd hava ikki verið nóg greið, og at landsstýrisfólk ikki í nóg stóran mun hava hildið sínar eftirlitsskyldur.

Atvoldin til uppskotið var kanningin og frágreiðingin, sum løgtingsgrannskoðararnir í 2012 álögdu Landsgrannskoðanini at gera um almennar byggiverkætlanir seinnu árinu.

*Almennar byggiverkætlanir loypa fullkomiliga av lunnnum.*

Í sínum viðmerkingum til uppskotið, søgdu løgtingsgrannskoðararnir, at *“Frágreiðingin skjalprógvar, at almennar byggjætlanir seinnu árinu, eru lopnar fullkomiliga av lunnnum. Millum átaluverdu viðurskiftini eru eitt nú:*

- *At talan er um meira enn 100 milliónir, ið eru nýttar út um tað, sum Løgtingið upprunaliga hevur játtað.*
- *Verklagslógir eru antin ikki gjørdar ella ikki fylgdar, soleiðis sum reglurnar áseta.*
- *Løgtingið hevur fingið skeivar, vantandi ella villleiðandi upplýsingar.*
- *Peningur er játtaður uttan neyvari útgreiningar av kostnaði og uttan greiða byggiskrá.*
- *Tíðarætlanir halda ikki.*
- *Størri verkætlanir eru byrjaðar við eykajáttan – og uttan verklagslóg og neyva fyrireiking ella meting.*
- *Eftirlitið og ábyrgdin hjá landsstýrisfólki og embætisverki hava verið vantandi og ógreið.*

*Hesi viðurskifti og onnur, sum frágreiðingin lýsir, eru so álvarslig eftir løgtingsgrannskoðaranna tykki, at alt málið og frágreiðingin eiga at verða lögð til tingsins viðgerð sum sjálvstøðugt tingmál.*

<sup>56</sup> Lm. nr. 84/2013.



*Hetta til tess at tingið kann gera sínar niðurstøður og taka neyðug stig til at fáa landsstýrið at taka avleiðingar, gera ítøkilig átøk og at leggja fram móguligar lógarbroytingar, ið kunnu fáa skil á viðurskiftunum og kunnu forða fyri, at slíkt yvirhvurvur kann henda aftur.*

*Hetta er ikki minst átrokandi, nú samtykt er at fara undir munandi størri almennar byggingar enn tær, sum eru viðgjørðar og lýstar í kanningini og frágreiðingini.”<sup>57</sup>*

Ein samd fíggarnevnd mælti Løgtinginum til at samtykkja uppskotið. Í álitinum vísti fíggarnevndin m.a. á, at nevndin í fleiri umfærum hevði gjørt vart við trupulleikarnar, ið lögtingsgrannskoðararnir vístu á í sambandi við verklagslógir.<sup>58</sup>

**Uppskotið til samtyktar einmælt samtykt.**

### 7.1.3 Uppskot frá Fíggaráráðnum 2015

Sum áður víst á, hevði landsstýrismaðurin í fíggaráráðnum yvirskipaða eftirlitið við Landsverki frá 2013 til 2015.

Í juli 2015 sendi Fíggaráráðið uppskot til “Vegleiðing um verklagslóg og framflyting av óbrúktari lögjáltan”, dagfest 23. juni 2015, til hoyringar.

Sambært uppskotinum varð vegleiðingin ætlað stjórnarráðnum og stovnum landsins, sum umsita lögjáltanir, og skuldi áseta, hvussu arbeiðast skuldi játtanarlíga við verklagslóg og framflyting av óbrúktari lögjáltan.

**Fíggaráráðið gjørði uppskot til vegleiðing.**

Í uppskotinum var m.a. ásett, at:

*“jáltan til lögverkætlan eigur ikki at verða veitt við fíggarlóg ella eykajáltan fyrr enn í fyrsta lagi samstundis sum verklagslóg verður lögð fyri Løgtingið. Tó kann verða játtað frammanundan til fyrireiking av lögverkætlan.*

*Verklagslóg skal leggjast fyri Løgtingið, tá fyrireikingararbeiðið er komið so langt áleiðis, at byggiskrá er gjørd. Tá stani er nøktandi grundarlag til at gera kostnaðarmeting av lögverkætlanini og meting av byggítíðini at upplýsa fyri Løgtinginum í verklagslóg áðrenn útbjóðing.*

*Gildistíð skal verða ásett fyri verklagslógina. Mælt verður til, at verklagslóg fer úr gildi eftir mettu byggítíðina, umframt 2 ár sum fyrivarni fyri óvissu.*

*Í viðmerkingunum til verklagslógina skal vera heildarlýsing av verkætlanini, herundir væntað byggigongd við mettum játtanartærvi fyri fíggaráráðnum í byggítíðini.*

*Um útbjóðing hefur við sær hægri kostnað enn ásett í verklagslógini ella longri byggítíð enn gildistíðin hjá verklagslógini, er neyðugt við broytingum í verklagslógini innan sáttmáli verður gjørdur um fremjan av lögverkætlanini.”*

Vegleiðingin varð ongantíð sett í gildi, helst orsakað av at val var í september 2015.

### 7.1.4 Skriv til lögmann í september 2017

Til samtykta uppskotið frá 2014 reistu lögtingsgrannskoðararnir aftur spurningin í skrivi til lögmann 11. september 2017. Lögtingsgrannskoðararnir vístu á, at Løgtingið hevði heitt á landsstýrið “um at leggja fram neyðug lógaruppskot, ið frameftir skulu tryggja greiða leiðslu, ábyrgd og útinnan, tá ið almennar byggjætlanir verða framdar.”

**Í september 2017 spurdu lögtingsgrannskoðararnir lögmann um málið.**

Lögtingsgrannskoðararnir spurdu um gongdina í málinum, hvørjar ætlanir lögmaður hevði, og nær lögmaður væntaði, at frágreiðing um átøk og mógulig uppskot til lógarbroytingar fóru at verða lögð fyri Løgtingið.

Eftir sum lögtingsgrannskoðararnir ikki fingur svar frá lögmanni, mintu teir aftur í januar 2018 lögmann á skrivið frá september 2017, har teir spurdu um gongdina í málinum

<sup>57</sup> Løgtingsmál nr. 84/2013.

<sup>58</sup> Álit frá Fíggarnevndini, dagfest 23. apríl 2014.

og nær lögmaður væntaði, at frágreiðing um átök og möguleg uppskot til lógarbroytingar fóru at verða lögð fyrri Løgtingið. Løgtingsgrannskoðararnir spurdu eisini, nær teir kundu vænta svar.

18. februar í 2018 bað Løgmannsskrivstovan umbera, at teldupostur frá september 2017 orsakað av innanhýsis misskiljing í Løgmannsskrivstovuni, datt niður í millum.

Løgmannsskrivstovan kunnaði um, at lögmaður hevði sent skriv til landsstýrismannin í samferðslumálum, sum eisini umsitur byggimálsøkið, og heitt á hann um at leggja eina ætlan um, hvussu viðurskiftini kundu gerast betri.

*Lögmaður bað landsstýrismannin í samferðslumálum leggja eina ætlan um, hvussu viðurskiftini kundu gerast betur.*

Í skrivi 14. februar 2018 heitti lögmaður á landsstýrismannin í samferðslumálum, sum landsstýrismannin í byggimálum, um at meta um viðmerkingarnar, ið vóru fevndar av frágreiðingini frá Landsgrannskoðanini frá juni 2013 um byggiverkætlanir. Lögmaður bað landsstýrismannin eisini leggja eina ætlan um, hvussu viðurskiftini kundu gerast betri. Eisini heitti hann á landsstýrismannin um at taka spurningin upp um at leggja frágreiðing fyrri Løgtingið, um hvørji átök og möguleg uppskot til lógarbroytingar skulu gerast, fyrri at tryggja góða leiðslu, ábyrgd og útinnan, tá ið almennar byggiverkætlanir verða framdar.

Á fundi við lögmann 26. februar 2018 vísti Samferðslumálaráðið til brævið frá lögmanni 14. februar 2018. Samferðslumálaráðið kunnaði lögmann um, at ráðið hevði fingið svar frá Landsverki, og at Løgmannsskrivstovan skuldi fáa svar.

4. apríl 2018 spurdu løgtingsgrannskoðararnir aftur lögmann, um nakað nýtt var í málinum.

*Í juni 2018 vísti lögmaður til skriv frá landsstýrismanninum í samferðslumálum.*

15. juni 2018 svaraði lögmaður. Hann vísti eisini á, at hjálögð var ein frágreiðing frá landsstýrismanninum í samferðslumálum, sum landsstýrismaðurin, honum kunnugt, longu hevur sent løgtingsgrannskoðarunum.<sup>59</sup>

Lögmaður helt, at meginreglurnar, sum landsstýrismaðurin hevði sett upp í frágreiðingini, vóru skilagóðar. Tær kundu vera við til at tryggja greiðari ábyrgd og leiðslu, umframt betri útinnan, tá ið almennar byggiverkætlanir verða framdar. Lögmaður hevði álit á, at landsstýrisfólk fóru at leggja doyin á at fylgja hesum mannagongdum.

#### **Svar frá landsstýrismanninum í samferðslumálum til lögmann, apríl 2018**

16. apríl 2018 lat landsstýrismaðurin í samferðslumálum Løgmannsskrivstovuni eina frágreiðing við viðmerkingum um "Frágreiðing um byggiverkætlanir".

*Landsstýrismaðurin helt, at í dag var greiður skilnaður.*

Landsstýrismaðurin vísti á, at frágreiðingin snúði seg um byggimál í tíðarskeiðinum 1997 til 2013, og at Samferðslumálaráðið hevði verið til síðani 2015. Hann legði afturat, at aðalráðini handa Landsverki ræðisrættin til byggiverkætlanir, og at tað í dag verður gjørt við greiðum uppgávu- og ábyrgdarbyti.

Í frágreiðingini<sup>60</sup> stendur m.a., at Samferðslumálaráðið var samt við Landsverki í, at byggiverkætlanir skulu verða væl fyrireikaðar, áðrenn verklagslógir verða gjørdar og farið verður undir sjálva byggingina. Um ein væl grundað meting skal verða av samlaða kostnaðinum, skulu verklagslógir byggja á eina neyva lýsing av verkætlanum, sum skulu fremjast. Landsstýrismaðurin í samferðslumálum leggur afturat, at best er at

- Verklagslógir fyrri havnir, vegir og tunlar, ikki verða gjørdar fyrr enn eitt prosjektuppskot fyriliggur, og at

<sup>59</sup> Landsgrannskoðanini kunnugt, hevur landsstýrismaðurin í samferðslumálum ikki sent løgtingsgrannskoðarunum frágreiðingina.

<sup>60</sup> Hjálögð sum fylgiskjal nr. 11.3

- Verklagslógir fyri ílögur í bygningar ikki verða gjørdar fyrr enn eitt skipanaruppskot er gjørt.<sup>61</sup>

Landsstýrismaðurin vísir á, at kunngerðin um lögjáttanir hevur ásetingar um hesi viðurskipti, og at Fíggjarmálaráðið kann møguliga lýsa nærri í kunngerð, hvussu langt ávegis fyrireikingar eiga at vera komnar, áðrenn verklagslógir verða lagdar fyri Løgtingið.

Landsstýrismaðurin í samferðslumálum vísti á verkætlanir, ið vórðu mettar at kosta nógv meira, enn játtað varð í verklagslógum. Hann nevndi Viðareiðistunnilin og Skúladepílin við Marknagil sum dømi. Landsstýrismaðurin greiddi frá, at Landsverk hevði ment eina eftirlitsskipan, nevnd SEYF, sum varð brúkt í sambandi við byggiverkætlanirnar, ið Landsverk umsat. Hann legði m.a. afturat, at skipanin hevði roynst væl síðani 2013/2014, tá ið hon varð tikin í nýtslu, og at hon varð brúkt til allar ílögur, sum Landsverk umsat fyri aðalráð og Løgtingið.

*Landsstýrismaðurin  
helt, at SEYF hevði  
roynst væl.*

Landsstýrismaðurin í samferðslumálum endaði svarið til løgmann við tilmæli um at:

- Landsstýrið/aðalráð eiga ikki at leggja verklagslógir fyri byggimál fyri Løgtingið, fyrr enn forkanningar og fyrireikingar eru komnar somikið áleiðis, at eitt skipanaruppskot er gjørt fyri ílögur í bygningar, og eitt prosjektuppskot er gjørt fyri vegir, havnir og tunlar. Tað kann Fíggjarmálaráðið áseta í kunngerð.
- Kostnaðarmetingar fyri verkætlanir eiga at verða grundaðar á byggifrøðiligan serkunnleika.
- Játtanir til byggiverkætlanir eiga at vera grundaðar á byggifrøðiligan serkunnleika.
- Játtanir til byggiverkætlanir eiga í fyrsta umfari at røkka til, at allar fyrireikingar eru gjørdar til, at byggjarbeiði kann verða boðið út til arbeiðstakarar. Tá ið farið verður undir at byggja, skulu játtanirnar, eisini yvir ár, vera nóg stórar til, at byggingin kann verða framd um eina leið, uttan steðg. Samsvar skal vera millum tíðarætlanina fyri byggingini og íløguaetlan landsins. At játtanir fylgja gongdini í byggingini í byggitíðarskeiðinum.
- Vísa innkomin tilboð, eftir samráðing við høvuðsarbeiðstakara, at játtanarkarmurin ikki heldur, er best um karmurin verður hækkaður.
- Arbeiðast skal støðugt við at gera skrásetingar, fíggjarstýring, góðskuskipanir og eftirlit við byggiverkætlanum.

*Landsstýrismaðurin í  
samferðslumálum  
kom við tilmæli.*

### 7.1.5 Niðurstøða

Á vári 2014 lögdu løgtingsgrannskoðararnir fram uppskot til samtyktar um at leggja frágreiðing fyri Løgtingið um átøk og møgulig uppskot til lógarbroytingar, at tryggja greiða leiðslu, ábyrgd og úttítt, tá ið almennar byggiverkætlanir verða framdar.

Orsøkin til uppskotið var kanningin og frágreiðingin, sum løgtingsgrannskoðararnir høvdu fingið frá Landsgrannskoðanini, sum skjálprógvaði, at almennar byggiverkætlanir seinnu árin, vóru “lopnar fullkomiliga av lunnum”.

Fíggjarnevndin mælti einmælt Løgtinginum til at samtykkja uppskotið, og var tað eisini einmælt samtykt av Løgtinginum.

Løgtingsgrannskoðararnir spurdu løgmann 11. september 2017 nær hann væntaði, at frágreiðing um átøk og møgulig uppskot til lógarbroytingar fóru at verða lögð fyri Tingið.

Løgmaður svaraði í juni í 2018, men í svarinum segði hann einki um, nær eitt lógaruppskot fór at verða lagt fram, ið skuldi tryggja greiða leiðslu, ábyrgd og úttítt í almennum byggiverkætlanum.

<sup>61</sup> Skriv frá Landsverki: “Áseting av byggitíðarskeiðum í sambandi við verklagslógir”, dagfest 8. mars 2013.

Lögmaður legði afturat, at hann hevði álit á, at landsstýrisfólk fóru at leggja doyn á at fylgja mannagongdunum, ið landsstýrismaðurin í samferðslumálum mælir til í skrivi til løgmann 16. apríl 2018.

Landsstýrismaðurin í samferðslumálum svaraði lögmanni, at Fíggjarmálaráðið kundi móguliga lýst nærri í kunngerð, hvussu langt ávegis fyrireikingar eiga at vera komnar, áðrenn verklagslógir verða lagdar fyri Løgtingið.

Í skrivinum frá Samferðslumálaráðnum til løgmann, segði landsstýrismaðurin m.a. at eftirlitsskipanin SEYF, sum varð brúkt í sambandi við byggiverkætlanirnar, ið Landsverk umsat, hevði roynst væl síðani 2013/2014, tá ið hon varð tikin í nýtslu, og at hon varð brúkt til allar íløgur, sum Landsverk umsat fyri aðalráð og Løgtingið.

Eftir kanningunum, ið Landsgrannskoðanin hevur gjørt, har vit eisini hava spurt leiðslu og avvarðandi starvsfólk hjá Landsverki um SEYF, er tað ikki rætt, at SEYF hevur verið brúkt og “roynst væl” síðani 2013/2014.

Nakað annað er, at um skipanin við SEYF og Fíggjarstýringsskjalinum høvdu verið brúkt, soleiðis sum ætlanin var, so vóru tey nyttulig amboð í stýringini av verkætlanunum.

## 7.2 Notat um útreiðslugongdina í sambandi við verkætlanina at byggja Skúladepil við Marknagil

26. januar 2018 lat Landsgrannskoðanin lögtingsgrannskoðarunum notat um játtanar- og roknskaparviðurskifti hjá verkætlanini “Skúladepil við Marknagil”.

Í niðurstøðuni í frágreiðingini sigur Landsgrannskoðanin m.a.:

- Játtanar- og roknskaparskipanir landsins eru ikki heilt førar fyri at handfara eina verkætlan sum hesa, tá ið hon ikki koyrir sum á skinnarum. Kanningin vísir, at tað eru skipanarlig brek, sum gera, at roknskapirnir eru ikki fullfíggjaðir, hvørki stovnsroknskapurin ella landsroknskapurin. Brekini liggja ikki neyðturviliga hjá stovnum ella persónunum, sum eru knýttir at verkætlanini, men heldur í vantandi reglum.
- Landsverk hevur fíggjarligu stýringina av verkætlanini “Skúladepil við Marknagil”, men Løgtingið kann ikki hava nágreiniligt eftirlit við nýtsluni orsakað av, at ymisk ógoldin krøv ikki eru sjónliga bókað í Búskaparskipan landsins.
- Óvissa er um, hvussu krøvini, sum størsti arbeiðstakarin hevur sett móti Landsverki og krøvini, sum Landsverk hevur sett móti arbeiðstakaranum, skulu viðgerast roknskaparliga. Sum er, disponerar Landsverk soleiðis, at kravið kann haldast innan fyri fíggjarligu karmarnar hjá verkætlanini.
- Reglur um hvussu krøv, ið partarnir eru ósamdir um, skulu handfarast, sum Fíggjarmálaráðið kundi havt gjørt, kunnu tí verða atvold til, at verkætlanin er í vanda fyri at tódna óneyðuga nógv.
- Fleiri tillagingar eru gjørdar í verkætlanini, fyri at halda útreiðslurnar innan fyri játtaðu upphæddina, og tí er sannlíkt, at landið fær ein skúladepil, ið ikki stendur mót við tann bygning, ið upprunaliga roknað varð við.<sup>62</sup>

Í frágreiðingini var eisini víst á, at tað í viðmerkingunum til fíggjarlógina 2017 stóð, at Skúladepilin fór at verða klárur at taka í brúk á sumri 2017, men “eyðsæð er, at vit nú í januar 2017 mugu staðfesta, at tað verður hann ikki. Landsgrannskoðanin hevur ikki

<sup>62</sup> Viðm.: Landsverk helt ikki at hetta er rætt og vísir á, at sparingarnar eru gjørdar í samráð við bygginevnd og Mentamálaráðið.

*fingið nýggja arbeiðstíðarætlan frá Landsverki, og kunnu vit tí ikki siga um Skúladeplin verður liðugur innan 31. desember 2017, tá ið verklagslógin fer úr gildi.”*

### 7.2.1 Frágreiðingin varð latin Løgtinginum til kunningar í mai 2017

Vísandi til § 18 í grannskoðanarlógini lótu lögtingsgrannskoðararnir í mai 2017 Løgtinginum notatið saman við sínum viðmerkingum.

Lögtingsgrannskoðararnir vísu m.a. á, at samskipti, ímillum tey sum varða av Skúladeplinum, hevði ikki verið nøktandi.

- Tað riggar illa við fleiri ábyrgdarhavarum. Sum tað framgongur av notatinum, er talan um eitt fløkt ábyrgdarbyti, og tað hevur við sær iva um, hvør veruliga hevur ábyrgd av hvørjum.
- Kommandolinjan er ikki nøktandi og hevur í besta føri við sær veikleikar.

Lögtingsgrannskoðararnir hildu, at kunningin, sum var latin fyri Løgtinginum, hevði verið ov sein og hevði ikki altíð verið dagfærd.

*Lögtingsgrannskoðararnir vísu á, at tað riggar illa við fleiri ábyrgdarhavandi.*

### Viðmerkingar frá aðalráðunum til frágreiðingina

Í sínum viðmerkingum til frágreiðingina vísti Samferðslumálaráðið m.a. á, at tað var Mentamálaráðið, sum fyrisat útbúgvingarmál, gransking og mentamál, og hevði málsræði og ábyrgd fyri øllum viðurskiptum innan hesi málsøki, eitt nú viðvíkjandi byggingingini av Skúladeplinum við Marknagil.

*Viðmerkingar frá Samferðslumálaráðunum.*

Mentamálaráðið segði seg ikki hava stórvegis viðmerkingar til frágreiðingina. Mentamálaráðið vísti á, at tey strembaðu eftir at liva upp til sína ábyrgd, við mánaðarligum fundum við Landsverk og gjøgnum eina greiða delegatióin av ræðisrættinum til Landsverk. *“Tað er Landsverk, sum hevur neyðuga byggifrøðiliga kunnleikan, at standa fyri einum byggimáli. Henda kunnleika hevur Mentamálaráðið ikki og skipanarliga er einki ynski um, at byggifyrishingar eru á fleiri støðum hjá landinum.*

*Viðmerkingar frá Mentamálaráðunum.*

*Bygnaðarliga vísir Landsverk til Samferðslumálaráðið og Mentamálaráðið má hava álit á, at upplýsingar, sum ráðið fær frá Landsverk eru rættar. Eru viðurskipti á Landsverk, sum ikki eru nøktandi verður hetta í fyrsta umfarið tikið beinleiðis upp við Landsverk og um hetta ikki munar, verður tað at taka upp við Samferðslumálaráðið.*

*Mentamálaráðið verður leypandi kunnað av Landsverk um trupulleikarnar, sum hava verið við byggimálinum á Skúladeplinum við Marknagil. Herundir eisini um krøvini frá arbeiðstakararnum, sum Landsverk hevur avvíst og sum eru endaði í Gerðarrættinum. Spurningar um, hvussu hesi krøvini fíggarliga skulu handfarast eru lögð fyri Fíggjarmálaráðið at taka støðu til. Í viðmerkingunum til mánaðarligu roknskapargóðkenningina er ein partur av upphæddunum, sum ósemja er um nú viðmerkt. Ivasamt er hvussu allar upphæddirnar, sum ósemja er um skulu skrásetast í roknskaparskipanini – sum Landsgrannskoðanin eisini vísir á. Hetta er nakað Fíggjarmálaráðið má greiða.*

*Tað er Landsverk, sum er byggiharri og sum hevur gjørt sáttmálarnar við arbeiðstakararnar. Tað er eisini Landsverk, sum má taka støðu til, um tað sum er bygt er í samsvari við sáttmálarnar. Landsverk hevur skyldu til at boðað frá, um tað eru týðandi viðurskipti, sum Mentamálaráðið eigur at verða kunnað um – herundir um fíggarligu viðurskiptini eru innanfyri ásetta karmen. Mentamálaráðið spyr eisini javnan inn til hesi viðurskiptini og hevur fingið frágreiðingar frá Landsverk, sum inntil nú ikki hava givið orsök manglandi álit á Landsverk.”*

Fíggjarmálaráðið vísti í sínum viðmerkingum á<sup>63</sup>, at roknskaparliga og játtanarliga var talan um eina støðu, sum var sera óvanlig. *“Tað snýr seg um at finna best hóskað loysn. Til tess at koma við avgerð um hvussu skal farast fram í hesum málinum*

*Viðmerkingar frá Fíggjarmálaráðunum.*

<sup>63</sup> Sí eisini fylgiskjal 11.4

*roknskaparliga og játtanarliga, er neyðugt at alt er komið fram í málinum, og júst her liggur avbjóðingin, tá tað alsamt koma fram nýggj viðurskifti.*

**Fíggjarmálaráðið mælti til at upplýsa um gerðarrættarmál í notu. Tað varð ikki gjørt.**

*Fíggjarmálaráðið mælir til, at málið roknskaparliga verður handfarið eins og gjørt er, t.e. at útreiðslur og inntøkur sum stava frá gerðarrættarmálinum, har avgerðin er óviss og frammi í tíðini, ikki verða tiknar við í roknskapin, men væl verður upplýst um hesi viðurskifti í notu til roknskapin fyri 2016. Tá avgerðin hjá gerðarrættinum fyriliggur verða avleiddar inntøkur ella útreiðslur tiknar við í roknskapin.”*

Sum nevnt aðrastaðni í hesari frágreiðingini, er ikki upplýst um viðurskiftini í landsroknskapinum fyri 2016 og heldur ikki fyri 2017.

### **7.2.2 Niðurstøða**

16. mai 2017 lótu lögtingsgrannskoðararnir Løgtinginum notat um játtanar- og útreiðslugongdina hjá Skúladeplinum við Marknagil.

Landsgrannskoðanini kunnugt, er notatið ikki tikið upp ella viðgjørt skipað í nøkrum høpi í landsfyrisingini.



## 8 Ískoyti

### Formligar reglur

Flestu reglurnar um játtanir og heimildir, roknskaparhald og landsroknskapin stava frá tíðarskeiðnum eftir uppruddingina aftaná 80 árin. Tá var neyðugt at byrgja upp fyri, at froyenska samfelagið ikki aftur skuldi reka út í kreppu.

Trupulleikar, ið reglurnar skuldu hjálpa uppá, vóru:

- ógreiðar heimildir um hvør kundi binda landskassan og harvið eisini ógreitt ábyrgdarbýti,
- tilvildarlig stýring av landsins stovnum,
- vánalig ella eingin fíggjarstýring, og
- ein ófullfíggaður landsroknskapur.

Fleiri reglur vórðu settar stovnum landsins, fyri at koma trupulleikunum til lívs.

Eitt av fáu krøvunum í lógini<sup>64</sup> um landsins almenna roknskaparhald er, at teir stovnar, sum eru tiknir við á játtanarlóg, skulu gera eina reglugerð um roknskaparhaldið.

Í kunngerðini um roknskaparverk landsins<sup>65</sup> eru krøvini til roknskaparreglugerðir lýst nærri, og í rundskriv<sup>66</sup> um sama evni er vegleiðing um, hvussu hesar reglur skulu verða gjørdar.

Fíggjarmálaráðið álegði stovnunum at gera reglugerð um roknskaparhaldið, sum aðalráðið skuldi góðkenna, har teir skuldu áseta ábyrgdar- og heimildarreglur. Stovnsleiðarum varð álagt at ansa eftir, at roknskaparreglugerðin varð hildin.

Landið útvegaði eina búskaparskipan, og Gjaldstovan gjørdi ein kontuplan fyri roknskaparhaldið, soleiðis at roknskaparhaldið hjá øllum landsins stovnum skuldi gerast í somu skipan. Við hesum amboðum kundi ein álítandi landsroknskapur framleiðast, sum skuldi verða stýringsamboðið hjá játtandi myndugleikanum.

### Roknskaparreglugerðin

At aðalráðini skulu góðkenna roknskaparreglugerðir hjá teirra undirliggjandi stovnum er eitt hent og virki amboð hjá aðalráðunum at hava eftirlit við stovnunum. Við góðkenningini kann aðalráðið tryggja sær, at váðarnir, sum eru við umsitingini á júst tí stovninum, verða møttir og bøttir. Sostatt kann eitt aðalráð hava eina størri trygd fyri, at fyrisitingin av einum stovni og virksemi stovnsins er nøktandi og innan fyri landsins reglur.

Roknskaparreglugerðin hjá Landsverki er góðkend av Fíggjarmálaráðnum í 2014, tá ið ráðið varðaði av Landsverki. Í reglugerðini er eingin áseting um, hvussu byggiverkætlanir skulu handfarast, hvørki við atlitið at ábyrgd, stýring ella búskapi.

<sup>64</sup> Løgtingslóg nr. 33 frá 23. mars 1994 “um landsins almenna roknskaparhald v.m.”.

<sup>65</sup> Kunngerð nr. 22 frá 14. mars 2007 “um roknskaparverk landsins o.t.” Hendan kunngerðin kom í staðin fyri kunngerð nr. 114 frá 22. august 1996 “um roknskaparhald landsins o.a.”.

<sup>66</sup> Rundskriv frá Fíggjarmálaráðnum “Vegleiðing um roknskaparreglugerðir” frá 1. februar 2001.

*Roknskaparlógin setir krav um at gera reglugerð fyri roknskaparhaldið.*

*Reglugerðin er eitt hent amboð hjá aðalráðnum.*



Eitt brot um “Mannagongdir fyrri leiðslukunning – viðvíkjandi lögum” er í roknskaparreglugerðinni. Har er ásett, at prosjektstatusfundur ella fundur viðvíkjandi verkætlanaryvirliti skal haldast 1-2 ferðir um mánaðin, tó oftari tá ið komið er út á heystið.

Sambært reglugerðinni skal fíggjardeildin dagføra eitt rokniark frá Búskaparskipan landsins til fundin, og skal tryggja sær, at rokniarkið stemmar við Búskaparskipanina. Síðani skal fíggjardeildin senda áheitan til verkætlanarábyrgdarnar um at dagføra SEYF, áðrenn úttrekk verður tikið. Innihaldið í úttrekkinum skal vera: Status á verkætlan nú, um avlop verður í árinum – hvussu nógv, brúk restina av árinum, støðan í mun til tíðarætlan o.a. Tey, ið hava ábyrgdina av verkætlanunum, tøppa ætlanir, gjaldsætlanir og aðrar upplýsingar inn í SEYFskipanina, so hvørt broytingar eru í verkætlanum. Víðari verður sagt, at fíggjardeildin hevur ábyrgd av kunningini til leiðsluna, og at deildin framleiðir tilfarið til leiðslukunningina.

SEYF verður í roknskaparreglugerðinni lýst, sum ein KT-skipan, ið stuðlar upp undir stýring av verkætlanum, eftirliti og kunning.

**Roknskaparreglugerðin hjá Landsverki umfatar ikki, hvussu verkætlanir skulu handfarast.**

Landsgrannskoðanin heldur tað vera ein mangul í roknskaparreglugerðinni, at hon ikki umfatar, hvussu verkætlanir skulu handfarast.

Í byggingini av Skúladeplinum við Marknagil hevur Landsverk verið byggiharri, og Mentamálaráðið byggjárnari. Landsverk hevur umsitið eina játtan, sum Mentamálaráðið eigur; og Landsverk er stovnur undir Samferðslumálaráðnum. Tað eru heilt onnur viðurskifti, enn tá ið játtan er til eitt myndugleikaeki, har Landsverk sjálvt er myndugleiki, t.d. vegir og havnir.

Samferðslumálaráðið hevur málsræðið á Landsverki, og tá ið tað í málsøkjabýtinum er álagt Landsverki at vera byggiharri landsins, átti Samferðslumálaráðið at havt tryggjað sær, at Landsverk kundi átaka sær hesa uppgávu. Tað kundi ráðið m.a. havt gjørt, við at kanna, hvussu virkseimið av verkætlanunum skuldi skrásetast, og síðani vísast fyrri avvarandi pørtunum.

Endamálið við at hava eina roknskaparreglugerð er júst at áseta reglur fyrri roknskaparhaldinum, fyrri at játtanarmyndugleikin skal fáa eina so rætta kunning, ið til ber. Tað ger seg ikki minst galdandi, tá ið ein stovnur umsitur játtan hjá einum øðrum myndugleika.

### **Roknskapargóðkenning móttvegis hægri myndugleika**

Sum lið í at fáa ein einsháttaðan roknskap fyrri stovnar landsins, setti landsstýrið Búskaparskipan landsins á stovn seinast í nítiárunum. Áðrenn ta tíð hevði ein av stóru trupuleikunum verið, at hvør stovnur hevði sína skipan og gjørði roknskapin upp á sín máta. Einki gjøgnumskygni var, og vónleyst var at samanbera nýtsluna við t.d. undanfarin ár ella við aðrar stovnar. Summir stovnar høvdu skuld, og aðrir ikki, meðan uppafur aðrir høvdu ikki skrásett sína skuld. At allir stovnar skuldu brúka Búskaparskipan landsins sum bókhaldsskipan, gjørði, at ein eftirfarandi landsroknskapur kundi leggjast fyrri Løgtingið.

Álagt er stovnum landsins at góðkenna roknskapin móttvegis hægri myndugleika. Eisini skulu stovnar, sum lið í góðkenningini, hava eftirlit við, um ogn og skuld og nýtslan av veittum játtanum er gjørd rætt upp, at ikki verður farið út um játtanina, og um mannagondirnar í roknskaparreglugerðinni eru hildnar.

Landsverk hevur góðkent stovnsroknskapin fyrri Skúladepilin við Marknagil yvirfyri Mentamálaráðnum uttan nakra viðmerking fyrr enn í januar 2017.

Sum liður í góðkenningini skal stovnsleiðarin hava eftirlit við, at ogn og skuld eru rætt gjørd upp, og at nýtslan er gjørd rætt upp.

Landsgrannskoðanin heldur, at tá ið tað kemur til kravið um, at ogn og skuld eru rætt gjørd upp, er roknskapurin fyri Skúladepilin við Marknagil góðkendur á skeivum grundarlagið.

*Landsgrannskoðanin heldur, at roknskapurin er góðkendur á skeivum grundarlagi.*

Ein landsstovnur bindur landið at gjalda, tá ið hann ger avtalu við ein veitara um at veita eina tænastru ella eitt arbeiði. Vanliga verða avtalur um latingar av vøru ella tænastru gjøgnumfórdar, og hareftir goldnar; tí kann verða tikið sum givið, at landið kemur at rinda. Í tíðarskeiðnum frá tí at ein stovnur hevur gjørt eina avtalu, og til rokning fyri latingina er goldin, kann landið rokna við, at skulu rinda fyri latingina fyrr ella seinni.

Sjálvt um ein stovnur ikki hevur kunnað aðalráð ella Løgtingið um, at eitt krav fer at koma fyri eina umbidna vøru ella tænastru, hevur landið áttikið sær eina skuld. Tað er eisini galdandi, um rokningin ikki er komin, ella um skyldan ikki er bókað í Búskaparskipan landsins, tí tað er rættiliga vist, at peningurin skal rindast. Í roknskaparkunninggerðini verður hendan støðan umrødd sum ræðisroknskapur

### Samstarvsavtalar

Afturat tí, at formligu reglurnar ikki vórðu fylgdar, tykist tað sum, at tað eisini hevur verið torført at hildið avtalar, ið eru gjørdar millum Landsverk og aðalráðið.

Tíðliga í viðgerðini av Skúladeplinum við Marknagil var ætlanin, at greiðir karmar skuldu gerast um stýringina av verkætlanini. Í eftirsóknini eftir at fáa ein leist, sum verkætlanin kundi stýrast eftir, gjørdi Mentamálaráðið eitt upprit til landsstýrismannin um skipan av stýringini av byggiverkætlanini.

Uppritið, sum Mentamálaráðið gjørdi í 2010 lýsti ein leist, sum verkætlanin skuldi stýrast eftir. Mentamálaráðið og Landsverk vóru samd um leistin í uppritinum. Lagt varð upp til, at verkætlanin skuldi verða stýrd av einum stýrisbólki, mannaður við leiðsluni á Mentamálaráðnum og Landsverki, einum politiskum fylgibólki og einum samstarvsbólki. Í samstarvsbólkinum skuldu vera limirnir í stýringsbólkinum umframt landstýrismaðurin í mentámálum og leiðslan í Tórshavnar kommunu.

Sum frá leið runnu stýrisbólkurin og samstarvsbólkurin saman, og seinni í verkætlanartíðarskeiðnum vórðu stýrisbólkafundirnir partur av regluligu samstarvsfundunum, sum Landsverk og Mentamálaráðið høvdu um allar byggiverkætlanir hjá ráðnum. Persónssamansetingin í bólkunum varð eisini broytt. Politiski fylgibólkurin hevur ikki verið serliga virkin.

Í 2012 gjørdi Landsverk eitt uppskot til eina standard samstarvsavtalu um ábyrgdarheimildar- og arbeiðsbýtið millum aðalráð og Landsverk. Tað uppskotið varð ongantíð sett í verk.

*Uppskotið hjá Landsverki til standard samstarvsavtalu varð ongantíð sett í verk.*

Í sambandi við at leikluturin hjá Landsverki varð umrøddur, sendi Landsverk í 2017 Samferðslumálaráðnum uppskot til "Leiðreglur fyri samskipti og kunning til aðalráðini við Landsverki sum byggiharra" umframt eitt dagført eintak av samstarvsavtaluni frá 2012, men heldur ikki ta ferðina varð nøkur avtala undirskrivað ella sett í gildi.

Sum dømi um, at formaliserað samskipti og ábyrgdarbýti í heilt nógvum øðrum samhangum verður brúkt sum stýringsamboð, kann Landsgrannskoðanin vísa á útveitingar av KT uppgávum, eisini við atlit við heimildum. Tá ið viðurskipti eru formaliserað, t.d. við at vera lögð í eina avtalu, ber til at hava eitt útgangspunkt fyri samstarvi, sum kann viðgerast og fáast at virka optimalt.

### Viðgerð av ávístum manglum

Í 2017 lat Landsgrannskoðanin lögtingsgrannskoðarunum eitt notat um útreiðslugongdina á Skúladeplinum við Marknagil yvir tíðarskeiðið fram til og við 2016. Í notatinum vísir Landsgrannskoðanin á fleiri viðurskifti, bæði skipanarlig og roknskaparlig, sum kundu fáa sera óhepnar avleiðingar fyri verkætlanina og fyri avvarandi partar.

Landsgrannskoðanin er stovnur undir Løgtinginum, hvørs endamál er at grannskoða stovnar landsins, og fyri lögtingsgrannskoðararnar at ansa eftir, at roknskapurin er rættur, og at tær avgerðir, sum roknskapurin fevnir um, eru samsvarandi veittum játtanum, galdandi lógum og fyriskipanum, verandi avtalum og vanligum siði.

Eingin ivi er um, at tað er eitt greitt samanfall av áhugamálum millum aðalráðini og Landsgrannskoðanina, soleiðis at aðalráðini við fyrimuni kundu tikið notatið hjá Landsgrannskoðanini til umhugsunar í sínum egna eftirlitsarbeiðið.

### Kanningin í 2019

Samanumtikið vísir kanningin hjá Landsgrannskoðanini, at vantandi virðingin fyri grundleggjandi reglum um stýring og eftirlit, hefur verið atvoldin til, at tey tøl, ið Landsverk hefur lagt fyri Mentamálaráðið, og sum Mentamálaráðið hefur váttað fyri Fíggjarmálaráðnum, hava ikki verið røtt. Tað hefur gjørt, at landsroknskapurin, ið Løgtingið hefur samtykt, hefur ikki verið rættur.

Eftirlitið við fíggjarliga partinum av verkætlanini hefur ikki verið til staðar. Fíggjardeildin hjá Landsverki, sum sambært roknskaparreglugerðini skal kunna leiðsluna og framleiða tilfar til leiðslukunningina, hefur verið hildin burtur frá verkætlanini.

Samferðslumálaráðið, sum varðar av Landsverki, og skal syrgja fyri, at Landsverk hefur hóskaði mannagongdir í roknskaparreglugerðini, kundi havt tryggjað sær, at fíggjarliga umsitingin av verkætlanini, varð lögð forsvarliga til rættir. T.d. kundi Samferðslumálaráðið havt kannað, hvussu ræðisroknskapir vórðu gjørdir forsvarliga.

### Skjalfesting

Landsgrannskoðanin heldur, at uppgávan at fýrisita verður ikki tikin í nóg stórum álvara. Í stóran mun er talan um vantandi virðing fyri fýrisitingarreglum og journalreglum. Nógv samskifti, ið átti at verið journaliserað, er ikki journaliserað.

Í sambandi við kanningina, hava vit heft okkum við, at teldubrævaskifti, sum leiðandi starvsfólk og stjórar hava havt, er í ávísan mun farið fram, uttan at tað hefur verið goymt í skjalogoymsluni hjá stovninum.

Ein stórir vandi, um samskifti ikki verður journaliserað, kann verða, at týðandi upplýsingar kunnu liggja í teldupostkassum hjá fólk, ið ikki er í starvi longur. Er talan um stjórar, kann tað vera sera trupult, fyri ikki at siga ógjøriligt at fáa fatur á tilíkkum skjalatilfari.

*Vantandi virðing fyri reglum um stýring og eftirlit.*

*Samferðslumálaráðið kundi havt tryggjað sær at fíggjarliga umsitingin var forsvarlig.*

## 9 Avmarkingar

Landsgrannskoðanin hefur ikki byggitekniskar færleikar, og tí verða útsagnir um byggiteknisk viðurskipti tikin fyri áljóðandi. Heldur ikki hava vit færleika at meta um, hvussu langt byggingin er komin í mun til ætlanina, ella hvussu tætt veruliga byggingin er komin í mun til tað, sum er goldið.

Vit hava ikki gjørt fígjargrannskoðan í sambandi við hesa kanningin. Hinvegin hava vit viðgjørt, hvussu stýringin av verkætlanini er lögð til rættis bæði yvirskipað í mun til játtan og roknskap og í mun til stýringina av útreiðslunum. Í kanningin hava vit lýst, hvussu útreiðslurnar verða stýrðar, men hava ikki eftirkannað tað, sum liggur til grund fyri útgjaldingunum.

Landsgrannskoðanin hefur ikki kannað hvørjar avleiðingar leypandi sparingarnar hava havt fyri góðskuna á verkætlanini, men í uppgerð, sum Mentamálaráðið og Landsverk hava gjørt í 2019 av, hvussu stórir játtanartørvurin fyri 2019 er, vísir tað seg, at til onkrar funktiónir, sum vórðu spardar burtur, má peningur játtast til álíkavæl.

Vit hava ikki eftirkannað krøvini, ímillum Landsverk og TG Verk, ið ósemja er um.

Í gjøgnumgongdini av skrivliga samskiptinum, sum Landsverk hefur havt við t.d. Mentamálaráðið um Skúladepilin við Marknagil, hefur Landsgrannskoðanin staðfest, at tað mesta samskipti hefur bert verið beinleiðis við fyrrverandi stjóran á Landsverki.

Landsgrannskoðanin hefur eisini staðfest, at journaliseringin av teldupost-samskiptinum hefur ikki verið nøktandi. Teldubrævaskifti, sum leiðandi starvsfólk og stjórar hava havt, er í ávísan mun farið fram, uttan at tað hefur verið goymt í skjalagoymsluni hjá stovninum.

Tá ið samskipti ikki verða journaliserað, kann ein vandi verða, at týðandi upplýsingar kunnu liggja í postkassum (teldupostur) hjá fólk, ið ikki er í starvi longur. Er talan um stjórar, kann tað vera sera trupult, fyri ikki at siga ógjøriligt at fáa fatur á tílíkum skjalatilfari.



## 10 Orðalisti

**Búskaparskipan landsins** - er felagsheiti fyri allar skipanirnar, sum Gjaldstovan umsitur.

**Bygginevnd** - er nevnd, mannað við umboðum frá Mentamálaráðnum og starvsfólkum á miðnámskúlanum í høvuðsstaðarøkinum.

**C.átekning** - við C.átekning kann heimild verða givin til at flyta óbrúktar løgújáttanir til seinni fíggarár, ella til innanhýsis flytingar millum høvuðskontur sama ár.

**Eftirlitsumhvørvi** - leggur støði undir hugburðin, starvsfólk hava til eftirlit og stýring, og er grundarlagið undir, hvussu væl innaneftirlitið er skipað.

**Eykajáttanarlóg** - fevnir um broytingar, sum Løgtingið ger í játtanum, eftir at fíggarlóg er samtykt.

**Fíggarstýringsskjal** - er eitt Excel rokniark, sum Landsverk brúkar at stýra fíggarliga partinum av verkætlanum við.

**Grannskoðanarlógin** - lögtingslóg nr. 25/1999 “um grannskoðan av landsrokn-skapinum v.m.”

**Høvuðskonta** - játtanir verða veittar á høvuðskontum, og tað er høvuðskontan, ið er sjálv játtanin, sum Løgtingið atkvøður um.

**Landsstýrisfundur** - Løgmaður samskipar starv landsstýrismanna og boðar í hesum sambandi regluliga til landsstýrisfunda, har m.a. øll uppskot landsstýrisins til lögtingslógir, ríkislógartilmæli og eykajáttanir verða framløgd, áðrenn tey verða lögð fyri Løgtingið. Stýrisskipanarlógin § 33, stk. 2.

**Løgmansfundur** – Fundur sum løgmaður skipar við hvønn landsstýrismann sær. Til staðar eru eisini løgmansstjórin, avvarandi aðalstjóri og eitt embætisfólk frá Løgmansskrivstovuni, ið skipar fyri og skrivar frásøgn. Á skránni eru t.d. høvuðsmál í mun til samgonguskjal, støðulýsing viðvíkjandi löglista og avrikslista, møguligar viðmerkingar/atfinningar frá Landsgrannskoðanini og samstarv og samskipti í landsstýrinum. Fyri fundin sendir Løgmansskrivstovan skrá og umrøðuevni til avvarðandi stjórnarráð. Frágreiðingin frá fundinum verður brúkt sum amboð at fylgja upp teimum málum, sum eru viðgjørd og sett.

**Løgújáttan** - er eitt játtanarslag. Løgújáttan verður nýtt í sambandi við bygging, ognan ella avhending av bygningum, lögum, skipum o.ø. og í sambandi við stór viðlíkahalds-arbeiði.

**Innaneftirlit** - eru tiltök, sum leiðsla setir í verk fyri at fáa nóg stóra vissu fyri, at roknskapurin er rættur og álitandi, at raksturin er effektivur, og at lógir og reglur verða hildnar.

**Játtanarlógin ella Játtanarskipanin** - løgtingslóg nr. 42/2009 “um landsins játtanarskipan”.

**Landsroknskapurin** - er samlaði ársroknskapurin hjá landinum og fevnir um allar inntøkur og útreiðslur landsins fyri farið fíggjarár og aktiv og passiv landsins. Gjaldstovan setir landsroknskapin upp.

**Markamót** - er heit á sambindingarliði millum ymiskar skipanir.

**Ræðisrættur** - er at hava ræði á einari kontu ella játtan.

**Rakstrarjáttan** - er ein játtan, sum fevnir um at seta starvsfólk og at halda útreiðslur í hesum sambandi, herímillum at keypa vørur og tænastr o.a.

**Roknskapargóðkenningarskipanin** - stýtt RGS, er ein KT skipan, sum góðskutryggjar tann almenna roknskapin við góðkenningum av stovnsroknskapum.

**Roknskaparlógin** - løgtingslóg nr. 33/1994 “um landsins almenna roknskaparhald v.m.”

**Roknskaparkunngerðin** - kunngerð nr. 22/2007 “um roknskaparverk landsins o.t.”

**Roknskaparreglugerð** - er ein reglugerð fyri roknskaparhaldið hjá stovninum við ábyrgdar- og heimildarreglum.

**Ræðisroknskapur** - Roknskaparskráseting av upphæddum viðvíkjandi avtalum og skyldum, sum seinni føra við sær inntøkur ella útreiðslur.

**Samstarvsfundir** - eru í hesari frágreiðing mánaðarlígr fundir millum Mentamálaráðið og Landsverk um øll aktiv byggimál.

**SEYF** - er skipan hjá Landsverk til verkætlanarstýring. Navnið SEYF stendur fyri Støða, Eftirlit, Yvirlit og Fíggjarstýring

**SLA** - Service Level Agreement - er heitið á einari rakstrar- og viðlíkahaldsavtalu millum partar.

**Standardkonta (St.kt.)** - sundurgreinar inntøkurnar og útreiðslurnar í t.d. sølu, lönir, vørukeyp, tænastruveitingar o.a.

**Standardroknskaparkonta (StRk.)** - neyvari útgreining av standardkontu.

**Statusfundir** - eru í hesari frágreiðing fundir millum Samferðslumálaráðið og Landsverk um status á ymiskum málum.

**Stjóraráðsfundur** - Reglulígr fundir millum lögmannsstjóran og allar aðalstjórnarar.

**Stýrisbólkur (innan. Landsverk)** - Landsverk hevur skipað leiðsluna fyri verkætlanini í einum stýrisbólki. Í bólkinum hava verið stjórin, leiðarin á byggideildini, verkætlanarleiðarin og byggileiðari á Landsverk.

**Verkefni** – lýsir slag av útreiðslum, t.d. handverkaútreiðslur.

**Verkætlanarleiðsla** - leiðslan fyri einari verkætlan.



**Verklagslóg** - er lóg, sum eigur at verða lögð fyri Løgtingið, tá ið løguverkætlan er 10 mió.kr. ella størri.



## 11 Fylgiskjøl



## 11.1 Áheitan frá lögtingsgrannskoðarunum



Argir, 4. februar 2019

### Áheitan um kanning

Tað hefur víst seg, at almennar byggiverkætlanir hava torført við at halda seg innan játtanarkarmar. Lögtingsgrannskoðararnir hava fleiri ferðir víst á viðurskiftini, og í 2013 mæltu lögtingsgrannskoðararnir til góðar mannagongdir í framtíðar byggiverkætlanum, og niðurstøðan í *Frágreiðing um byggiverkætlanir seinnu árinu* var m.a., at :  
*"Landsgrannskoðanin heldur tað hava alstóran týðning, at byggiverkætlanir eru nágreiniliga og væl fyrreikaðar, áðrenn peningur verður játtaður. Leiðslan má í hvørjum einstøkum føri syrgja fyri, at eftirlit er við verkætlanunum frá fyrstan tíð. Serliga skal Landsgrannskoðanin gera vart við, at tað er umráðandi, at leiðslan stýrir verkætlanunum, og at landsstýrismaðurin heldur sínar skyldur sum eftirlitsmyndugleiki." s. 10*

Eitt samt løgting tók undir við uppskoti til samtyktar nr. 84/2013, ið m.a. visti á, at:  
*"Løgtingið heitir á landsstýrið um at leggja fram neyðug lógaruppskot, ið framtíðir skulu tryggja greiða leiðslu, ábyrgd og útinnan, tá ið almennar byggiverkætlanir verða framdar".*

Í sambandi við frágreiðing frá Landsgrannskoðanini 2017 um Glasir varð staðfest, at ábyrgdarbýti og mannagongdir ikki vóru næktandi.

Nú byggiverkætlanin "Skúladepil við Marknagil" er avhendað, er stór meirnýtsla staðfest. Tí vilja Lögtingsgrannskoðararnir heita á Landsgrannskoðaran um at kanna orsøkina til meirnýtsluna, herundir játtanar- og roknskaparviðurskifti.

Kanningin skal m.a. lýsa:

- Útreiðslugongdina, herundir hvussu útreiðslurnar samsvara við figgjartilgu heimildirnar í verklagslógum og figgjarlógum.
- Roknskaparviðurskiftini og mannagongdir hjá Landsverki, so sum skrásetingar-mannagongdir, nær kostnaðir verða skrásettir í landsroknkapinum og hvussu fylgt verður við útreiðslunum frá disponering til landsroknkap.
- Hvussu gerðarrættarmál verða skrásett í Búskaparskipan landsins og í landsroknkapinum.
- Á hvønn hátt Løgmannsskrivstovan, Samferðslumálaráðið, Mentamálaráðið og Figgjarmálaráðið hava verið við í málinum/verkætlanini, og hvørji eftirlit ráðini hava havt við verkætlanini.

Kanningin skal eisini lýsa, hvussu undanfarnar kanningar eru viðgjørðar og tiknar til eftirtektar.

Vegna lögtingsgrannskoðararnar

Jónleif Johannesen  
formaður



## 11.2 Dæmi um figgjarstýringsskjal



Verkætlán: Skúladepilinn við Marknagil  
 Númer: 5143

### Figgjarstýring

Skjal/Verkefni	Kostnaðarættan	Disponerað	Eftir	Goldið
<b>I Handverkaraðreðslur:</b>				
I.1 Arbeiðskarasáttmálar	351.598.371	288.687.460	62.910.911	201.153.988
I.1.1 Meir-ímmunveitingar	11.000.000	10.730.223	269.777	8.673.730
I.1.1.1 Einka atvörl	23.364.861	14.729.841	8.585.020	5.768.327
I.1.1.1.1 Lenar- og prísvektur	7.750.000	7.400.000	350.000	2.664.322
<b>Handverkaraðreðslur í allt</b>	<b>393.713.231,85</b>	<b>321.597.524,13</b>	<b>72.115.707,72</b>	<b>218.480.366,60</b>
<b>Projektaðreðslur:</b>				
Projektaðreðsla	0	0	0	78.606
Skilnauppskot v.m.	0	0	0	0
Projektaðreðsla	0	0	0	625.999
Fúrprojekt	5.653.080	5.653.080	0	21.997.828
Revdísprojekt	9.421.900	9.421.900	1.841.395	15.231.255
Projektaðreðsla	16.994.475	16.994.475	0	4.059.425
Programmering/bygging	19.959.240	19.959.240	1.200.000	1.854.349
Bygging	7.000.000	5.900.000	1.200.000	3.175.375
Eyka og sístem ráðgeving	10.379.107	6.715.000	3.664.107	9.562.461
<b>Projektaðreðslur í allt</b>	<b>57.107.702,00</b>	<b>50.402.200,00</b>	<b>6.705.502,00</b>	<b>56.096.970,15</b>
<b>III Faketrútt og bygging:</b>				
Faketrútt	7.640.000	7.152.860	487.120	3.259.482
Bygging	3.800.000	3.700.000	100.000	940.270
<b>Faketrútt og bygging í allt</b>	<b>11.440.000,00</b>	<b>10.852.860,00</b>	<b>587.120,00</b>	<b>3.874.179,98</b>
<b>IV Verkefnarættan og leiðsla:</b>				
Verkefnarættan	14.000.000	13.598.723	401.277	10.119.523
Intern ráðgeving	0	0	0	0
Intern bygging	0	0	0	0
<b>Intern ráðgeving og leiðsla í allt</b>	<b>14.000.000,00</b>	<b>13.598.723,00</b>	<b>401.277,00</b>	<b>10.119.523,43</b>
<b>V Innbúgv, útgætur og töl:</b>				
Innbúgv og útgætur	60.010.000	3.501.700	56.498.300	19.234
Innviðararættan	-20.010.000	0	-20.010.000	31.329
<b>Innviðararættan og töl í allt</b>	<b>40.000.000,00</b>	<b>3.501.700,00</b>	<b>36.488.300,00</b>	<b>50.562,37</b>
<b>VI Málásettar útreðslur:</b>				
Forkannningar	300.000	270.000	30.000	310.650
Tvöngingar	1.295.938	1.268.397	27.541	1.288.869
Prent	1.000.000	999.999	300.000	709.860
Útgætur	1.500.000	352.100	1.147.900	694.364
Ferðing, byggingar	1.500.000	1.465.458	34.542	1.646.145
Lýsingar	150.000	112.000	38.000	38.000
Arbeidsplass	2.262.765	1.812.000	450.765	1.911.123
Önnar	24.000	23.296	704	23.266
<b>Málásettar útreðslur í allt</b>	<b>7.032.053</b>	<b>5.953.231</b>	<b>1.078.822</b>	<b>7.503.616,38</b>
<b>Samlaðar útreðslur</b>	<b>523.232.987</b>	<b>405.906.258</b>	<b>117.386.729</b>	<b>295.410.345</b>
Spærningar	8.450.000	note 1		
<b>Subtotal</b>	<b>514.842.987</b>			

note 1:  
 Spærningar skulu finnast innan:  
 Lendi 1.350.000  
 Inventar 4.700.000  
 Kompetencing 2.400.000  
 Spærningar í allt 8.450.000

Útvekið barn: 28-10-2015





## 11.3 Skriv frá Samferðslumálaráðnum 16. apríl 2018



SAMFERDSLUMÁLARÁÐIÐ  
Ministry of Transport, Infrastructure and Labour

Tórshavn, 16. Apríl 2018  
J. nr. S1005-013/18  
AE

Løgmannsskrivstovan

### Frágreiðing um byggiverkætlanir

Víst verður til skriv tygara, dagfest 15. februar 2018, viðvíkjandi frágreiðing frá Landsgrannskoðanini um byggiverkætlanir. Biðid verður um viðmerkingar um ætlanir og annað.

#### Viðmerkingar til frágreiðingina

Frágreiðingin frá landsgrannskoðanini "Frágreiðing um byggiverkætlanir", frá apríl 2013, snýr seg um byggimál í tíðarskeiðinum 1997 – 2013. Sjálf bygningsfyrirsitingin hjá Landsverki varð formliga stovnað í 2001 og er ment so líðandi yvir fleiri ár. Sum egin deild síðan 2007. Samferðslumálaráðið var skipað í 2015.

#### Aðalráð og Landsverk

Ymisku aðalráðini (landsstýrismenninir) handa Landsverki ræðisrættin til byggiverkætlanir, um tey ynskja tað, og verður Landsverk byggiharri. Tá verkætlanir verða settar í gongd í dag verður greitt uppgávu- og ábyrgdarbýti avtalað, millum aðalráð og Landsverk.

Landsverk ger fyrst eina byggiskrá saman við avvarðandi ráði, sum lýsir tørv, kostnað og annað. Aðalráðini velja bygginevndir við serkønum. Tað ber til at siga, at aðalráðini keypa ein bygning frá Landsverki, sum tey ynskja at fáa. Landsverk hevur regluliga fundir við ráðini, sum varða av játtanum til eina verkætlan til tess at tryggja, at landsstýrisfólk og ráðini altíð eru væl kunnaði um verkætlanina.

#### Verklagslógir

Sambært kunngerð um ilogujáttanir, skal verklagslóg verða samtykt og játtan tøk, áðrenn farið verður undir ávísar verkætlan. Hetta er galdandi fyri verkætlanir uppá 10 mió kr. ella meira. Í lógaruppskotinum verður ilogan/verkætlanin lýst, og játtanarkarmurin verður ásettur í sjálvari lógini.

Tað er ein sannroynd, at játtanarkarmur og krøv til eina verkætlan ofta ikki samsvara. Høvuðsorsøkin er, at verklagslógir verða gjørdar og lagdar fyri lögtingið áðrenn ein faklig kostnaðarmeting fyriliggur, sum tekur støði í veruligu krøvunum til verkætlanina, sum verða ásett av bygginevndini, sum ráðið setur.

Tilgongdin í byggiverkætlanum, tað vil siga fyrirreikingar viðvíkjandi bygningum, vegum og tunlum og øðrum, er í fleiri fasum, áðrenn verkætlanin kann verða boðin út. Tað er byggiskrá, skipanaruppskot, prosjektuppskot, forprosjekt og høvuðsprojekt. Longri frammi tú ert í tilgongdini, neyvari verður kostnaðarmetingin. Ikki fyrr enn verkætlan sjálf er boðin út, tilboðini eru komin inn, og samráðingar hava verið við arbeiðstakara, ber til at siga, hvat verkætlanin kostar. Síðan kunnu tað eisini verða viðurskipti í byggitilgongdini, sum dýrka verkætlanir.

Samferðslumálaráðið er samt við Landsverki í, at byggiverkætlanir skulu verða væl fyrirreikaðar, áðrenn verklagslógir verða gjørdar og farið verður undir sjálva byggingina. Um ein væl grundað

**SAMFERÐSLUMÁLARÁÐIÐ**  
MINISTRY OF TRANSPORT

meting skal verða av samlaða kostnaðinum, skulu verklagslógir byggja á eina neyva lýsing av verkætlanum, sum skulu fremjast.

Best er at:

- Verklagslógir fyri havnir, vegir og tunlar, ikki verða gjordar fyrr enn eitt prosjektuppskot fyriliggur, og at
- verklagslógir fyri flogur í bygningar ikki verða gjordar fyrr eitt skipanaruppskot er gjort<sup>1</sup>

Kunngerðin um lógjáttanir hevur ásetingar um hesi viðurskipti. Fíggjarmálaráðið kann móguliga lýsa nærri í kunngerð, hvussu langt ávegis fyrirreikingar eiga at verða komnar, áðrenn verklagslógir verða lagdar fyri Løgtingið.

**Játtanir**

Játtanir til byggiverkætlanir eiga í fyrsta umfari at røkka til, at allar fyreikingar eru gjordar til, at byggjarbeiði kann verða boðið út til arbeiðstakarar. Tá farið verður undir at byggja skulu játtanirnar, eisini yvir ár, verða nóg stórar til at byggingin kann verða framd um eina leið, uttan steðg. Samsvar skal verða millum tíðarættanina fyri byggingini og floguættan landsins. At játtanir fylgja gongdini í byggingini í byggitíðarskeiðinum. Eitt dømi er farleiðin til Viðareiðis, har byggitíðarskeiðið varð mettt til trý ár, meðan peningurin eftir ættan skuldi játtast yvir fyra ár. Hetta var tó broytt við eykajáttan soleiðis, at verkætlanin var liðug til tíðina.

Játtanir skulu verða nøktandi til at verkætlanir kunnu verða framdar sambært ættan. Viðvíkjandi til dómis Viðareiðisfarleiðini, var játtanarkarmurin í verklagslóg 162 mió kr. Kostnarmetingin hjá Landsverki var 187 mió kr. Stórar sparingar skuldu tí fremjast. Ymiskar installationir vóru útsettar, bíligt asfalt varð brúkt og annað. Efturfylgjandi hevur til dómis verið neyðugt at asfaltera av nýggjum. Sparingar sum verða gjordar í fyrsta umfari, koma mangan aftur um brekku seinni, soleiðis at endaligi kostnaðurin verður væl hægri enn ætlað.

Eitt annað dømi um ósamsvar millum byggikostnað og játtanarkarm er Glasir. Verklagslógin var samtykt politiskt, og kostnaðarættanin sostatt fastlögð, áðrenn byggiskráin, sum skal lýsa krav, ynskir og torv hjá áranarum og brúkararum, varð gjord. Tá so verkætlanin varð boðin út og tilboðini komin inn, lógu lægstu boðini umleið 155 mió. krónur hægri, enn játtanarkarmurin loyvdi. Ein eykajáttan uppá 64 mió. krónur bøtti um støðuna, men framvegis manglaðu 91 mió. krónur í.

Í mongum forum eru trongir fíggjarkarmar orsøkin til, at trupulleikar stinga seg upp í sambandi við úttíttan av eini verkætlan og fáa hana at fara av kós. Tá innkomin tilboð eru væl omanfyri játtanarkarmin, kann besta loysn verða at hækka karmin.

**Stýring og skráseting**

Upplýsast kann, at Landsverk hevur ment og sett í verk skipanir og mannagongdir, sum kunnu tryggja, at týðandi upplýsingar í byggimálum eru rættir.

Landsverk hevur ment eina “SEYF- skipan” (merkir Eftirlit, Yvirlit og Fíggjarstýring), sum verður brúkt í sambandi við tær byggiverkætlanir, sum Landsverk umsitur. Allir týðandi upplýsingar í einum byggimáli verða skrásettir í skipanini, og skipanin verður eisini brúkt til fíggjarstýring, tíðarskráseting og góðskustýring av byggimálum. Skipanin kann eisini tryggja, at týðandi upplýsingar verða latnir leiðslu og stjóra beinleiðis, um hetta verður ført inn í skipanina. Skipanin hevur roynst væl síðani 2013/2014, tá hon varð tikin í nýtslu, og hon verður brúkt til allar flogur, sum Landsverk umsitur fyri aðalráð og Løgting. Skipanin verður støðugt ment.

<sup>1</sup> Skriv frá Landsverki: “Áseting av byggitíðarslómum í sambandi við verklagslógir”, dagfest 8. mars 2013.

**SAMFERÐSLUMÁLARÁÐIÐ**  
MINISTRY OF TRANSPORT**Tilmæli**

Samanumtikið verður mælt til at:

- Landsstýrið/aðalráð eiga ekki at leggja verklagslógir fyrri byggimál fyrri lögtingið, fyrr enn forkanningar og fyrirreikingar eru komnar so mikið áleiðis, at eitt skipanaruppskot er gjört fyrri ílögur í bygningar, og eitt projektuppskot er gjört fyrri vegir, havnir og tunlar. Hetta kann Fíggiarmálaráðið áseta í kunngerð.
- Kostnaðarmetingar fyrri verkætlanir eiga at verða grundaðar á byggifrøðiligan serkunneika.
- Játtanir til byggiverkætlanir eiga í fyrsta umfari at rökka til, at allar fyrreikingar eru gjordar til, at byggjarbeiði kann verða boðið út til arbeiðstakara. Tá farið verður undir at byggja skulu játtanirnar, cisini yvir ár, verða nóg stórar til, at byggingin kann verða framd um ein leið, uttan steðg. Samsvar skal verða millum tíðarætlanina fyrri byggingini og íloguætlan landsins. At játtanir fylgja gongdini í byggingini í byggitíðarskeiðinum.
- Visa innkomin tilbøð, eftir samráðing við høvuðsarbeiðstakara, at játtanarkarmurin ikki heldur, er best um karmurin verður hækkaður.
- Arbeiðast skal støðugt við at gera skrásetingar, fíggarstýring, góðskuskipanir og eftirlit við byggiverkætlanum enn betri.



Henrik Old  
landsstýrismaður



## 11.4 Skriv frá Fíggjarmálaráðnum 7. mars 2017



Løgtingsgrannskoðaramír  
Traðargøta 43, Postrúm 2053  
165 Argir

Tórshavn, 7. mars 2017

J.Nr.: 17/00065-4  
(at tilskila í svari)  
Tygara skriv: LGR 2016/113-003

Viðgjørt: AL

### Viðmerkingar til notat hjá Landsgrannskoðanini um Skúladeplin í Marknagili

Verkætlanin um bygging av skúladepli í Marknagili hevur tikið longri tíð enn ætlað.

Roknskaparlaga og játtanarlaga er talan um eina støðu, sum er sera óvanlig. Tað snýr seg um at finna best hóskandi loysn. Til tess at koma við avgerð um hvussu skal farast fram í hesum málinum roknskaparlaga og játtanarlaga, er neyðugt at alt er komið fram í málinum, og júst her liggur avbjóðingin, tá tað alsamt koma fram nýggj viðurskifti.

Fíggjarmálaráðið mælir til, at málið roknskaparlaga verður handfarið eins og gjørt er, t.e. at útreiðslur og inntøkur sum stava frá gerðarættarmálinum, har avgerðin er óviss og frammi í tíðini, ikki verða tiknar við í roknskapin, men væl verður upplýst um hesi viðurskifti í notu til roknskapin fyri 2016. Tá avgerðin hjá gerðarættinum fyriliggur verða avleiddar inntøkur ella útreiðslur tiknar við í roknskapin.

Á fundi í januar millum Landsverk, Mentamálaráðið og Fíggjarmálaráðið varð avtalað, at Landsverk skal gera samlað yvirlit yvir útreiðslur, sum eru hildnar roknskaparlaga og tað sum væntast kann av útreiðslum til frestandi arbeiðini, t.e. alt uttan krøv, sum enda í gerðarættinum. Enn er Landsverk ikki komið við einum nøktandi yvirliti.

Væntast kann, at yvirlitið fer at koma fram til upphædd, sum er hægri enn verklagslógin og játtanin tilskilar.

Fíggjarmálaráðið mælir til, at broyting í verklagslóg verður lögð fyri Løgtingið og eykajáttan umbiðin fyri meirupphæddina. Í eykajáttanini verður eisini tikin við kostnaðurin hjá Landsverki at færa gerðarættarmál.

Tá gerðarætturin kemur við sínum úrskurði verður Løgtingið kunnað, tá eykajáttan verður umbiðin til at staðfesta fíggjarligu avleiðingarnar.

Aðrar viðmerkingar til notatið:

s. 7-8 Víst verður á, at av 75 mió. kr. eru 15 mió. kr. frá sølu av øðrum bygningum landsins.

s. 11-12 Fíggjarmálaráðið vil vísa á, at roknskaparlaga hevur tað ongan týðning um vantandi inntøkan varð støðlað ella ikki.

**FÍGGJARMÁLARÁÐIÐ**  
MINISTRY OF FINANCE

s. 12 Tað er ikki heilt rætt, at Løgtingið einki veit fyrrrenn roknskapurin er liðugur, hvussu nógv var nýtt í fíggjarárinum, tí í Búskaparfrágreiðing II, sum fylgir við framløguni av fíggjarlógarruppskotinum síðst í september, er meting av nýtsluni av løguverkætlanum

Vinarliga

Kristina Háfoss  
Landsstýriskvinna í fíggjarmálum



## 11.5 Úr gerðabókum frá landsstýrisfundum

29. februar 2008 legði landsstýrismaðurin í mentamálum fram upprit um miðnámsskúladepilin við Marknagil, og fekk undirtøku fyri at arbeiða víðari við málinum.

10. mars 2008 legði landsstýrismaðurin í mentamálum fram upprit um lögtingslóg um at byggja miðnámsskúladepil í Tórshavn.

25. august 2008 vísti landsstýrismaðurin í vinnumálum á, at tað hevði sera stóran týdning, at prekvalifikatióin gav móguleika fyri, at føroyskar fyrirkur kundu bjóða. Landsstýrismaðurin skuldi senda landsstýrismanninum í mentamálum skrivliga áheitan um tað.

17. november 2008 kunnaði landsstýrismaðurin í mentamálum um, at prosjekteringsfasan var longd til háltannað ár, at anonymitetskrøvini vóru tikin burtur, og at umsóknir skuldu sendast Landsverki. Tað var mett at økja móguleikan hjá føroyskum fyrirkur at bjóða á jøvnum føti við onnur.

9. mars 2009 kunnaði landsstýrismaðurin í mentamálum um, at hann fór at skipa politiskan fylgibólk.

21. februar 2011 vísti landsstýrismaðurin í mentamálum á, at tað fór at kosta 15 mió.kr. meira, um byggitíðin varð longd til eisini at fata um 2015, og at innbúgv var ikki í teimum 391 mió.kr.

12. september 2011 kunnaði landsstýrismaðurin í mentamálum um, at Landsverk nú metti, at tey ikki vildu mæla til at bjóða Marknagilsverkætlanina út í fakentreprisum, heldur í einari høvuðsentrisu. Í tí sambandi varð ábyrgdarspurningurin ímillum Innlendismálaráðið og onnur ráð, sum áttu byggiverkætlanir, umrøddur.

13. desember 2011 upplýsti landsstýrismaðurin í mentamálum, at hann fór at lýsa eftir egnaðum arbeiðstakarum í sambandi við Marknagilsdepilin, ein sonevnd undangóðkenning.

10. september 2012 kunnaði landsstýrismaðurin í mentamálum um, at Landsverk hevði boðað frá, at umleið 80 mió.kr. kundu sparast, uttan at tað hevði serligar avleiðingar á byggiverkætlanina. Vórðu meira enn 80 mió.kr. spardar, var tað sambært Landsverki talan um at taka funktiónir burtur.

26. november 2012 nevndi landsstýrismaðurin í vinnumálum, at farið var burtur frá ætlanunum at nýta varandi orkukeldur í m.a. Marknagilsdeplinum. Landsstýrismaðurin helt tað vera eitt keðiligt signal at senda í mun til ætlanirnar hjá landsstýrinum at byggja orkuækið út.

17. desember 2012 kunnaði landsstýrismaðurin í mentamálum um, at hann hevði fingið uppskot frá Landsverki um tillagingar viðvíkjandi skúladeplinum við Marknagil. Sambært uppskotinum var talan um eina stóra upphædd í mun til upphæddina, ið var játtað til verkætlanina.

28. januar 2013 kunnaði landsstýrismaðurin í mentamálum um støðuna viðvíkjandi skúladeplinum við Marknagil, m.a. at tað vóru 64 mió.kr. í meirkostnaði í mun til verklagslógina. Hann metti, at ætlanin kundi gjøgnumførast, og kunnaði um, at samráðingar vóru við Tórshavnar býráð um sølu av Handilsskúlanum og øðrum bygningum.

18. februar 2013 legði lögmaður fram uppskot vegna landsstýrismannin í mentamálum, um lögtingslóg um at byggja skúladepil í Tórshavn.

3. juni 2013 legði landsstýrismaðurin í vinnumálum fram uppskot um at nýta grøna orkuskipan í Skúladeplinum við Marknagil. Semja var um, at tað var skilabest at nýta grøna orku, men ásannað varð tó, at spurningurin varð settur sera seint í tilgongdini. Avtalað varð, at Vinnuáráðið tók stig til ein fund ímillum fólk í Fíggjarmálaráðnum, Mentamálaráðnum og Landsverki/Innlendismálaráðnum, fyri at fáa eina skjóta og góða niðurstøðu um spurningin.

25. juli 2013 lögdu landsstýrismenninir í vinnumálum og mentamálum upprit fram um at nýta grøna orkuskipan í Skúladeplinum við Marknagil. Á fundinum varð umrøtt, hvør frægasti háttur var at útvega játtan til endamálið, um tað skuldi vera eykajáttan nú ella ein broyting í verklagslógini.

7. apríl 2014 kunnaði landsstýrismaðurin í mentamálum um, at Landsverk hevði boðað frá, at tað fór at vanta peningur til at byggja Skúladepilin við Marknagil í 2015 sambært uppskotinum um játtanarkarm.

26. september 2014 tók landsstýrismaðurin í mentamálum fyrivarni viðvíkjandi at selja bygningar fyri 60 mió.kr. samsvarandi tí, ið var sett eyka av í 2015 til Marknagil.

9. februar 2015 vísti landsstýrismaðurin í vinnumálum til byggigøluna viðvíkjandi byggingini av miðnámsskúlanum í Hovi, og at í 2012 høvdu verkfrøðingar gjørt vart við feilir við Marknagilsdeplinum, men tað tyktist ikki, sum Landsverk lat við seg koma. Landsstýrismaðurin í mentamálum upplýsti, at Mentamálaráðið hevði ikki byggikøn starvsfólk, men mátti hava álit á Landsverki, ið hevði byggiharraábyrgdina. Hann fór tó at taka spurningin upp á samstarvsfundi viðvíkjandi byggingini.

16. februar 2015 kunnaði landsstýrismaðurin í mentamálum um, at hann hevði tikið spurningarnar, ið vórðu reistir á undanfarna landsstýrisfundi, upp við Landsverk, og at Landsverk hevði fyrihildið seg til ivamálini, og at nýggjar útrokningar vóru gjørdar, tá ið talan var um eina nýggja verkætlan.

17. september 2015 upplýsti landsstýrismaðurin í mentamálum, at Marknagilsdepilin fór at verða liðugur í desember 2016, og at roknað var við 2 mió.kr. í eyka kostnaði.

23. november 2015 vísti landsstýrismaðurin í mentamálum til, at nógv av fíggjningini til Marknagilsdepilin var flutt til 2017, og at hann metti, at Mentamálaráðið helst fór at fáa tørv á eykafígging til verkætlanina fyrr.

18. januar 2016 upplýsti landsstýrismaðurin í mentamálum, at rektarin á Marknagilsdeplinum var í gongd við at gera uppskot um grøna orku í bygninginum.

30. juni 2016 segði landsstýrismaðurin í mentamálum, at orkuloysn fyri Skúladepilin við Marknagil kravdi eykajáttan.

21. juli 2016 legði landsstýrismaðurin í mentamálum fram upprit um upphiting av Skúladeplinum við Marknagil. Hildið var m.a., at meira vitan mátti fáast til fjarhitaloysnina, áðrenn endalig avgerð varð tikin. Avtalað varð, at Mentamálaráðið og Fíggjarmálaráðið skuldu hyggja nærri at málinum, soleiðis at peningurin skjótast gjørligt kundi finnast innan verandi heildarfíggjarkarm. Landsstýrismaðurin í mentamálum legði dent á, at hann mátti fáa grønt ljós sum skjótast, tá málið mátti vera avgreitt í august.

15. august 2016 legði landsstýrismaðurin í mentamálum fram uppskot til løgtingslóg um broyting í løgtingslóg um at byggja skúladepil í Tórshavn (Grøn orkuloysn á Skúladeplinum við Marknagil).

29. august 2016 tók landsstýrismaðurin í mentamálum spurningin um orkuloysn á Skúladepilinum við Marknagil upp, ið hevði verið áleikandi eina tíð. Hann skuldi á fund við allar partar sama dag. Støðan hjá landsstýrismanninum byggir á, at hann vil hava grøna orku til Skúladepilin við Marknagil, og at fjarhiti, av serfrøðingum, var ikki mettur at vera grøn orka.

15. september 2016 var orkuloysn til Skúladepilin við Marknagil umrødd. Landsstýrismaðurin í mentamálum legði dent á, at málið mátti avklárast beinanvegin, og segði, at nýggja loysnin, ið avvarðandi partar høvdu skotið upp, var nøktandi.

1. mai 2017 upplýsti landsstýrismaðurin í mentamálum, at hann fór at skipa fyri, at kantata varð komponerað at brúka, tá ið Skúladepilin við Marknagil varð tikið í nýtslu.

8. mai 2017 legði landsstýrismaðurin í fíggjarmálum fram uppskot til eykajáttanarlóg fyri mai 2017. Tær 95,8 mió.kr. vórðu í høvuðsheitum játtaðar til Skúladepilin við Marknagil, Fiskaaling, Landssjúkrahúsið, Fróðskaparsetrið, umbygging í Tinganesi og Horizon 2020.

7. juni 2018 kunnaði landsstýrismaðurin í mentamálum um, at Tjóðsavnið og Landskjalasavnið brúktu ein av bygningunum hjá Glasi í Smiðjugerði til goymsluendamál.

7. august 2018 legði landsstýrismaðurin í fíggjarmálum fram uppskot til eykajáttanarlóg fyri august 2018. Málið varð umrøtt. Av tí at eingin løgtingsfundur væntandi varð í tíðarskeiðnum 28. august til 18. september 2018, vísti landsstýrismaðurin í mentamálum á, at eykajáttan til Skúladepilin við Marknagil hevði skund.

24. oktober 2018 vísti lögmaður til upplýsingar, sum nú vóru komnar undan kavi, at Landsverk manglaði 18 mió.kr. til at gera Skúladepilin við Marknagil lidnan, og at meginparturin av upphæddini helst longu var brúktur. Landsstýrið umrøddi málið í stuttum, og undrast var stórliga á støðuna, sum var íkomin. Hetta kom fram, eftir at Landsverk greitt hevði boðað frá, at tørvur var ikki á meira peningi. Landsstýrismaðurin í mentamálum hevði biðið um eina frágreiðing, sum skuldi verða klár 29. oktober 2018.

5. november 2018 legði landsstýrismaðurin í mentamálum fram uppskot til eykajáttan til Skúladepilin við Marknagil, ið varð sent landsstýrisfólkunum beint undan fundinum. Víst varð eisini til niðurstøður á politiskum fundum um málið. Heitt varð á landsstýrismannin í mentamálum, um at greiða betur frá málinum m.a. viðvíkjandi játtanini, sum varð játtað til flagtekjuna. Undrast varð á, at hetta kom undan kavi nú. Landsstýrismaðurin í mentamálum hevði, tá ið skúlin lat upp, havt greiða fatan av, at tørvur ikki var á meirjáttan.

11. februar 2019 legði lögmaður fram upprit til løgtingslóg um at byggja skúladepilin í Tórshavn lidnan. Uppskotið var sent landsstýrisfólkunum beint undan fundinum. Landsstýrismaðurin í fíggjarmálum heitti á lögmann um at tryggja, at tá ið málið varð lagt fyri landsstýrið, mátti ein endalig uppgerð um meirnýtisluna viðvíkjandi Skúladepilinum við Marknagil í 2018 fyriligggja. Lögmaður fekk undirtøku fyri at lata samgongutíðinglimunum uppskotið til ummælis við freist til 21. februar.



## 11.6 Samstarvsavtala um ábyrgdar-, heimildar- og arbeiðsbýtið millum aðalráð og Landsverk



Tórshavn, tann 25.10.2012

### Samstarvsavtalað um

### ÁBYRGDAR-, HEIMILDAR- OG ARBEIÐSBÝTIÐ MILLUM AÐALRÁÐ OG LANDSVERK

#### Alment

Um ein byggiverkætlan skal verða væleydnað, skilt á tann hátt, at funnið verður fram til eina optimala loysn innan fyri givnar karmar, er tað av størsta týðningi, at samstarvið, samskiptið og sambandið annars millum byggjárnara (aðalráð) og byggiharra (Landsverk) í eini byggitilgongd er so gótt, sum yvirhøvur gjørligt. Hetta krevur so aftur, at tað finnast greiðar leiðreglur fyri, hvussu viðurskiptini partanna millum skulu leggjast til rættis.

Av serligum týðningi kunnu nevast:

- a) Greitt uppgávubýti
- b) Greitt ábyrgdarbýti
- c) Greitt heimildarbýti
- d) Greiður bygnaður
- e) Greiðir kommandovegir
- f) Leiðreglur fyri formellum samskipti

Hesi viðurskipti eru í tí stóra og heila eins fyri allar verkætlanir, burtursæð frá luttakandi persónunum, men eiga kortini at lýsast gjølla í diagrammum og øðrum skjølum fyri hvørja verkætlan sær.

#### Leiklutur aðalráðsins

Aðalráðið hevur langtíðar áhugamál í verkætlanini, veitir umvegis bygginevnd og brúkarar týðningarmikla vitan í teim fyrstu fasunum í tilgongdini og hevur sum mál at yvirtaka og reka eina optimala bygging.

#### Leiklutur Landsverks

Almennar byggiverkætlanir verða framdar undir leiðslu av Landsverki sum byggiharra. Byggiharrin er tann, sum tekur avgerðir í sambandi við verkætlanina, og Landsverk hevur tí – mótvegis játtandi mynduleikanum, arbeiðsánaranum (viðkomandi aðalráði), samfelagnum og brúkarunum – ábyrgdina av, at tann lidna byggingin er nøktandi við atlit at nýtslu, góðsku, byggilist, umhvørvi og kostnað. Øðrumegin hevur Landsverk beinleiðis samband við arbeiðsánara og brúkarar, og hinumegin við veitarnar í tilgongdini, tvs. ráðgevarar, arbeiðstakarar o. o. Krøvini til byggingina verða í stóran mun ásett í samstarvi við brúkararnar. Landsverk hevur, somuleiðis eisini ábyrgdina av framtíðar viðlíkahald fyri byggingina, eftir at hendan er tikin í nýtslu. Og skal tískil arbeiða fyri at hesi atlit verða tryggjaði best móguligt í tilgongdini og undir bygging.



At vera byggiharri er eisini ein leiðsluuppgáva. Landsverk hefur sum byggiharri ábyrgdina av, at verkætlanin verður framd í eini tilgongd, ið byrjar, tá politisk avgerð er tikin um at ætlanin skal fremjast, og játtan er fingin til verkætlanina, og endar, tá verkætlanin er avhandað og klár at taka í nýtslu. Byggiharri skal tryggja, at avgerðir verða tiknar um grundleggjandi viðurskifti, eitt nú kostnað, góðsku, byggiliist, váðar, tíðarfreistir, útbjóðing og bygnað.

Tað er avgerandi fyri eina væleydnaða tilgongd, at byggiharrans partur ikki liggur eftir. Hetta kann røkkast við:

- a) eini væl skipaðari planlegging,
- b) alla tíðina at hava skil á og fylgja tí samlaðu tilgongdini,
- c) einum greiðum ábyrgdar- og uppgávubýti, og
- d) at leggja dentin á at eyðmerkja og stýra váðakjóm.

Havast skal alla tíðina í huga, at ov seinar, ógreiðar ella skeivar avgerðir kunnu hava sera óhepnar fylgjur.

#### Uppgávur Landsverks

- Greina tær givnu politisku, teknisku og umsitingarligu fortreytirnar fyri verkætlanini viðvíkjandi tíð og kostnað
- Gera byggiskrá, sum greiðir frá tí tørvi og teimum funktiónum, sum verkætlanin skal umfata og nøkta Meta um egna orku viðvíkjandi úttinging av verkætlanini og har umframt tryggja, at neyðugur serkunnleiki verður tikin við
- Skipa byggiharraleiklutin, brúkaraluttøkuna og hinar partarnar í tilgongdini
- Taka avgerð um arbeiðstøku- og útbjóðingarhátt
- Gera avtalur við hinar partarnar í verkætlanini, og í hesum sambandi tryggja, at avtalurnar eru so greiðar, at sáttmálapartarnir kenna sínar ábyrgdir og harvið váðar. Fíggjar- og tíðarstýring
- Halda fast við ásett fíggjarlig og onnur mál og tiknar avgerðir í allari tilgongdini
- Gera kostnaðarættan
- Gera yvirskipaða tíðarættan fyri alla tilgongdina frá gerð av byggiskrá til avhending
- Leiðsla og stýring av byggitilgongdini og taka neyðugar avgerðir í hesum sambandi
- Definera uppgávur og ábyrgd hjá øllum ørtum í byggiverkætlanini
- Skipa fyri og luttaka í tí av byggiáranum settu bygginevndini at gera byggiskrá.
- Skipa fyri og luttaka í gransking av byggiskrá og projekteringsfasum og annars tryggja eina kvalifiseraða góðskutrygging av øllum veitingum
- Gera tilmæli til byggiáran um góðkenning av byggiskrá og projekteringsfasum
- Tryggja kappingarføran kostnað í eini kappingartilgongd á einum tryggum avgerðarstöði, kanna og taka støðu til innkomin tilboð
- Samskipa arbeiðið hjá øllum ørtum í tilgongdini, undir hesum tryggja eitt nøktandi samskifti millum partarnar, bæði formelt og óformelt, og gera ættan fyri fundarvirksemi
- Kunna arbeiðsáran um gongdina eftir einum føstum leisti, ið frammanundan er avtalaður millum partarnar
- Samskifta við við mynduleikar og avgreiða mynduleikakrøv ísv verkætlanina.
- Handfara ósemjur





- Skipa fyrri afhending, 1 árs og 5 ára garantísýnum, og í hesum sambandi tryggja, at góðskan á byggingini er í lagi
- Útgjalding av rokningum, bókhald og aðrar umsitingarligar uppgávar
- Svava spurningum frá aðalráðum og landsgrannskoðara
- Gera viðmerkingar til verklagslógarruppskot
- Taka atlit at galdandi lógum, forskriftum og myndugleikakrøvum annars

#### Uppgávar Aðalráðsins

- Tryggja politiska undirtøku fyrri byggingini
- Áseta yvirskipað mál fyrri verkætlanina, eitt nú við atiti at kostnað, tíð, góðsku, funktiónum, plasing og byggilist
- Taka avgerð um keyp, umbygging/renovering ella nýbygging
- Fáa til vega játtan til verkætlanina
- Samskifta við Landsstýri og Løgting
- Lata Landsverki ræðisrættin á játtanini
- Útdelegera byggiharraleiklutin til Landsverk
- Seta byggingevnd, ið er mannað av Landsverki, ið hevur tækniliga førleikan innan byggiverkætlanir, og annars við fólk, ið hevur neyðugu førleikarnar og innlit í ætlaðu verkætlanina
- Seta ábyrgdarpersón at umsita samskifti við byggiharran
- Góðkenna møguligar størri broytingar í projektinum
- Góðkenna fasurnar í tilgongdini eftir tilmæli frá byggingevnd og byggiharra
- Góðkenna entreprisuforn eftir tilráðing frá Landsverk
- Góðkenna útbjóðingarhátt eftir tilráðing frá Landsverk.

#### Handfaring av figgjartilgum spurningum og váðum

##### Ábyrgd Landsverks

Byggiharrin hevur ábyrgdina av, at verkætlanin verður framd. Tað er týðningarmikið at viðurkenna, at talan er um eina leiðsluuppgávu, og at til eina og hvørja byggætlan er tengd ein ábyrgd og ein váði, sum ikki ber til at áleggja øðrum. Byggiharrin eigur at fyriskipa og leiða tilgongdina á ein slíkan hátt, at vandin fyrri, at alt ikki gongur sum ætlað, verður avmarkaður mest møguligt. Í hesum sambandi hevur tað eisini stóran týðning, at byggiharrin hevur neyðugt innlit í og eftirlit við tilgongdini.

##### Figgjarviðurskifti

Figgjarkarmurin fyrri byggiverkætlanina verður ásettur av byggíáranum, politisku myndugleikunum og í samráð við Landsverk, sum er fakligi byggimyndugleikin. Tá figgjarkarmurin skal ásetast, er tað av størsta týðningi at leggja upp fyrri tí óvissu, sum altíð er tengd at eini kostnaðarmeting. Hvussu stór óvissan er, veldst um, hvussu langt tilgongdin er komin áleiðis. So hvørt sum verkætlanin verður meira ítækilig, og greiða er fingin á alt fleiri ivamálum, eigur óvissan at minka samsvarandi. Tí mælir Landsverk til, at endaligi figgjarkarmurin verður ikki ásettur, fyrr enn projekteringin er komin væl áleiðis, í minsta lagi fram til eitt projektuppskot. Um fortreytirnar broytast, hevur Landsverk sum byggiharri skyldu til at taka tær avgerðir, sum eru neyðugar, fyrri at figgjarkarmurin kann haldast. Slíkar avgerðir skulu tó altíð góðskutryggjast í mun til fyriliggjandi byggiskrá, og kunna somuleiðis bert fremjast eftir góðkenning frá byggingevnd og byggíáranum, sum til eina og hvørja tíð, má





## 11.7 Leiðreglur fyri samskipti og kunning til aðalráðini við Landsverk sum byggiharra



### Samferðslumálaráðið

Tinganes  
Postrúm 64  
FO-110 Tórshavn

Att.: Rúni Joensen, aðalstjóri

Tórshavn, 25. januar 2017  
Journalnr. 16/00440 EK

### Leiðreglur fyri samskipti og kunning til aðalráðini við Landsverk sum byggiharra

Á fundi millum Landsverk og Samferðslumálaráðið tann 20. november 2017 vóru óskrivaðu leiðreglurnar fyri samskipti og kunning til aðalráðini í málum har Landsverk er byggiharri, umrøddar. Á fundinum luttóku Hendrik Old, landsstýrismaður, Rúni Joensen, aðalstjóri, Atli Eiriksson, ráðgevi og Ewald Kjølbro, stjóri á Landsverk.

Semja var um, at Landsverk hevur skyldu til at geva neyðuga kunning til avvarðandi ráð, sum eigur játtanina á figgjarlóginu til bygging, sum Løgtingið hevur samtykt. Hetta merkir, at Landsverk hevur skyldu til at kunna um gongdina í eini verkætlan, t.e. figgjarstøðuna, hvussu langt komið er við verkætlanini, og um trupulleikar ella broytingar eru í mun til teir karmar, ið ásettir eru og tað, sum avtalað er við ráðið. Hetta eigur at verða gjørt við regluligum samskipti millum Landsverk og ráðini, og ein fundarfrásøgn eigur at verða skrivað frá fundinum.

Semja var um, at Landsverk eigur at geva Samferðslumálaráðnum eina yvirskipaða kunning um uppgávur, sum stovnurin átekur sær fyri onnur aðalráð í sambandi við bygging, sum Løgtingið hevur samtykt, eins og ráðgeving o.a. Kunningin til Samferðslumálaráðið, har ráðið ikki varðar av játtanini, eigur sum meginregla at vera yvirskipað. T.e. gongdin í stóri byggimálum, um viðurskipti, sum viðvíkja bygnaði og mannagongdum á stovninum. Í serliga ferum kann verða neyðugt við neyvri kunning.

Semja var eisini um, at fyrispurningar frá miðlunum og Løgtinginum sum meginregla skulu svarast av avvarandi landstýrisfólkum ella tí ráði, sum varðar av játtanini, ið Løgtingið hevur samtykt. Samferðslumálaráðið eigur tískil vanliga ikki at svara fyrispurningum frá miðlum ella úr Løgtinginum í sambandi við byggimál, sum Samferðslumálaráðið ikki varðar av.

Landsverk hevur gjørt uppskot til leiðreglur fyri, hvussu byggiverkætlanir skulu umsitast fyri aðalráðini. Leiðreglurnar útgreina, hvussu uppgávur verða loystar, og útgreina eisini heimildar- og ábyrgdarbýti millum Landsverk og avvarandi aðalráð í sambandi við bygging. Uppskotið varð í 2012 sent til aðalráðini og táverandi landsstýri sum ein kunning um, hvussu stovnurin umsitur byggimál. Eisini varð uppskotið sent til samtyktar, men er ikki undirskrivað. Skrivið, ið lýsir heimildar og ábyrgdarbýti millum aðalráð og Landsverk, sum var lagt fyri tí politiska, er hjálagað hesum skrivi.

Ewald Kjølbro, stjóri

Rúni Joensen, aðalstjóri

Landsverk	Tel. +298 340 800
Tinghúsvøgur 5	Fax +298 340 801
P.O. Box 78	lv@lv.fo
FO-110 Tórshavn	www.landsverk.fo